

ગો સે વા

ગાંધીજી

ગુજરાત વિદ્યાપીઠ ગ્રંથાલય

| ગુજરાતી કાપીગડ્ડા વિભાગ |

અનુક્રમાંક 291222 વિ.મન 0.70.

ગ્રંથનામું 211212

વર્ગીક :

ગાંધીજીનાં અન્ય પુસ્તકો

આત્મકથા ભા. ૧-૨	૧—૦—૦
ખરી કેળવણી	૦—૧૨—૦
કેળવણીનો કાયડો	૧—૦—૦
ધર્મમંથન	૦—૧૨—૦
વ્યાપક ધર્મભાવના	૦—૧૪—૦
અહિંસા	૦—૮—૦
વર્ણવ્યવસ્થા	૦—૬—૦
અનાસક્તિયોગ	૦—૨—૦
ગીતાપદાર્થકોષ	૦—૪—૦
મંગળપ્રભાત	૦—૧—૦
આશ્રમવાસી પ્રત્યે	૦—૨—૦
દક્ષિણ આફ્રિકાના સત્યાગ્રહનો ઇતિહાસ ભા. ૧	૦—૧૨—૦
દક્ષિણ આફ્રિકાના સત્યાગ્રહનો ઇતિહાસ ભા. ૨	૧—૦—૦
ચેરવડાના અનુભવ	૦—૧૨—૦
હિંદ સ્વરાજ (હસ્તાક્ષરમાં ખાદીનું પૂઠું)	૧—૧૨—૦
(સાદું પૂઠું)	૧—૪—૦
ગાંધીજીનું નવજીવન (ચાર ભાગ)	૧૧—૦—૦
‘ નીતિનાશને માર્ગે ’	૦—૪—૦
ત્યાગમૂર્તિ અને ખીજા લેખો	
‘ સુધારાવધારાવાળી નવી આવૃત્તિ ’	૦—૧૨—૦

નવજીવન પ્રકાશન મંદિર
અમદાવાદ

ગો સે વા

મોહનદાસ કરમચંદ ગાંધી

માતર: સર્વભૂતાનામ્ ગાવ: સર્વમુખપ્રદા: ॥



નવજીવન પ્રકાશન મંદિર
અમદાવાદ

મુદ્રક અને પ્રકાશક
જીવણજી ડાહ્યાભાઈ દેસાઈ
નવજીવન મુદ્રણાલય, અમદાવાદ

આવૃત્તિ પહેલી, પ્રત ૨,૦૦૦, ૧૯૩૪
આવૃત્તિ બીજી, પ્રત ૨,૦૦૦, ૧૯૪૦

બીજી આવૃત્તિ

આ પુસ્તકની બીજી આવૃત્તિ થાય છે એ આનંદની વાત છે. પહેલી આવૃત્તિનું આ પુનર્મુદ્રણ જ છે.

તા. ૧૦-૧-૪૦

પ્રકાશક

(પહેલી આવૃત્તિનું નિવેદન)

ગોસેવાનું આ પુસ્તક પ્રસિદ્ધ થતાં વાચકવર્ગને આપણા રાષ્ટ્રહિતના એક મહત્ત્વના અંગ પર ગાંધીજીના વિચારો એકત્રિત થયેલા જોવા મળી રહેશે. ગોસેવા એટલે હિંદુધર્મની લૌકિક વ્યાખ્યા એમ ગાંધીજી એક ઠેકાણે જણાવે છે. એ રીતે જોતાં, આ ગ્રંથ હિંદુધર્મના કે અહિંસાપાલનને અંગેના એક મહત્ત્વપૂર્ણ વિષય પર ગાંધીજીના વિચારો રજૂ કરનારો ગણાય.

ગાંધીજીના લેખો પ્રથમ વિભાગમાં આપેલા છે. એક લેખ તેમનો રહી ગયેલો તે પરિશિષ્ટ વિભાગમાં ત્રીજો આપેલો છે. આ ઉપરાંત ‘નવજીવન’માં ગોસેવાને અંગે પ્રસિદ્ધ થયેલું અન્ય લેખકોનું લખાણ બીજા વિભાગમાં મૂકેલું છે. શ્રી. વાલજીભાઈએ લખેલી મહત્ત્વની ગોસેવા-લેખમાળા ‘ગોરક્ષાકલ્પતરુ’ તરીકે અલગ પ્રસિદ્ધ થઈ છે, એટલે એમાંનું અહીં કશું નથી લેવાયું. શ્રી. વાલજીભાઈનો એ ગ્રંથ આની સાથે વાંચવામાં આવે તો ગોસેવાના આપણા પ્રશ્નની પૂરી સમજ ને તેના ઉકેલના ઉપાયો આપણને મળી રહેશે.

તા. ૨૬-૧-૩૪

પ્રકાશક

અનુક્રમણિકા

ઉપોદ્ધાત

૭

વિભાગ ૧લો

૧. ગોરક્ષા	૩
૨. હિંદુધર્મની પરીક્ષા	૭
૩. ગોરક્ષા : આર્થિક દૃષ્ટિએ	૧૧
૪. ગોરક્ષાનો અર્થ	૧૫
૫. અખિલ ભારતીય ગોરક્ષામંડળ	૨૭
૬. મહાભારત કામ	૩૧
૭. ગોરક્ષાનો ધર્મ	૩૮
૮. ગોરક્ષાની શરતો	૪૨
૯. ગાય વિં ભેંસ	૪૭
૧૦. ગાય અને ભેંસ	૫૨
૧૧. ગોરક્ષાની રીતો	૫૮
૧૨. ગોસેવકોને	૬૫
૧૩. ચમારખાનાં	૬૭
૧૪. ગોવધનિષેધ	૭૦
૧૫. બહુમતી	૭૨
૧૬. ગોવધ	૭૪
૧૭. ગોવધ કેમ અટકે	૭૬

૧૮. ગોધનનું રક્ષણ	.	.	.	૭૮
૧૯. આમડાનું અર્થશાસ્ત્ર	.	.	.	૮૦
૨૦. ગોરક્ષામંડળો	.	.	.	૮૨
૨૧. આમ ગોરક્ષા થાય ?	.	.	.	૮૪
૨૨. અપંગ ઢોરોનું શું ?	.	.	.	૮૬
૨૩. ખસી કરવાનો ધર્મ	.	.	.	૮૮
૨૪. મૈસૂરમાં ગોરક્ષા	.	.	.	૯૧
૨૫. કાઠિયાવાડનાં ઢોરો	.	.	.	૯૯
૨૬. વાઘરી માટે ભેંસ	.	.	.	૧૦૭
૨૭. એક ધાતકી રિવાજ	.	.	.	૧૧૦
૨૮. 'પેટ કરાવે વેઠ'	.	.	.	૧૧૨

વિભાગ ૨જો

૧. પરોપકારમૂર્તિ	(મં ૬૦ દેશાઈ)	.	૧૧૭
૨. સાચી ગોરક્ષા	(૫૦)	.	૧૨૧
૩. ગોરક્ષા	(કાલેલકર)	.	૧૩૧
૪. ગોરક્ષા : વૈશ્યકર્મ	,,	.	૧૩૬
૫. આપણાં આશ્રિતો	,,	.	૧૩૮
૬. ગોરક્ષાધર્મ	,,	.	૧૪૬
૭. કામધેનુ	(રા. બા. ટાલમાકા)	.	૧૫૬
૮. આપણી પાંજરાપોળો	(પારનેકર)	.	૧૬૧
૯. શહેરમાં મળતા દૂધનું નીતિશાસ્ત્ર	,,	.	૧૬૫

પરિશિષ્ટ વિભાગ

૧. અં બાં ગોરક્ષા મંડળનું બંધારણ	.	૧૬૯
૨. ગોસેવાસંઘ	(વાલજીભાઈ)	૧૭૨
૩. બળદ વિં મોટર	(ગાંધીજી)	૧૭૮
૪. આશ્રમની ગોશાળાના આંકડા	.	૧૮૨

ઉપોદ્ધાત

[તાજેતરમાં એક મુલાકાતમાં ગાંધીજીએ પોતાના ગોસેવા વિષેના વિચારો જણાવેલા. તે મુલાકાતનું સત્તાવાર નિવેદન એમના લેખોના આ સંગ્રહના ઉપોદ્ધાત તરીકે ચાલે એમ હોઈ, તે નીચે આપવામાં આવે છે.

તા. ૮-૬-'૩૩ને દિવસે એક સંસ્થાના પ્રતિનિધિએ પર્ણકુટીમાં ગાંધીજીની મુલાકાત લઈ ગોસેવા વિષે કેટલાક સવાલો પૂછ્યા હતા. પ્રથમ તેમણે પોતાના માસિકને સારુ ગાંધીજી પાસે ખાસ સંદેશની માગણી કરી. ગાંધીજીના જવાબથી મુલાકાત શરૂ થાય છે.

—અકાશકં]

ગાંધીજી—સંદેશો આપવા નેટવો મને ઉત્સાહ નથી; કેમકે મારા વિચારો મુજબ કોઈ ગોસેવા કરતું નથી. તમારા પ્રમુખશ્રીને મેં મારા વિચારો કહ્યા હતા. હાલની હિલચાલમાં સુધારા કરવાની દિશાઓ પણ તેમને બતાવી હતી. તેમણે તે મુજબ કરવાનું કબૂલ્યું, આધાસનો પણ આપ્યાં. પણ તે પ્રમાણે ક્યું નહિ. ત્યારે મારે સંદેશો આપીને લાભ શો ?

પ્રતિ—ગોસેવા કરનારાઓમાંની કેટલીક વ્યક્તિઓ વિષે આ વાત થઈ; તેમના સિવાય બીજા ઘણા ભાઈઓ અને ઘણી ગોશાળાઓ આ કામ કરી રહ્યાં છે. તેઓ બધા

આ હિલચાલ વિષેના આપના વિચારો સંદેશા દ્વારા જ જાણી શકે એમ છે. આપની ઇચ્છા હોય તો તે સંદેશામાં જ તેમની ખામીઓ અને સુધારા વિષેનું દિગ્દર્શન થઈ શકે છે.

ગાંધીજી—કોઈ ગોરક્ષાવાળો ફંડ માગવા આવે ત્યારે એ ચાર પૈસા આપીને જેમ તેને સામાન્ય રીતે વિદાય આપવામાં આવે છે, તેમ હું પણ એવો એકાદ સંદેશો આપું ખરો. પણ આવા કેવળ સંદેશાથી ખાસ કંઈ કામ સરશે એમ મને લાગતું નથી.

પ્રતિ—હીક; સંદેશાની વાત કોરે મૂકી હું આપને પૂછું છું કે, ગોસેવા વિષે આપના પહેલાંના ઉદ્દેશોમાં, આટલાં વરસના વિચારો પછી, કંઈ ફેરફાર કરવા જેવું આપને લાગે છે? પહેલાંના ઉદ્દેશો આવા હતા:

(૧) આ એક ગોસેવાનું કામ જ સ્વરાજ્યને નજીક લાવનારું છે. (૨) ગોવધ યાય છે ત્યાં સુધી મારો પોતાનો જ વધ થાય છે એમ મને લાગે છે. ગાયને છોડાવવાના મારા પ્રયત્નો હંમેશાં ચાલુ જ છે. મારા બધા પ્રયત્નો ગોવધ અટકાવવા માટે છે. ગાયને બચાવવા સારું પોતાનો પ્રાણ આપવા જે તૈયાર નથી તે હિન્દુ નથી. (૩) મારી જિંડામાં જિંડી બે મનકામનાઓ છે: એક અસ્પૃશ્યતાનિવારણ અને બીજી ગોસેવા. આ કામોમાં જ્યારે ફતેહ મળે ત્યારે જ સ્વરાજ્યપ્રાપ્તિ થાય. આ બેઉની સિદ્ધિમાં જ મને મોક્ષ દેખાય છે.

ગાંધીજી—આ વિચારોમાં મારે કશોય ફેરફાર કરવો નથી. પણ તેનો અર્થ કરતી વખતે પૂર્વાપર સંદર્ભ અને ગોસેવાનો જે વ્યાપક અર્થ હું કરું છું તે ધ્યાનમાં

બેવા જોઈએ. મારી ગોરક્ષામાં હું જીવમાત્રનો સમાવેશ કરું છું. તમે કદાચ જાણતા ન હો. કે ગોરક્ષા વિષે જે વાક્યો તમે ટાંક્યાં છે તેથીયે વધારે હું કહી ગયો છું. દાખલા તરીકે, મેં એમ પણ કહ્યું હતું કે ગોરક્ષાની ભાવના એ હિંદુધર્મની માનવજાતિને સારુ એક મોટી ભેટ છે. પણ ગોરક્ષાની મારી વિશિષ્ટ કલ્પનાને લઈને જ મારા આ ઉદ્ધારો હતા.

પ્રતિ—આપનું કહેવું હું સમજું છું. હવે તેને જ લગતો એક વધારે પ્રશ્ન પૂછી લઉં. કેટલાક એમ કહે છે કે, ગોરક્ષાનું કાર્ય નિરપેક્ષ રીતે કરતાં સત્ય અને અસત્યનો વિધિનિષેધ ખાસ રાખવાની જરૂર નથી. ગોરક્ષાને સારુ ગમે તે કરી શકાય છે. આને વિષે આપનો શો અભિપ્રાય છે ?

ગાંધીજી—ગોરક્ષાના કાર્યમાં સત્યનો અપલાપ કરવો એ પ્રત્યક્ષ ગાયનો જ ભોગ આપવા જેવું છે; તેમ જ પ્રજા-હિતના કાર્યમાં સત્યનો દ્રોહ કરવો એ પ્રત્યક્ષ પ્રજાનો જ દ્રોહ કરવા જેવું છે. મારા આ વિશિષ્ટ વિચારો પ્રજાને ગમ્યા નથી અને ગળે ઊતર્યા નથી. તેથી હાલની ગોરક્ષાની હિલચાલમાં પડવાની મારી ધમ્મી નથી. ખરું જોતાં, આજે પણ ગોરક્ષાને સારુ હું પરાકાષ્ઠાના પ્રયત્ન કરી રહ્યો છું. તે કેમ એ એક કોયડો જ છે. છાપાં પરથી એનો ઉકેલ ન આવી શકે. પણ એને વિષે મારી પોતાની તો ખાતરી જ છે. વખતે તમને પણ એનો ઉકેલ મળ્યો હોય.

પ્રતિ—હાજી, આપનો આશય હું સમજું છું.

ગાંધીજી—ગોસેવા વિષેનો મેં ખૂબ અભ્યાસ કર્યો છે. જેટલી ગોરાળાઓની મેં મુલાકાત લીધી છે તેટલી બીજી

કોઈએ ભાગ્યે જ લીધી હોય. જેથેલી દરેક સંસ્થાના મેં અભ્યાસપૂર્વક વિચાર કર્યો છે અને તે તે ઠેકાણે અભિપ્રાયો પણ લખી આપ્યા છે.

પ્રતિ૦—ત્યારે અત્યારના ગોરક્ષાના કાર્યમાં આપને જે દોષો લાગ્યા છે તેટલા તો આપ કહેશો ?

ગાંધીજી—તે તમે વાંચી બતાવ્યા તે પ્રમાણે જ લગભગ છે.

પ્રતિ૦—ત્યારે ગાયોનું રક્ષણ કેવી રીતે થાય એમ આપ માને છો ?

ગાંધીજી—તે બધું હું કહીશ; પણ આ મુલાકાત માટે આપેશો વખત હવે પૂરો થયો છે. તેથી ફરીથી એક વાર તમે વખત નક્કી કરીને મારી પાસે આવો. હું જરૂર મુલાકાત આપીશ. તે વખતે આપણે વધારે ચર્ચા કરીશું; અને તમે જે આ કામ વિષે ખરેખર ઉત્સાહ ધરાવતા હો તો હું તમારો સહકારી કે તમે મારા સહકારી થઈને આપણે બન્ને આ કામ કરીશું.

૨

પ્રતિ૦—હું આપનું કહેવું જો બરાબર સમજ્યો હોઉં તો તે આ છે કે સંપૂર્ણ સત્ય ને અહિંસા, જાતિદ્વેષનો અભાવ, પરમતસહિષ્ણુતા અને પ્રેમ તેમ જ આર્થિક દષ્ટિનો સમાવેશ, એટલે કે દુગ્ધાલયો ને ચર્મોલયો વધારવાં અને ગાયોની કિંમત વધારવાના પ્રયત્નો કરવા—આ જ આપની ગોસેવાની કલ્પનાનું વૈશિષ્ટ્ય છે ને ?

ગાંધીજી—સાચ સાચું. જે બોધો ગોવધ કરે છે તેઓ અજ્ઞાની છે. તેમને મારી નાખવાથી તેમનું અજ્ઞાન દૂર

થવાનું નથી. તેમનું અજ્ઞાન ટાળવા સારુ સહાનુભૂતિ ને પ્રેમ-
પૂર્વક જુદી જાતના પ્રયત્નો કરવાની જરૂર છે. અને આર્થિક
દૃષ્ટિએ પણ ગાયોની કિંમત વધાર્યા વગર આરો તો નથી જ.

પ્રતિ૦—તેમ કરતી વખતે ગાય વિશે વિશિષ્ટ ધાર્મિક
ભાવના એટલે કે વિશિષ્ટ આદર કાયમ ન રહેવો જોઈએ
અથવા તો તે સાચવવાનો પ્રયત્ન ન થવો જોઈએ, એવો તો
આપનો મત નથી ને ?

ગાંધીજી—ના, ના. ઊલટું, આ ભાવના કે આદર
ગોસેવાની ભારી કલ્પનામાં જેટલી વસ્તુઓ સમાયેલી છે તે
બધી અમલમાં મૂકવાથી જ કાયમ રહેશે ને સચવાશે.

પ્રતિ૦—આપની કલ્પના અમને માન્ય હોય તો કાર્યની
પ્રગતિ માટે હવે પછી અમારે શું કરવું ? એકાદ વાર્ષિક કે
ત્રૈવાર્ષિક યોજના આપ સૂચવશો ?

ગાંધીજી—યોજના વાર્ષિક હોય કે ત્રૈવાર્ષિક હોય, આટલી
વસ્તુઓ તમારે કરવી જોઈએ :

(૧) ગાયના દૂધના વપરાશ પર ભાર મૂકવો અને ખીજા
પ્રકારનું દૂધ બંધ કરવું;

(૨) ગાયના મૃત શરીરના બધા ભાગો ઉપયોગમાં
આવે, તે નકામા ન જાય એવા પ્રયત્નો કરવા ને તેમનો
પ્રચાર કરવો;

(૩) ગાયની ઓલાદ સુધારવાના પ્રયત્નો કરવા;

(૪) ગાયોને વધારે દૂધ આપતી બનાવવી, વગેરે.

પ્રતિ૦—ગોસેવકા આ પ્રયત્નો કરતા હોય ત્યારે
અસ્પૃશ્યતાનિવારણ, હિન્દુ-મુસ્લિમ એકત્વ એવાં કાર્યોની પણ
આપ તેમની પાસેથી આશા રાખો ખરા ?

ગાંધીજી—બિલકુલ નહિ. ગોસેવાનો વ્યાપક અર્થ તેઓ સમજતા થાય તો બસ છે. આટલી જાણથી પણ ઘણું કાર્ય થઈ શકે એમ છે. તમે ફક્ત ગોસેવાનું એક ખાસ અંગ હાથમાં લીધું છે, એટલો જ તેનો અર્થ થાય. હું અસ્પૃશ્યતા-નિવારણનું કામ કરતી વખતે પણ ગોસેવાનું કામ કરવાનો દાવો કરું છું તે આ જ અર્થમાં.

પ્રતિ—આપ કહો છો તે ઢાળે અમે કામ કરવા માગીએ તો આપના તરફથી કેવી જાતની મદદ કે સહકાર થઈ શકે એમ છે ?

ગાંધીજી—કાર્યકર્તાઓ માટે કેટલાક ગુણો આવશ્યક છે એમ હું માનું છું. તે કસોટીમાંથી તમે કે તમારામાંથી કેઈ પસાર થાય તો પૈસાને વિષે તેમને હું નિશ્ચિંત કરી શકીશ.

પ્રતિ—તે કામને માટે ‘હરિજન’ જેવા છાપાની આવશ્યકતા આપને લાગે છે ?

ગાંધીજી—છાપું કાઢવું આ પછીનું, બદલે છેવટનું કામ છે. પ્રથમ અમુક એક વિશિષ્ટ વિચારોથી પ્રેરિત થઈને એક સંઘટના થવી જોઈએ. ત્યાર પછી છાપું કાઢવું યોગ્ય ગણાય. ‘હરિજન’ વિષે પણ મેં આ જ દષ્ટિ રાખી છે.

પ્રતિ—ગૌરક્ષાની સંસ્થાઓના એકીકરણ પર અમે હાલમાં બહુ બાર મૂકીએ છીએ. આ વાત આપને ક્યાં સુધી પસંદ છે ?

ગાંધીજી—તે કામ બહુ અઘરું છે, પણ તે મને પૂર્ણ પસંદ છે. તેમાં ફતેહમંદ થાઓ તો હું તમારું અભિનંદન કરીશ.

ગોસેવા

વિભાગ ૧૯૫૧

ગોરક્ષા

ગોરક્ષા મને અતિ પ્રિય છે. હિન્દુધર્મનું મોટામાં મોટું બાહ્ય સ્વરૂપ શું એમ જો મને કોઈ પૂછે તો હું ગોરક્ષા સૂચવું. એ ધર્મને આપણે બૂલ્યા છીએ એમ મને વર્ષો થયાં દેખાયું છે. દુનિયામાં એવો મુલક મેં નથી જોયો કે ત્યાં ગાયનો વંશ હિન્દુસ્તાનના જેટલો રેઢિયાળ હોય. પ્રમાણમાં ઢોરનાં પાંસળાં જેટલાં આપણે હિન્દુસ્તાનમાં જોઈએ છીએ તેટલાં બીજે કયાંયે જોવામાં નથી આવતાં. અંગ્રેજ પ્રજા ગોમાંસબક્ષણ કરે છે; છતાં ઇંગ્લંડમાં મેં રેઢિયાળ ઢોર જ નથી જોયાં.

જેવાં આપણાં ઢોર દૂધળાં, તેવાં આપણે છીએ. ત્યાં ઢોર બૂખે મરે છે ત્યાં ત્રણ કરોડ મનુષ્યો બૂખે મરે તેમાં નવાઈની વાત નથી.

આપણી પાંજરાપોશીની દશા જુઓ ! વ્યવસ્થાપકોની ઉદારતાને વિષે મને માન છે, પણ તેમની વ્યવસ્થાને વિષે

મને ધણું ઓછું માન છે. પાંજરાપોળો ગાય ને તેના વંશની રક્ષા કરે છે એમ હું માનતો નથી. પાંજરાપોળો કંઈ રેઢિયાળ ઢોરોને રાખવાનું અને તેમને સુખે મરવા દેવાનું સ્થાન ન હોવું જોઈએ. પાંજરાપોળમાં હું આદર્શ ગાય-બળદને જોવાની આશા રાખું. પાંજરાપોળ શહેરોની મધ્યમાં ન હોય, પણ મોટાં ખેતરોમાં હોવી જોઈએ; અને તેમાં અઢળક પૈસા ખર્ચાવાને બદલે તેમાંથી અઢળક પૈસો પેદા થવા જોઈએ.

હિન્દુસ્તાનનાં ઢોરોને હિંદુ કેવી રીતે રાખે છે ? તેને અણિયાળા પરોણા કાણુ ઘોંડે છે ? તેની ઉપર અસહ્ય ભાર કાણુ લાદે છે ? તેને ઓછો ખોરાક કાણુ આપે છે ? તેની પાસેથી જોઈએ તેના કરતાં વધારે કામ કાણુ લે છે ?

મારી દૈનિક માન્યતા છે કે, હિન્દુનું પ્રથમ કામ પોતાનું જ ઘર સાફ કરવાનું છે. મારી શક્તિ હોય, મને વખત હોય તો હું પાંજરાપોળો સુધારવામાં, ઢોરની માવજતનું શાસ્ત્રીય જ્ઞાન પ્રજાને આપવામાં, નિર્દય હિન્દુઓને પોતાનાં ઢોર ઉપર દયા શીખવવામાં, સ્વચ્છ દૂધ ગરીબમાં ગરીબ બાળકને ને રોગીને પહોંચાડવામાં ગૌરક્ષામંડળીઓને રોકું. એ મંડળીની વ્યવસ્થાનું મહાભારત કામ હું હિન્દુની પાસે પ્રથમ લેવરાવું.

પછી અંગ્રેજોને ગોમાંસનો ત્યાગ કરવાને વીનવું. રાજાઓ અંગ્રેજ પરોણાની માવજત કરતાં, તેમનો ખાસ ધર્મ ભૂલી જઈ, ગોમાંસ આપતાં પણ અચ્ચકાતા નથી; તેમને આ અધર્મીયરણુમાંથી મુક્ત થવા વીનવું ને શરમાવું.

આટલું કરું ત્યારે જ મને મારા મુસલમાન ભાઈઓની પાસેથી જોવધ બંધ કરાવવાનું કહેવાનો હક પ્રાપ્ત થાય. આમ આપણે ધર્મ સ્પષ્ટ દેખાય છે. છતાં, આપણે છેલ્લું કરવાનું પહેલું કરવા મંડી ગયા છીએ. મુસલમાનના હાથમાંથી ભલાઈએ કે બળાટકારે પણ ગાયને છોડવવામાં આપણે મન ગોરક્ષાની સમાપ્તિ થઈ જાય છે. પરિણામ એ આવ્યું છે કે, હિંદુમુસલમાન વચ્ચે વેરભાવ વધ્યો, તકરારનું કારણ જિભું થયું, ને એ પ્રવૃત્તિને પરિણામે વધારે ઢોરોનાં વધ થયો, કારણ કે મુસલમાન ભાઈ હઠે ભરાયા. ગાયને બચાવવા આપણે મરવું એ પરમ ધર્મ છે.

પણ આને આપણને અમૂલ્ય તક મળી છે. મેં તેને ઝીલી લીધી છે. દરેક હિંદુ તેને ગ્રહણ કરી ગાયની સહેજે રક્ષા કરી શકે છે. મુસલમાનોની ઉપર અત્યારે ભારે દુઃખ આવી પડ્યું છે; તેમના દીનનું અપમાન થયું છે. તે વેળા તેમને વગરશરતે, વગરબદલે મદદ કરવી. એમ કરવું એ આપણી પડોશી તરીકેની ફરજ છે. જે માણસ ફરજ બજાવે છે તેને, ઇચ્છે કે ન ઇચ્છે છતાં, ફળ મળે છે. મુસલમાનો પ્રત્યે ફરજ બજાવવાથી આપણે તેમની ખાનદાની ઉશ્કેરીએ છીએ. જે મિત્રતા બદલે માગે તે મિત્રતા નથી. તે તો વ્યાપાર છે. આપણે અત્યારે વ્યાપારનો વિચાર છોડીને મુસલમાનોને મદદ કરવામાં તેમને હાથે ગાયનો બચાવ રહેલો છે.

કોઈ કહે છે કે મુસલમાનોનો આવી બાબતમાં વિશ્વાસ ન રખાય. મને તો મનુષ્યસ્વભાવ ઉપર ભરોસો છે; ઇસ્લામ ઉપર ઇત્યાદિ છે. ખાનદાનીનો બદલો ખાનદાની જ મળે

એવો ઈશ્વરી ન્યાય છે. ન્યારે આપણા હેતુ મિશ્રિત હોય છે ત્યારે જ આપણે પ્રતિકૂળ પરિણામો અનુભવીએ છીએ. આજે જ મુસલમાનો પોતાની મેળે ધણું કરી રહ્યા છે. મૌલાના અબ્દુલ બારી સાહેબે ત્યારે જ મારી મદદ કબૂલ કરી કે ન્યારે તેઓ ગાયને બચાવવાની પરવાનગી પોતાના ધર્મમાં જોઈ શક્યા. હકીમ અજમલખાન ગૌરહાને સારું ખૂબ મહેનત લઈ રહ્યા છે. બન્ને અલીભાઈઓના ધરમાં ગોમાંસ આવતું જ બંધ થયું છે.

આમ જે સુધારો થઈ રહ્યો છે તેને આપણે શક લાવી અથવા ઉતાવળ કરી ન બગાડીએ.

કેટલીક જગ્યાએ હું ગોવધ અટકાવનારા કાયદાઓ કરાવવાની હિલચાલ જોઈ છું. કેટલેક ઠેકાણે મુસલમાનોની સાથે શરત કરવાની વાતો હું સાંભળું છું. બન્નેમાં હું તો નુકસાન જ જોઈ છું. ચુસ્ત હિન્દુ સામે અત્યારે એક જ ફરજ છે કે, નીતિન્યાયે ઉત્પન્ન થતી મુસલમાનોને મદદ કરવાની પોતાની ફરજ મૂંઝે મોઢે બખલે. તેમાં બન્નેના ધર્મની ને માનની પૂરી રક્ષા છે.

તા. ૧૫-૮-'૨૦

હિંદુધર્મની પરીક્ષા

(‘હિંદુધર્મ’ એ લેખમાંથી)

આ બધું છતાં હિન્દુધર્મની પ્રધાન વસ્તુ નિરાળી જ છે. તે ગૌરક્ષા. ગૌરક્ષા એ મનુષ્યના આખા વિકાસક્રમમાં મને સૌથી અલૌકિક વસ્તુરૂપે ભાસી છે. ગાયનો અર્થ હું માણસની નીચેની આખી મૂંગી દુનિયા એવો કરું છું. ગાયને બહાને, એ તત્ત્વ દ્વારા માણસને આખી ચેતનસૃષ્ટિ જોડે આત્મીયતાનો અનુભવ કરાવવાનો એમાં પ્રયત્ન છે. આવો દેવભાવ ગાયને જ કેમ આપવામાં આવ્યો હશે એ પણ મને તો સ્પષ્ટ છે. ગાય જ હિન્દુસ્તાનમાં માણસનો સૌથી સાચો સાથી — સૌથી મોટો આધાર હતી. એ જ એક હિન્દુસ્તાનની કામધેનુ હતી. તે માત્ર દૂધ જ આપનારી નહોતી, આખી ખેતીનો એ આધારસ્તંભ હતી. -

ગાય એ દયાધર્મની મૂર્તિમંત કવિતા છે. આ ગરીબ અશરણ પ્રાણીમાં આપણે કેવળ દયા જ ઊભરાતી જોઈએ

છીએ. લાખો કરોડો હિન્દીઓને ઉછરનારી એ માતા છે. એ ગાયની રક્ષા તે ઇશ્વરની આખી મુક્તિની રક્ષા છે. જે અગ્નિમાં ઋષિ કે દ્રષ્ટાએ આ ગોપૂજા ચલાવી તેણે ગાયથી શરૂઆત કરેલી. એથી નિરાણું બીજું કશું એનું ધ્યેય હોઈ જ ન શકે. આ પશુસૃષ્ટિની અરબ મૂંગી છે તેથી વળી વધારે જ અસરકારક છે. ગૌરક્ષા એ હિન્દુધર્મ દુનિયાને આપેલી બક્ષિસ છે. અને હિન્દુધર્મ પણ જ્યાં સુધી ગાયની રક્ષા કરનાર હિન્દુઓ છે ત્યાં સુધી જ રહેશે.

એ ગાયની રક્ષા કઈ રીતે થાય? રસ્તો એ જ છે કે ગાયને બચાવવા જાતે મરવું. ગાયને બચાવવા ખાતર માણસને મારવા તૈયાર થવું એ તો હિન્દુધર્મ તેમ જ અહિંસાધર્મ બંનેનો ઇન્કાર કર્યા સમાન છે.

હિન્દુઓને તો પોતાની તપસ્યાના, પોતાની આત્મશુદ્ધિના અને આપભોગના બળથી ગાયની રક્ષા કરવાનું કહેલું છે. આજકાલની ગૌરક્ષા તો મુસલમાનો જેડે કાયમના કંકાસ અને ઝેર કરવામાં આવી રહી છે; જ્યારે ખરું જોતાં ગૌરક્ષાનો અર્થ એ છે કે, આપણે આપણી પ્રેમસેવાથી મુસલમાનોનાં મન જીતી લેવાં.

પણ ખુદ હિન્દુઓ પોતે અત્યારે ગૌરક્ષા કેટલી સમજે છે? થોડા અરસા ઉપર એક મુસલમાન મિત્રે મને એક પુસ્તક મોકલેલું, તેમાં ગાય અને તેની ઓલાદ ઉપર આપણે જે ઘાતકીપણું ગુજારીએ છીએ તેનાં વિગતવાર વર્ણનો કરેલાં હતાં. તેનું ટીપેટીપું દૂધ ખેંચી લેવાને ખાતર આપણે તેનું કેવું લોહી લઈએ છીએ, આપણે તેને ભૂખે મારી કેવી હાડપિંજર કરી મૂકીએ છીએ, તેનાં વાહરડાંઓની

આપણે કેવી દુર્દશા કરીએ છીએ, તેમને આપણે કેવા ખૂટું ધાવવા પણુ દેતા નથી, બગદો ઉપર આપણે કેવો જીલમ ગુમરીએ છીએ, આપણે તેને કેવા ખસી કરીએ છીએ, આપણે તેને કેવા ચાખખા, પરાણી અને આરોના માર મારીએ છીએ, આપણે તેમના પર કેવા અનહદ બોળ લાદીએ છીએ—આ બધાનું એમાં વર્ણુન હતું. જે તેમને વાચ્યા હોત તો કદાચ તેઓ આપણી સામે એવા તો અમાનુષ અપરાધોની સાક્ષી પૂરત કે દુનિયા બધી કમકમી ભરત !

આ મૂળાં પશુઓ પર ઘાતકીપણુના પ્રત્યેક કર્મથી આપણે હિંદુધર્મનો અને મંશ્વરનો ઇન્કાર કરીએ છીએ. હું નથી માનતો કે દુનિયાના બીજા કોઈ પણુ દેશમાં તેનાં ઢોરોની હાલત હિન્દુસ્તાનના કરતાં ભૂંડી હોય. આમાં અંત્રેજનો દોષ આપણે નહિ કાઢી શકીએ. આમાં આપણી ગરીબી પણુ આપણે નહિ ગાઈ શકીએ. આપણાં ઢોરોની આ દુર્દશા આપણી ઘાતકી બેદરકારી સિવાય બીજા કશાની જ સૂચક નથી. આપણી પાંજરાપોળો આપણી દયાવૃત્તિ ઉપર ખડી થયેલી સંસ્થાઓ છતાં, તે વૃત્તિનો અતિ બેહૂદો અમલ કરનારી સંસ્થાઓ માત્ર છે. તેઓ નમૂનેદાર ગોશાળાઓ કે ડેરીઓ અને ધીકતી રાષ્ટ્રીય સંસ્થાઓ તરીકે ચાલવાને બદલે, માત્ર ખોડાં ઢોરો રાખવાનાં ધર્મોદા ખાતાંઓ જ થઈ પડી છે !

હિંદુઓની પરીક્ષા ડીલાં કર્યાંથી, સ્વરશુદ્ધ મન્ત્રો બણ્યાથી, તીરથજનનાઓ કર્યાંથી, કે ન્યાતદ્વિરકાઓના ઝીણામાં ઝીણા નિયમો ચીવટથી પાળ્યાથીયે નહિ, પણ ગાયને

અચાવવાની તેમની શક્તિથી જ થવાની છે. અત્યારે તો જોરક્ષાધર્મના દાવો કરનારા આપણે ગાયને અને તેના વંશને ગુલામ બનાવી જાતે ગુલામ બન્યા છીએ.

હું શા સારું અને પોતાને સનાતની હિંદુ કહેવડાવું છું એ વાચકને હવે સમજશે. ગાય પ્રત્યેના મારા પૂજ્ય-ભાવમાં હું કેાઈથી ઊતરું એમ નથી. ખિલાફતની લડતને મેં અપનાવી છે, કારણ કે હું જોઈ રહ્યો છું કે ખિલાફતની રક્ષા મારફત ગાયની સંપૂર્ણ રક્ષા છે. મારી સેવાના બદલા તરીકે ગાયને અચાવવા હું મુસલમાન મિત્રોને નથી કહેતો. હું ઈશ્વર પાસે રોજ એટલી જ પ્રાર્થના કરું છું કે, જે લડતને હું સચ્ચાઈની લડત માનું છું તેને વિષેની મારી સેવા એની નજરમાં એટલી સમાય કે તે મુસલમાનોનાં દિલ પલટાવે, અને તેમને વિષે પોતાના હિંદુ બિરાદરોને માટે એટલી મહોબ્બત પેદા કરે કે હિન્દુઓ જેને પોતાના પ્રાણ સમાન પ્રિય સમજે છે તે જાનવરને તેઓ અચાવી લે.

તા. ૬-૧૦-'૨૧

ગોરક્ષા: આર્થિક દષ્ટિએ

ગોરક્ષાની સાથે હિન્દુમુસલમાન ઐક્યને નિકટનો સંબંધ છે. પણ તે દષ્ટિએ આજે આપણે ગોરક્ષાનો પ્રશ્ન નહિ વિચારીએ. ગોરક્ષાનો સવાલ આ ક્ષેત્રમાં ધર્મની દષ્ટિએ પણ નહિ વિચારીએ. કેવળ આર્થિક દષ્ટિએ વિચારીશું.

જુલુ જેવા એકાંત સ્થળમાં રહેતાં મને જે અનુભવો થયા છે તે તે ઉપરથી મારા જે જૂના વિચારો તાજા થયા છે તે જ વાંચનાર સમક્ષ મૂકવા ઇચ્છું છું. મારી સાથે જ રહેનારાં, મારા હાથ નીચે ઊછરેલાં, અથવા મારી સાથે નિકટનો સંબંધ રાખનારાં જેઓ માંદાં પડ્યાં છે તેઓને મેં મારા હવાફેરમાં ભાગ ક્ષેવા બોલાવ્યાં છે. તેઓનો મુખ્ય ખોરાક ગાયનું દૂધ છે. આ સ્થળે ગાયના દૂધની મુશ્કેલી પડવા લાગી. આ સ્થળની નજદીકમાં મુંબઈનાં ત્રણ પરાં છે—વીક્રે પારલા, અંધેરી ને સાંતાક્રુઝ. એ ત્રણે

જગ્યાએથી ગાયનું દૂધ સહેલાઈથી મળવું મુશ્કેલ થઈ પડ્યું. બેંસનું જોઈએ તેટલું મળે. તે પછી, મારે સારુ ખાસ ચીવટ રાખનારા મિત્રો આસપાસ વસે છે તેથી, બેળસેળ વિનાનું મળે, નહિ તો તે પછી દુર્લભ. છેવટે મને તો ઈશ્વરની અને મિત્રોની કૃપાથી ગાયનું દૂધ પણ મળ્યું છે. જોકે મિત્રોએ તો મને કહ્યું છે કે તેઓ બચાવી શકે તેમાંથી મને ગાયનું દૂધ મોકલે છે, છતાં મને ભય છે કે તેમને જોઈતા દૂધમાંથી મેં ભાગ પડાવ્યો છે. પણ મારા જેવાં સદ્ભાગ્ય કંઈ બધાનાં હોય છે? હું તો, મને પોતાને બિખારી મનાવતો છતાં, એક પણ અગવડ ભોગવવા જેવો નથી રહ્યો. મિત્રોના અસીમ પ્રેમની લાયકાત મારામાં કેટલી હશે તે તો મારા મરણ પછી જો કોઈ દયા કરી શુદ્ધ હિસાબ કાઢશે તો જ ખબર પડશે.

પણ આ ગાયના દૂધની અછતે મને ફરી જાગૃત કર્યો. હિંદુસ્તાન જેવો મુલક, જ્યાં જીવદયાનો ધર્મ પાળનારા અસંખ્ય મનુષ્યો વસે છે, જ્યાં ગાયને માતા સમાન માનનારા ધર્મચુસ્ત કરોડો હિંદુ વસે છે, ત્યાં જ ગાયના બેહાલ? ત્યાં જ ગાયના દૂધની અછત? ત્યાં જ ગાયનું દૂધ બેળસેળવાળું? ત્યાં જ ગરીબને તો દૂધમાત્ર અલભ્ય? આમાં નથી મુસલમાનનો કે નથી અંગ્રેજ સત્તાનો દોષ. જો દોષ કોઈનો છે તો હિંદુનો છે. તે દોષ પણ ધરાદા-પૂર્વક નથી, અજ્ઞાનનો છે.

હિંદુસ્તાનમાં ડેકડેકાણે ગૌશાળા છે તેની સ્થિતિ દયાજનક છે. તેમાં પણ આવડતની ખામી છે. આ ગૌશાળા અથવા પાંજરાપોળોમાં અઢળક ધન વપરાય છે.

કોઈ કહે છે એ ઝરો પણ હવે તો સુકાવા આવ્યો છે. ભલે એમ પણ હો. મારી ખાતરી છે કે, જે આ કામને સારા પાયા ઉપર મૂકી શકાય તો હિંદુસ્તાનના ભાવિક હિંદુ પૈસાનો વરસાદ વરસાવે. કામ અશક્ય નથી જ એવો મારો દૃઢ વિશ્વાસ છે.

પાંજરાપોળો શહેરની બહાર વિસ્તીર્ણ જમીનમાં હોવી જોઈએ. તેમાં કેવળ ઘરડાં ઠોર જ નહિ પણ દૂધ્યાં ઠોર પણ હોય. તે તે શહેરને ચોખ્ખું દૂધ ત્યાંથી જ પૂરું પાડવામાં આવે. હું સંચાની વિરુદ્ધ છું એમ કહી મને નહિ જાણનારાઓએ ખૂબ વગોવ્યો છે ને મને વિનોદ પણ કરાવ્યો છે. આ દૂધશાળાઓ ચલાવવાને સારુ જેટલાં યંત્રોની જરૂર જણાય તે બધાં એકઠાં કરવાની સામે હું ‘મહાત્મા’ નો અવાજ નહિ ઉઠાવું, પણ તેના પક્ષમાં મારો નામ અભિપ્રાય આપવા તૈયાર છું. આ ભવનના ઉપરી તરીકે કોઈ હિંદુસ્તાની ન મળે તો નિખાલસ અંગ્રેજને નીમવા પણ હું તૈયાર થાઉં. આ પ્રમાણે જે આપણે પાંજરાપોળને દૂધભવન બનાવીએ, સારામાં સારાં ઠોરો પાળીએ, ને દૂધમાખણ સસ્તે ભાવે વેચીએ, તો હજારો ઠોરો સુખી થાય, ગરીબોને અને બાળકોને સ્વચ્છ ને સસ્તું ઘી મળે. અંતે દરેક ગોશાળા સ્વાશ્રયી બને અથવા લગભગ તેવી બને. એક જ ગોશાળાનો આવો પ્રયોગ કરવાથી, મારું કથન કેટલે દરજ્જે યોગ્ય છે એ જાણી શકાય તેમ છે.

મારી ઉમેદ છે કે કોઈ એવી શંકા તો નહિ જ કરે કે, ‘પછી આમાં ધર્મ તો કયાં રહ્યો? આ તો વેપાર થયો!’ જે એવો કોઈ શંકાશીલ વાંચનાર મળી આવે તો

તેને હું આટલું જ કહેવા છઠ્ઠું છું : ધર્મ ને વ્યવહાર એ હમેશાં વિરોધી વસ્તુ નથી. જ્યારે વ્યવહાર ધર્મનો વિરોધી જોવામાં આવે ત્યારે તે ત્યાજ્ય છે. ધર્મની કસોટી પણ તે જ્યારે વ્યવહારમાં ઉતારાય ત્યારે જ થાય છે. ધર્મમાં સામાન્ય કાર્યકુશળતા ઉપરાંત વધારેની જરૂર હોય છે, કેમકે વિવેક, વિચાર ઇત્યાદિ ગુણો વિના ધર્મનું પાલન જ અસંભવિત છે. અત્યારે તો ધન કમાવામાં મશગૂલ રહેલા ધનિક ભોંકો, પોતાની સાદાઈમાં, અનેક પ્રકારનાં દાન વગર-વિચારે કરે છે. તે દાનનો ભોગ થયેલી સંસ્થાઓના વ્યવસ્થાપકો વગરવિચારે તે ચલાવે છે ને આપણે તેને અનુમોદન આપીએ છીએ. આમ ત્રણે પક્ષ અભણપણે ઠગાય છે ને માને છે કે તેઓ ધર્મ કરે છે. સત્ય તો એ છે કે આમ ધર્મને નામે ઘણી વેળા તો છેક અધર્મ જ થાય છે. જો ત્રણે પક્ષ અથવા એક પક્ષ પણ વિવેકપૂર્વક ધર્મને સમજે ને તેને વ્યવહારમાં ઉતારે તો પ્રત્યેક સંસ્થા શુદ્ધ ધર્મથી શોભી નીકળે.

તા. ૨૦-૪-'૨૪

ગોરક્ષાનો અર્થ

(બેલગામ ખાતે મળેલી ગોરક્ષા પરિષદમાં ગાંધીજીએ પ્રમુખ-
પદેથી નીચેનું બાપણ આપ્યું હતું. -અકાશિક)

ગોરક્ષાનો પ્રશ્ન, મારા વિચાર પ્રમાણે, સ્વરાજના પ્રશ્નથી નાનો નથી; એને સ્વરાજના પ્રશ્નના કરતાં હું કેટલેક અંશે ઘણો મોટો સમજું છું. હું માનું છું કે, જેમ અસ્પૃશ્યતાના દોષથી મુક્ત થયા વિના, હિન્દુમુસલમાન એકચ સાધ્યા વિના, અને ખાદી પહેરતા થયા વિના આપણે સ્વરાજ ન મેળવી શકીએ, તે જ પ્રમાણે મારે કહેવું જોઈએ કે, ગોરક્ષા કેવી રીતે કરવી તે આપણે જાણ્યું નથી ત્યાં સુધી સ્વરાજ એ કશી વસ્તુ નથી, કેમકે તેમાં હિન્દુધર્મની કસોટી રહેલી છે.

હું સનાતની હિન્દુ હોવાનો દાવો કરું છું. ઘણા બાઈઓને હસવું આવતું હશે કે મુસલમાનોમાં હરનારો હરનારો, આઘબલની વાતો કરનારો, અંગ્રેજોની સાથે પાણી

પીનારો, મુસલમાનોની બનાવેલી રોટી ખાનારો, અંત્યજની છોકરી ખેળે બેનારો જે હું, તેવાને સનાતની હિન્દુ કહેવો એ ભાષા ઉપર અત્યાચાર કર્યો કહેવાય. છતાં હું પોતાને સનાતની બનાવવાનો દાવો કરું છું, અને મને વિશ્વાસ છે કે એક સમય એવો આવશે કે જ્યારે મારા મૃત્યુ પછી ગાંધી સનાતની હતો એમ સૌ કબૂલ કરશે. કારણ ગોરક્ષા મને બહુ પ્રિય છે.

ધણી વખત ઉપર 'હિન્દુત્વ' ઉપર મેં 'યંગ ઇન્ડિયા'માં લેખ લખ્યો હતો, તે મારો અતિશય વિચારપૂર્વક લખેલો લેખ છે. તેમાં હિન્દુત્વનાં લક્ષણોનો વિચાર કરતાં વેદાદિને માનવા, પુનર્જન્મમાં માનવું, ગીતાગાયત્રી આદિ માનવાં, એ લક્ષણ ગણાવ્યા છતાં, સામાન્ય હિન્દુને માટે તો ગોરક્ષા વિષે પ્રીતિ એ જ લક્ષણ મેં ઠરાવેલું. કાંઈ પૂછશે કે ૧૦૦૦૦ વર્ષ ઉપર હિન્દુઓ શું કરતા હતા ? મોટા વિદ્વાનો અને પંડિતો બતાવે છે કે વેદાદિ ગ્રંથોમાં ગોમેધની વાત છે. જદા ધોરણમાં બણતાં સંસ્કૃત પાઠમાળામાં 'પૂર્વે બ્રાહ્મણાઃ ગર્વા માસં મક્ષયામાસુઃ' એ વાક્ય વાંચેલું, અને મેં મનને પૂછ્યું, 'આ સાચું હશે ?' એવાં વાક્યો છતાં હું માનતો આવ્યો છું કે વેદમાં એવી વાત લખી હોય તો તેનો અર્થ કદાચ આપણે કરીએ છીએ એ ન થતો હોય. ખીજો પણ સંભવ છે. મારા અર્થ પ્રમાણે અથવા મારા આત્માની પ્રતીતિ પ્રમાણે,—અને મને પાંડિત્ય કે શાસ્ત્રીય જ્ઞાન આધારરૂપ નથી, પણ આત્માની પ્રતીતિ જ આધારરૂપ છે.—ઉપર ટાંકેલાં વચનો જેવાં વચનોનો ખીજો અર્થ ન હોય, તો એવું હોવું જોઈએ કે તે જ બ્રાહ્મણો ગોમક્ષણ કરતા હતા કે

જેઓ ગાયને મારીને પાછા ગાયને સરજી શકતા હતા. પણ આવા વાદવિવાદની સાથે હિંદુ જનતાને કશો સંબંધ નથી. મેં વેદાદિનો અભ્યાસ નથી કર્યો, ઘણા સંસ્કૃત ગ્રંથો હું અનુવાદથી જ જાણું છું. એટલે મારા જેવો પ્રાકૃત માણસ આવા વિષયમાં શું વાત કરે? પણ મને આત્મવિશ્વાસ છે, અને તેથી મારા અનુભવની વાત હું બધે કર્યાં કરું છું. ગોરક્ષાનો અર્થ શોધવા જઈશું તો કદાચ કયાંયે આપણને એક જ અર્થ નહિ મળે, કારણ આપણા ધર્મમાં કલમા જેવું સર્વમાન્ય અને એક જ એવું કંઈ નથી, અને પેમંબરે નથી. આથી કદાચ આપણો ધર્મ સમજવામાં મુશ્કેલી આવતી હોય, છતાં તેમાં સહેલાઈ પણ થાય છે. કારણ, અનેક વસ્તુ હિન્દુ જનતામાં સ્વાભાવિક રીતે જ પ્રવેશ કરી ગયેલી છે. બાળક પણ સમજે છે કે, ગાયની રક્ષા કરવી જોઈએ, ગોરક્ષા ન કરીએ ત્યાં સુધી આપણે હિન્દુ શેના?

પણ ગોરક્ષા કરવાની હાલની રીત મને પસંદ નથી. આપણી ગોરક્ષાની રીત જોઈને એકાંતમાં મારું હૃદય રડે છે. રડે એ મને પસંદ નથી. કોઈ રુદ્ધ કરે તો મને દુઃખ થાય છે, કારણ આપણે ભારે બલિદાન કરવાં છે, અને ભારે બલિદાન કરનારાં રડીને શું કરે? છતાં મારું હૃદય ગોરક્ષાના અનર્થથી રડે છે. કેટલાંક વર્ષ ઉપર ‘હિન્દ સ્વરાજ’માં મેં લખેલું કે, આપણી ગોરક્ષક મંડળીઓ ગોભક્ષક મંડળીઓ કહી શકાય. ત્યાર પછી ૧૯૧૫માં હું હિન્દુસ્તાન આવ્યો ત્યારથી તે આજ સુધી મારો એ મત વધારે દઢ થતો ગયો છે. આવા મારા વિચાર હોવાથી મને એમ થયું કે, ગોરક્ષા પશ્ચિદનો સભાપતિ હું શું બંધસિ, અને બોકોને માશા વિચાર

શી રીતે સમજવીશ ? પણ ગંગાધરરાવે મને તાર કરેલો કે, તમારે તમારી શરતે સમાપતિ થવાનું છે. બાઈ ચિકાડી તમારા વિચાર જાણે છે, અને તેમાં ધણે અંશે સંમત છે. એટલે મેં આવવું કબૂલ કર્યું. આટલું તો મેં પ્રાસ્તાવિક કહ્યું.

અંપારણમાં એક સ્થાને ગોરક્ષા વિષે મારા વિચાર સંબળાવતાં મેં કહ્યું હતું કે, જોને ગોરક્ષા કરવી હોય તે એ વાત ભૂલી જાય કે ગોરક્ષા મુસલમાનોની પાસે કે ખ્રિસ્તીઓની પાસે આપણે કરાવવી છે. આપણે આજે એવું સમજતા લાગીએ છીએ કે, બીજા ધર્મના લોકો ગોમાંસ છોડે અથવા ગોવધ છોડે તેમાં જ ગોરક્ષાની સમાપ્તિ થાય છે. મને આ વાતમાં કશો અર્થ લાગતો નથી.

પણ એમ કહું છું તેથી એવું ન સમજશો કે કોઈ ગોવધ કરે તે મને પસંદ છે, અથવા ગોવધ હું સહન કરી શકું છું. ગોવધથી કોઈના આત્માને મારા કરતાં વધારે દુઃખ થાય છે એવો દાવો હું કબૂલ ન કરું. મને નથી લાગતું કે બીજા કે કોઈપણ હિંદુને ગોવધથી મારા કરતાં વધારે સખત આત્માત પહોંચતો હોય. પણ હું શું કરું ? મારા ધર્મનું પાલન હું કરું કે બીજા પાસે કરાવું ? હું બીજાને બ્રહ્મચર્યનો ઉપદેશ દઉં અને પોતે વ્યભિચાર કરતો હોઈ તો મારા ઉપદેશનો શો અર્થ થાય ? હું ગોમાંસબક્ષણ કરું અને મુસલમાનને અટકાવું તે કેમ બને ? પણ હું ગોવધ ન કરતો હોઈ તોયે મુસલમાનને ગોવધ કરતાં પરાણે અટકાવવાનો મારો ધર્મ નથી. મુસલમાનોને જળરદસ્તીથી ગોવધ કરતા અટકાવવા એ તેમને જળરદસ્તીથી હિંદુ બનાવવા જેવું છે.

હિંદુસ્તાનમાં હિંદુ રાજ્ય હોય તોપણ ગોવધ અર્ધ ન માનનારાને ગોવધને માટે દંડ ન જ ઠરાવવામાં આવે એ જોઈએ.

ગોરક્ષા મારે મન કોઈ પરિમિત ચીજ નથી. હું ગોરક્ષાની પ્રતિજ્ઞા કરું છું તેનો અર્થ એ નથી કે હિંદુસ્તાનની જ ગાયોને બચાવું. હું તો જગતભ્રમમાં ગાયની રક્ષા કરવાની નેમ રાખું. મારો ધર્મ એ શીખવે છે કે મારે મારા આચારથી બતાવી દેવું કે, ગોવધ કે ગોબલ્કણ કરવું એ પાપ છે અને તે છોડવું જોઈએ. આખી પૃથ્વીના બોકો ગાયની રક્ષા કરતા થઈ જાય એટલો મોટો મારો મનોરથ છે. પણ તે માટે મારે પ્રથમ તો મારું ઘર સારી રીતે સાફ કરવું જોઈએ.

ખીજ પ્રાંતોની વાત જવા દઉં. ગુજરાતની જ વાત કરું તો કહું કે ગુજરાતમાં પણ હિંદુને હાથે ગોવધ થાય છે. તમે કદાચ નહિ માનો. પણ તમને ખબર ન હોય કે ગુજરાતમાં બળદને ગાડામાં બેડી, ગાડામાં સારી પેડે ભાર ભરી, બળદને આર વતી ભોંકવામાં આવે છે, અને તેથી બોહીની ધાર ચાલે છે. તમે કહેશો કે એ ગોવધ ન કહેવાય, પણ બળદ-વધ કહેવાય. હું તો એને ગોવધ જ કહું કેમકે બળદ ગાયની પ્રજા છે. વળી કદાચ તમે કહેશો કે તાડન વધ ન કહેવાય. પણ હિંસાની વ્યાખ્યા ખીજને દુઃખ આપવું, રિખાવવું એ થાય છે. જે બળદને વાચા હોય તો તે જરૂર કહે કે, મને આર ભોંકી ભોંકી રોજ રિખાવો છો તેના કરતાં તો એક વાર છરી ચલાવી મને કતલ કરો એ હું વધારે પસંદ કરું. તેથી આવી રીતે બળદની

ઉપર જીલમ કરવો એને હું ગાયની હિંસા સમજું. એક સિંધી મને કલકતામાં મળ્યો હતો, તે મને ત્યાં હમેશાં ગાયની ઉપર જે હિંસા થાય છે તેની વાતો કરતો. એક વાર તેણે મને ગવળીના મકાન ઉપર જઈને ફૂંકી ફૂંકીને દૂધ કાઢવાની ક્રિયા જોવાનું કહ્યું. એ ખૂની દૃશ્ય મેં જાતે જોયું. એ આજે પણ ચાલે છે એની મને ખાતરી છે. એ કરનારા હિંદુ છે. દુનિયામાં બીજે કોઈ પણ સ્થાને ગાયબળદ આપણે ત્યાં જેવાં બેહાલ છે તેવાં બેહાલ નહિ હોય. આપણા બળદો ઉપર હાડ અને ચામ સિવાય બીજું કશું નથી હોતું. છતાં આપણે તેમની પાસે અપાર બોજ ઉઠાવરાવીએ છીએ. ન્યાં સુધી આ ચાલી રહ્યું છે ત્યાં સુધી ગોવધ બંધ કરાવવાની માગણી આપણે કોઈની પાસે ન કરી શકીએ.

ભાગવતમાં ભારતવર્ષનેા કેમ નાશ થયો તે વાંચીએ છીએ. તેમાં અનેક કારણોમાં આપણે ગોરક્ષા છોડી એ કારણ પણ આપવામાં આવ્યું છે. ગોરક્ષા કરવાની અશક્તિનેા હિંદુસ્તાનની ગરીબાઈની સાથે નિકટ સંબંધ છે. તમે અને હું જે શહેરમાં રહેવાવાળા છીએ, તેમને ગરીબોની સ્થિતિનેા ખ્યાલ ન હોઈ શકે. કરોડોને એક ટંક પૂરું ખાવા નથી મળતું; કરોડો સડેલા ચાવલ અથવા, આટો ભરચાં અને મીઠું ખાઈને ગુજરો કરે છે. આવા માણસો ગાયની શી રીતે રક્ષા કરે ? હિંદુસ્તાનમાં અનેક પાંજરાપોજો જૈનોના હાથમાં છે. આ પાંજરાપોજોમાં બીમાર જનવરોને રાખવામાં આવે છે. ત્યાં વ્યવસ્થા કે સગવડ જેવાં જોઈએ તેવાં નથી હોતાં. આપણી પાસે પાંજરાપોજો જ નહિ પણ સુંદર ડેરીઓ હોવી જોઈએ. મોટાં મોટાં શહેરોમાં સ્વચ્છ

દૂધ બાળકોને માટે પણ નથી મળી શકતું. ગરીબ મજૂરોની સ્ત્રીઓ બાળકોને દૂધને બદલે આટો અને પાણી પામ છે. ૨૩ કરોડ હિંદુઓની વસ્તીના હિંદુસ્તાનમાં સ્વચ્છ દૂધ ન મળે એનો અર્થ એટલો તો ખરો જ કે, આપણે ગોરક્ષાનો ત્યાગ કર્યો છે.

જો ગોરક્ષા વિષે મારી પાસે પાઠ લેવો હોય તો મારો પહેલો પાઠ એ છે કે, મુસલમાનોને અને ખ્રિસ્તીઓને બૂલી જાઓ અને પોતાનો ધર્મ પાળો. ભાઈ શૌકતઅલીને હું સાફ કહેતો આવ્યો છું કે, ખિલાફતની ગાય હું બચાવું તો જ મારી ગાય બચશે. મેં મુસલમાનોના હાથમાં મારી ગરદન કેમ મૂકી છે ? ગાયનું રક્ષણ કરાવવા માટે. મુસલમાનોની પાસે હું ગાયને બચાવવા માગું છું એનો અર્થ એ કે, મુસલમાનોના હૃદય ઉપર અસર કરીને હું તેનું રક્ષણ કરવા માગું છું. હિન્દુ ભાઈઓને ખાતર ગોવધ ન કરવો એટલી સમજ તેમનામાં ન આવે ત્યાં સુધી હું ધૈર્ય રાખીશ. મારાં કૃત્યથી, મારી પોતાની ગોરક્ષા અને ગોભક્તિથી, હું તેમનાં હૃદય પલટાવી શકીશ.

મારે મન ગોવધ અને મનુષ્યવધ બંને એક જ વસ્તુ છે. એ બંને અટકાવવા માટે ઉપાય એ જ છે કે, આપણે અહિંસા કેળવીએ, મારનારને મહોબતથી અપનાવી લઈએ. પ્રેમની પરીક્ષા તપશ્ચર્યામાં છે. તપશ્ચર્યા એટલે દુઃખ સહન કરવું. હું મુસલમાનોને માટે જોટલે અંશે દુઃખ સહન થાય તેટલે અંશે દુઃખ સહન કરવા તૈયાર થયો તેનું કારણ, સ્વરાજ મળે, એ નાની વાત તો હતું જ; પણ ગાયને બચાવવાની મોટી વાત પણ તેમાં હતી.

કુરાનેશરીફમાં, મારા સમજવા પ્રમાણે, કાઈ પણ પ્રાણીનો નાહક પ્રાણુ લેવો એ પાપ છે એમ લખેલું છે. મુસલમાનોને એવું સમજાવવાની શક્તિ હું કેળવવા ઇચ્છું છું કે, હિન્દુસ્તાનમાં હિંદુઓની સાથે રહીને ગોવધ કરવો એ હિંદુનું ખૂન કરવા બરાબર છે; કારણ કે ખુદાએ નિર્દોષ પડોશીનું ખૂન કરનારને માટે જન્મત નથી એમ હરાવ્યું છે, એવું કુરાન કહે છે. એટલે હું આજે મુસલમાનોને સાથ દઉં છું, તેમને દુઃખ ન થાય એવું વર્તન કરું છું, તેમની ખુશામત કરું છું, તે તે વાટે તેમની ધર્મવૃત્તિ જાગૃત કરવા ખાતર; તેમની સાથે વાણિયાપણું કે સોદો કરવા માટે નહિ. મારા કર્તવ્યપાલનના ફળ વિષે મુસલમાનો સાથે વાત નથી કરતો. તે વિષે તો ઈશ્વર સાથે જ વાત કરું છું. મારા ગીતાપાઠમાંથી હું સમજું છું કે ઉત્તમ કાર્યનું દુષ્પરિણામ કદી હોય જ નહિ. એથી મેં નિશ્ચય કર્યો છે કે, મુસલમાનની સાથે વાચદો કર્યો વિના હું તેમને સાથ દઉં એ મારું કર્તવ્ય છે.

તેવી જ રીતે અંગ્રેજોના સંબંધમાં. આજે તેમને માટે જેટલી ગાય કપાય છે તેટલી મુસલમાનો માટે નથી કપાતી. પણ હું તો તેમનું પણ હૃદય જ હલાવવા માગું છું. અને તે તેમને એમ સમજાવીને કે, પશ્ચિમની સભ્યતા જેટલે અંશે વિરોધી હોય તેટલે અંશે તે ભૂલી, તેઓ અહીં રહે ત્યાં સુધી, અહીંની સભ્યતા શીખી લે. આપણે આપણા સ્વાર્થ પૂરતી પણ અહિંસા શીખશું, અહિંસાનું પાલન કરશું તો ગોરક્ષા થઈ શકશે, અંગ્રેજો ભિન્ન થશે. અંગ્રેજો અને મુસલમાનો બંનેને, મરીને એટલે પોતાની કુરબાનીથી, હું

ખરીદવા માગું છું. અંગ્રેજ અમલદારોમાં આજે ભારે ધમંડ છે, એટલે મુસલમાનોની પાસે જેમ હું દીન બનું છું તેમ તેમની પાસે નથી બનતો. મુસલમાનો તો હિંદુઓની જેમ ગુલામ છે, એટલે તેમની સાથે સખાબાવે વાત કરું છું. અંગ્રેજો મારો એવો સખાબાવ ન સમજી શકે ને મને લાચાર જાણી મારો તિરસ્કાર કરે. તેઓ મારી મદદ ઇચ્છતા નથી. તેઓ તો મુરખી થવા માગે છે. તેથી હું તેમના પ્રત્યે શાંત રહું છું. દાન પાત્રને જ હોય, જ્ઞાન જિજ્ઞાસુને જ હોય એ નિયમ છે. અંગ્રેજ અમલદારને એટલું જ કહું કે, તમારું મુરખીપણું મારે ન જોઈએ. તેથી તમારી સાથે કેવળ પ્રેમમય અસહકાર કરું છું. ચૌરીચૌરા વખતે, મુંબઈનાં તોફાનો વખતે, અમદાવાદ વિરમગામનાં તોફાન વખતે સલામત અંધ ક્યો તેનું કારણ એ જ કે, તેમ કરીને હું કતલ કરીને નહિ, પણ અંગ્રેજોને બચાવીને એટલે પ્રેમમય વર્તનથી સ્વરાજ લેવા માગું છું, એમ હું સિદ્ધ કરું. આજે અહીંથી અંગ્રેજોને અને મુસલમાનોને મારીને કે હાવીને ગાય બચાવું તેથી મને શો સંતોષ થાય ? મને તો સંતોષ ત્યારે જ થાય કે આખી દુનિયામાં સા ગાયને બચાવતા થાય. અને તે તો શુદ્ધ અહિંસાના પાલનથી જ થાય.

હવે ગોરક્ષાનો મારો અર્થ સમજાવો હશે. ગોરક્ષાનો સ્થૂલ અર્થ આપણે સ્થૂલ ગાયનું રક્ષણ કરવું. ગોરક્ષાનો સૂક્ષ્મ આધ્યાત્મિક અર્થ એ કે પ્રાણીમાત્રની રક્ષા કરવી. આજે આપણે અહિંસાનીતિનાં પરિણામ અને શક્તિ જાણતા નથી. મુસલમાનો, ખ્રિસ્તીઓ, અને હિંદુઓ જાણતા નથી કે તેમનાં ધર્મપુસ્તકો અહિંસાથી ભરેલાં છે. આપણા

ઋષિઓએ મંત્રોનો અર્થ કરવા માટે બારે તપશ્ચર્યા કરેલી. ગાયત્રીનો અર્થ આજે સંવાતની કરે છે તે સાચો છે કે આર્યસમાજ કરે છે તે સાચો છે, એ કાણ કહી શકે? મારો તો દૃઢ વિશ્વાસ છે કે ધર્મિયે મોકલેલી કોઈ પણ વહીનો અર્થ—કોઈ પણ સૂત્રોનો અર્થ—આપણે જેમ જેમ સત્ય અને અહિંસાના પ્રયોગમાં વધતા જઈએ તેમ તેમ વધારે ખૂલતો જાય છે. ઋષિઓ કહી ગયા છે કે, ગોરક્ષા એ હિંદુનું પરમ કર્તવ્ય છે, કારણ તેથી મોક્ષ મળે છે. હું નથી માનતો કે, કેવળ રથૂલ ગાયત્રી રક્ષા કાઢેથી જ મોક્ષ મળી જાય, કારણ મોક્ષ મેળવવા માટે તો રાગદ્વેષ છોડવાની જરૂર છે. એટલે ગોરક્ષાનો અર્થ આપણે સામાન્ય રીતે કરીએ છીએ તેથી વિશાળ હોવો જોઈએ. જો ગોરક્ષાથી મુક્તિ મળતી હોય તો ગોરક્ષા એટલે કેવળ ગાયત્રી જ નહિ પણ પ્રાણીમાત્રની રક્ષા હોવી જોઈએ. એટલે, ગમે તેની હિંસા—કટુવાક્યથી સ્ત્રી, બાઈબાંકુ ગમે તેને દુઃખ લગાડવું, ગમે તે પ્રાણીને દુઃખ આપવું—એ ગોરક્ષાધર્મનું ઉલ્લંઘન છે, એ ગ્રામભક્ષણ છે. હિંદુધર્મમાં ગાયત્રી રક્ષાનો ઉપદેશ છે એટલે શું ગાયને ન મારવી અને બકરીને મારવી? અથવા ગાયને બચાવવા મુસલમાનને મારવા? ગાયનો સંકુચિત અર્થ કરવાથી આવા ઘણાં અનર્થ થવા સંભવ છે. ગોરક્ષા કરનાર ઘણા હિંદુ પીળાં પ્રાણીઓના માંસનું ભક્ષણ કરે છે. તેઓ ગોરક્ષા કરવાનો દાવો ન કરી શકે એવી મારી અદ્ય મતિ છે.

લાલા ધનપતરાય કરીને એક ઘેસો સરખો માણસ મને લાહોરમાં મળવા આવ્યો હતો. તેણે મને કહ્યું કે, તું

ગોરક્ષા ચાહતો હોય તો હિંદુઓ જે પાપ કરી રહ્યા છે તેમાંથી તેમને બચાવ. તેણે કહ્યું, કોઈ હિંદુઓ ગાય ન વેચે તો કોણ કતલ કરે? ધર્સાઈને ગાય જ ન આપો તો તે ગાય ક્યાંથી લાવે? આની અંદર આર્થિક પ્રશ્ન રહેલો છે. આપણી ગોચરની જમીન સરકારે લઈ લીધી, એટલે ગાય દૂધથી મરી ગઈ કે તુરત હિંદુઓ તેને વેચી મારે છે. આનો ઉપાય ધનપતરાયે મને સૂચવ્યો. તેણે કહ્યું કે એવી ગાયને વેચવાની જરૂર નથી. ગાયનો બળદની જેમ ઉપયોગ શા સારુ ન કરીએ? આપણા ધર્મમાં એવું નથી કે ગાયનો ભારવાહી જનવર તરીકે ઉપયોગ ન થાય. આપણે આપણી માતાઓ ઉપર જેટલો ખોળે રાખીએ છીએ તેટલો તેમના ઉપર પણ નાખીએ. ગાયને ખોરાક ખવડાવી, તેનું પ્રાતઃકાળમાં પૂજન કરી, થોડું કામ તેની પાસે લઈ લઈએ તો શું ખોટું? એમ એ માણસે મને પૂછ્યું. તેની પાસે પુષ્કળ ગાયો છે. તે તે ગાયોને જાડી, રાતીમાતી કરીને તેને ગાડે જોડે છે ને હળે જોડે છે. તે પાછી ફળે છે અને ગોપ્રજા વધે છે. આ મેં નજરે જોયું નથી, પણ ધનપતરાયે કહેલી વાત છે. અને એને ન માનવાનું મને કશું કારણ નથી. એ વિચારવા યોગ્ય છે એમ માનું છું. આવી રીતે પણ જે કોઈ ગાયની રક્ષા કરતો હોય તેની નિંદા ન થવી જોઈએ.

આ પરિષદમાં મારે કેટલાક ઠરાવો સૂચવવાની ઇચ્છા હતી, પણ હવે ઠરાવનો વખત નથી. અને આજે મેં જે વાતો કરી તેમાંની તમે કેટલીક સમજ્યા પણ ન હો છતાં તમે ઠરાવોને વિષે 'હા' બોલ્યા તો તેમાં મારું અને તમારું

કત્યાણુ શી રીતે થાય ? માટે મારી સલાહ એ છે કે મારું
આ વ્યાખ્યાન સાંભળીને તમે એક કમિટી બનાવો; તેમાં
થોડા સાધુચરિત ગોરક્ષાભક્ત હિંદુઓ મૂકો અને તેઓ
સભાનું અધારણુ રચી, મેં જે વાતો રજૂ કરી છે તેમાંથી
સ્વીકારવી હોય તેટલી સ્વીકારી, સભાને કાયમનું સ્વરૂપ
આપવા માટે આવતી પરિષદ આગળ સભાનું અધારણુ રજૂ કરે.

તા. ૨૫-૧-'૨૫

અખિલ ભારતીય ગોરક્ષામંડળ

વાંચનારને યાદ હશે કે બેલગામમાં ગયા ડિસેમ્બરમાં જે ઘણી પરિપદો થઈ હતી તેમાં ગોરક્ષા પરિપદ પણ હતી. અનિચ્છાએ અને પ્રેમને વશ થઈ હું તેનો પણ સભાપતિ બન્યો હતો. ગોરક્ષા એ આ યુગમાં તો હિંદુધર્માનું એક મહાન આવશ્યક કાર્ય છે એવી મારી માન્યતા છે. મારી રીત પ્રમાણે તે કામ હું વર્ષો થયાં કરતો આવ્યો છું એવી મારી નામ માન્યતા છે. મુસલમાનોની જે મૈત્રી હું ધરાદા-પૂર્વક કેળવું છું તેમાં ગોરક્ષા એક સખળ કારણ છે, એ વાત આપું હિંદુસ્તાન જાણે છે. પણ મુસલમાનો પાસે ગાય બચાવડાવવી એને હું ગોરક્ષાનું મોટામાં મોટું અંગ નથી સમજતો. તેનું મોટામાં મોટું અંગ તો હિંદુઓ પાસે ગાયની રક્ષા કરાવવી એ છે. ગોરક્ષાની મારી વ્યાખ્યામાં ગાયની કે બળદની ઉપર ગુજરતા ધાતકીપણામાંથી ગાય-બળદને બચાવવાં એનો સમાવેશ થાય છે.

પણ આ મહાન રક્ષાના કાર્યમાં મેં આજ લગી સીધો ભાગ થોડો જ લીધો છે. તેવો ભાગ લેવાની યોગ્યતા મેળવવાને સારું મેં તપશ્ચર્યા કરી છે, પણ મેં યોગ્યતા મેળવી નથી. તેથી સભાપતિ થવામાં મને સંકેત રહેતો

હતો; છતાં સભાપતિ બન્યો. પરિષદમાં એક દરાવ એ હતો કે એક સ્થાયી મંડળની સ્થાપના કરવી. મારે એ કાર્યમાં પણ ભાગ તો લેવો જ રહ્યો. તેથી દિલ્લીમાં ગયા જન-યુઆરીના છેલ્લા અઠવાડિયામાં પરિષદે નીમેલી સમિતિની સભા મળી. તે સભામાં અખિલ ભારતવર્ષીય ગૌરક્ષામંડળની સ્થાપના કરવાનો નિશ્ચય થયો ને તેને સારુ બંધારણ ઘડાયું, જે સમિતિએ પાસ કર્યું. આ મંડળ આટલે લગી પહોંચ્યું તેનું મુખ્ય કારણ વાઈના પ્રખ્યાત ગોસેવક ચૈંડે મહારાજ છે. તેમની ઇચ્છાથી ને તેમના સાહસથી હું દોરાર્થ રહ્યો છું. તે સમિતિમાં દાદાસાહેબ કરંદીકર, લાલા લજપતરાય, આણુ ભગવાનદાસ, શ્રી. કેળકર, દાકતર મુંજે, સ્વામીશ્રી શ્રદ્ધાનંદજી આદિ સભ્યો છે. પણ ભારતભૂષણ માલવીજી વિના આવા મંડળની હસ્તી હું અસંભવિત માનું. તેથી મેં સૂચના કરી કે આ મંડળને જાહેરમાં મૂકતા પહેલાં તેમની સંમતિની આવશ્યકતા છે. સહુએ આ વાત માન્ય રાખી. તેથી તેમને મજકૂર બંધારણ બતાવવાનું કાર્ય મારે માથે આવ્યું. તેમને એ બંધારણ બતાવ્યું. તેમણે પોતાની પસંદગી જાહેર કરી.

છતાં બંધારણ પ્રગટ કરતાં હું સંકોચાયો છું, કેમકે હજી સુધી સભાપતિત્વ મારે હસ્તક છે. અને મૂળ સંસ્થાપકોની ઇચ્છા તે વસ્તુ મારે હસ્તક રાખવાની છે. મારી યોગ્યતા વિષે મને શંકા રહ્યાં કરે છે. આ મહાન કાર્યમાં આગેવાન ગણ્યતા હિંદુઓની સંમતિ ન હોય ત્યાં લગી તે શોભતી પ્રગતિ ન કરી શકે એમ મને લાગે છે. મારા અસ્પૃશ્યતા વિષેના દૃઢ વિચારોને લીધે મારું સભાપતિત્વ હાનિકારક તો ન નીવડે, એવો પણ ભય મનમાં રહ્યા જ કરે

છે. ફરી મેં તો મારી બીતિ ચીડે છુવા આગળ મૂકી. તેઓની માન્યતા છે કે, અસ્પૃશ્યતાના મારા વિચારોની સાથે આ કાર્યને કશો સંબંધ નથી; અને કદાચ છે એમ માની કેઈ દૂર રહે તોયે તે જોખમ ખેડીને પણ આ કાર્ય આગળ ચલાવવું એ ધર્મ છે.

ધર્મ છે કે નહિ એ હું નથી જાણતો. પણ સમિતિએ પસાર કરેલું બંધારણ પ્રજા સમક્ષ મૂકું છું. તા. ૨૬મીએ હું મુંબઈ પહોંચવાની ઉમેદ રાખું છું ત્યારે બંધારણ પસાર કરવાને સારુ મુંબઈમાં જાહેર સભા બોલાવવાની તારીખ મુકરર કરવાની રહી છે. તે મુકરર થયે સભા પણ બોલાવાશે.*

દ્રૌપદીના સહાયક ! તું મને સહાય દેજે. મુજ અનાથનો તું બેલી થજે. ગૌરક્ષા વિષે મને કેવો પ્રેમ છે તે તું જ જાણે છે. જો એ પ્રેમ શુદ્ધ હોય તો તું આ અયોગ્ય સેવકને યોગ્ય બનાવી લેજે. તારી નાંખેલી ધણી ઉપાધિઓ હું વહોરી ખેડો છું. તેમાં તારે આ એક ઉમેરવી હોય તો ઉમેરજે. મારી શરમને તું જ ઢાંકે તેમ છે.

વાંચનાર, મારું દુઃખ તું કદાચ નહિ સમજે. હું આ વસ્તુ પ્રાતઃકાળમાં લખી રહ્યો છું. લખતાં મારી કલમ ધૂંજે છે. આંખ બીની છે. ગઈ કાલે હું કન્યાકુમારીનાં દર્શન કરી આવેલો છું. હૃદયના ઊભરાતા વિચારો તારી પાસે મૂકવા સમય મળશે તો મૂકીશ. જેમ એક બાળક બહુ ખાવા ઇચ્છે, પણ તે ખાવાની શક્તિ ન હોવાથી આંખમાંથી ચોધારાં આંસુ પાડે, એવી જ કંઈકે સ્થિતિ

મારી છે. હું બોલી છું. હું ધર્મનો વિનય જોવા ને દેખાડવા અધીરો બન્યો છું. એને અંગે આવશ્યક જણાતાં કાર્યો કરવાની હોંશ રહ્યાં જ કરે છે. મને હિંદસ્વરાજ પણુ તે જ અર્થે જોઈએ છે. ગોરક્ષા પણુ તે જ અર્થે, રેટિયો પણુ તે જ અર્થે, હિંદુમુસલમાન ઐક્ય પણુ તે જ અર્થે, અસ્પૃશ્યતાનિવારણ પણુ તે જ અર્થે, મલ્લપાનનિષેધ પણુ તે જ અર્થે. આમાંથી કયું કરું ને કયું ત્યાગું ? આમ તોફાની સમુદ્રમાં મારી અભિલાષાની નૈયા ડોલ્યાં કરે છે.

સમુદ્રમાં એક વેળા ભયાનક લાગતું તોફાન ચાલતું હતું. બધા ઉતારુઓ બેબાકળા થયા હતા. સહુએ મહેતા નરસૈયાના સ્વામીની સલાહ લીધી. મુસલમાનો અક્ષાહ પોકારવા લાગ્યા. હિંદુઓએ રામ, રામ, રામ, રામ, રામ, શરૂ કર્યું. પારસી પણુ પોતાના પાઠ બણુવા મંડ્યા. સહુના અહેરા ઉપર મેં ઉદાસીનતા જોઈ. તોફાન શમ્યું ને સહુ રાજ થયા. રાજ થતાં વેંત ઇશ્વરને પણુ બૂલી ગયા, ને કેમ જાણે કોઈ દહાડો તોફાન જ ન હોય એવા થઈ રહ્યા.

મારી સ્થિતિ વિચિત્ર છે. હું તો સદાય તોફાનમાં પડ્યો છું. એટલે સીતાપતિને બૂલી નથી શકતો. પણુ કોઈ વેળા મહા તોફાન અનુભવું છું ત્યારે તો પેલા મારા સાથીઓ કરતાં પણુ વધુ અકળાઉં છું ને ‘પાહિ મામ્ પાહિ મામ્’ પોકારું છું.

આટલી પ્રસ્તાવના પછી ગોમાતાનું સ્મરણ કરી, ભગવાનનું ધ્યાન ધરી, આ બંધારણ (જુઓ પરિશિષ્ટ) પ્રજાની આગળ રજૂ કરું છું.

મહાભારત કામ

[અ. ભા. ગોરક્ષામંડળનું અંધારણું પસાર કરવા માધવબાગ મુખર્ષિમાં ભરાયેલી સલા સમક્ષ તે રબૂ કરતાં ગાંધીજી નીચે પ્રમાણે બોલ્યા હતા :
—મહાશય]

મારી જિંદગીમાં મેં ઘણાં કાર્યો હાથ ધર્યાં છે, પણ મને સ્મરણ છે ત્યાં લગી એવું એક પણ કાર્ય નથી કે જેને વિષે મને આજનું કાર્ય ઉપાડતાં જે ભય અને ધુનરી ઊપજે છે તેટલાં ભય અને ધુનરી ઊપજ્યાં હોય. હું સામાન્ય રીતે જોખમો ખેડતાં ન હું એવો માણસ ગણાઉં. ભયંકર લાગે એવાં કામો પણ મેં મારી જિંદગીમાં ઘણાં ખેડેલાં છે. બચપણથી જ ગોરક્ષાના કાર્યમાં હું રસ લેતો આવેલો છું, અને એ વિષયનો ૩૦ વર્ષ થયાં મેં એકાંતમાં અભ્યાસ પણ કર્યો છે, એ વિષે છૂટુંછવાયું મેં લખેલું પણ છે. છતાં ગોરક્ષાના કાર્યમાં ઝંપલાવવાની મારી શક્તિ છે એમ મેં માનેલું નથી, આજે પણ એમ માનું છું એમ નથી. એનો અર્થ એ નથી કે મને એ કાર્ય કરતાં નથી આવડતું. એ કાર્ય કરતાં તો આવડે છે, પણ એ કેવળ બુદ્ધિના પ્રયોગથી નથી થતું. એની પાછળ ઘણો સંયમ અને તપશ્ચર્યા જોઈએ, અને મારાથી બની શકે તો એ કાર્ય કરવાની શક્તિ મેળવવા મારામાં જેટલી તપશ્ચર્યા અને સંયમ છે તેથી વિશેષ હોય એમ ધારું.

પણ વાત એ છે કે મારું નસીબ જ એવું છે કે જે જે પ્રવૃત્તિ મેં મારી જિંદગીમાં ઉપાડી છે, તે બધી મારા શોધવા ગયા વિના પોતાની મેળે મારા બોળામાં આવીને પડેલી છે. હું અહીં વિલાયતથી આવ્યો ત્યારથી એ જ વસ્તુનો અનુભવ કરી રહ્યો છું. બેલગામમાં ગેરક્ષા પરિષદના પ્રમુખ થવાનું મેં ધારેલું નહોતું. કેવળ ત્યાંના કાર્યકર્તા સંજ્ઞાનોના પ્રેમને વશ થઈને મેં તે સ્વીકારેલું. પણ તે વેળા મારે સ્વપ્ને પણ નહોતું કે સ્થાયી સંસ્થા બનાવવાનું મારે નસીબે આવશે. પણ ત્યાંના કાર્યકર્તાઓએ તો એ બધી વસ્તુની જાઠવણ કરેલી હતી, એટલે એમાં મારે સહેજે હાથ ધાલવો પડ્યો અને કાર્યવાહક સમિતિ નીમી. . . .

આજે જે કામમાં તમારી સંમતિ અને સહાય મારું છું તે મહાભારત કામ છે. સ્વરાજનું કામ આના કરતાં સહેલું છે એમ હું અનેક વાર કહી ચૂક્યો છું, કારણ આ કાર્ય ધાર્મિક છે, અને ધાર્મિક ભૂલ થાય તો તેને હું મહા પાપ ગણું. સ્વરાજના કાર્યમાં મેં ભૂલો કરી, એ ભૂલો માટે પશ્ચાત્તાપ કર્યો, તેને સુધારી લીધી અને હું ઊગરી ગયો. પણ આમાં કરેલી ભૂલો સુધારવી અઘરી છે. ગોમાતાની સેવા જ એટલી વિકટ છે. ઢેડને દુઃખ હોય તો ઢેડ બોલી શકે, બ્રાહ્મણ અબ્રાહ્મણના ઝઘડામાં અબ્રાહ્મણને દુઃખ હોય તો તે બોલી શકે, હિંદુમુસલમાન પણ બોલી શકે, અને એક બીજાનાં માથાં ફેાડી બે. પણ ગોમાતા તો મૂંગી છે, બોલતી નથી, તેને અવાજ નથી. તેના ઉપર જેટલો બોળે લાઠીએ તેટલો બે, તેને ઓસ્ટ્રેલિયા મોકલીએ તો ત્યાં ચાલી જાય; આપણા સ્વાર્થને સારુ તેની પ્રજાને આપણે

આરવાળા પડોણા ભોંકીએ તો તે પણ ખમે; તડકામાં ભાર ભરીને ચલાવીએ તો ચાલે. એ સેવા કરવી એ મહાભારત કામ છે. પણ કાર્ય કેવળ કર્તવ્યબુદ્ધિથી મેં ઉપાડ્યું છે.

પણ એમાં મારી શક્તિને મર્યાદા રહેલી છે. પહેલી તો વ્યાવહારિક મર્યાદા. મારાથી આ કામને માટે ઘેર ઘેર જઈને પૈસા ન ઉધરાવી શકાય. મને પૈસા ઉધરાવતાં આવડે છે; હિંદુસ્તાને, જ્યારે જ્યારે મેં પૈસા માગ્યા ત્યારે, અતિશય ઉદારતાથી મારા હાથમાં પૈસા મૂક્યા છે; પણ અત્યારે મારી પાસે સમય અને શક્તિ નથી કે હું ઘેર ઘેર ફરી શકું. એટલે દ્રવ્ય એકઠું કરી, પ્રામાણિકપણે તેના ઉપયોગ કરવાનો બોલો તમારો છે. આવા ધર્મના કાર્યમાં અસત્ય, પાપખંડ દાખલ કરીશું તો તે ભયંકર થઈ પડશે. આપણે ખોટું કરીશું તો ગાય શીખડાં નથી ભોંકવાની અને આ જમાનામાં ભવિષ્યમાં કાર્યનું પરિણામ શું ભોગવવું પડશે, આવતા જન્મમાં શું ભોગવવું પડશે તેની તો કાઈને દરકાર રહી નથી. એટલે દંભ અને પાપખંડને જેટલાં દૂર રાખી શકાય તેટલાં દૂર રાખજો. એ બધું કરવાનું પણ તમારે છે. એ બધી મારી મર્યાદા છે.

ગોરક્ષાનો પૂરેપૂરો અર્થ મેં બેલગામના મારા ભાષણમાં જણાવ્યો હતો. ગાયની રક્ષા એટલે ગાય નામના પશુની જ રક્ષા નહિ, પણ જીવમાત્રની, પ્રાણીમાત્રની રક્ષા. પ્રાણીમાત્રમાં મનુષ્ય તો આવી મયાં જ. એટલે ગાયની રક્ષાને સારુ મુસલમાનને કે અંગ્રેજને મારવા એ અધર્મ થાય. હું અહીં જે સ્થાન આગળ લેલો રહીને બોલી રહ્યો

• જુઓ 'ગોરક્ષાનો અર્થ' એ લેખ, પાનું ૧૫૫.

હું તેનું મને જ્ઞાન છે. અને તે જ્ઞાન રાખીને હું કહું હું કે હું જ્ઞાતાતની હિંદુનો ધર્મ ધરાવવાનો દાવો કરું છું; અને જો ધર્મ મને શીખવે છે કે, ગાયને બચાવવા હું અંગ્રેજ કે મુસલમાનને નથી હણી શકતો. ગોરક્ષા એટલે પ્રાણીમાત્રની રક્ષા. પણ માત્ર માણસની શક્તિની બહાર છે કે તે પ્રાણી-માત્રની રક્ષા કરવાને પહોંચી વળી શકે. એટલે આ બંધારણમાં કેવળ સ્થૂલ ગાયની જ રક્ષાનો ઉદ્દેશ જણાવવામાં આવેલો છે. આપણે એટલું કરીશું તોપણ બહુ કરીશું, અને એટલું ઉકેલીશું એટલે બીજું બહુ કામ ઉકેલી શકાશે. ‘યથા પિતૈ તથા બ્રહ્માંડે’ એ સત્ય વ્યવહારમાં અક્ષરેઅક્ષર સાચું છે. એક અંગ્રેજ ઋષિએ કહ્યું છે—અને અંગ્રેજોમાં પણ ઋષિઓ હતા એમ હું માનું છું—કે મનુષ્ય, તું પોતાને ઓળખ એટલે બસ છે. એટલે વિવેક, વિચાર અને બુદ્ધિ તથા હૃદયથી આપણે આપણું કાર્ય કરીશું તો તેમાં સફળતા છે. ગાયની રક્ષા કરવી એટલે તેને કસાઈના હાથમાંથી બચાવવી એમ નહિ, પણ તેને આપણે પોતે જ હણી રહેલા છીએ તે કરતાં અટકવું. ગોરક્ષાની આખી કલ્પનાની અંદર હિંદુની પોતા પ્રત્યે અને ગાયની પ્રત્યે શી ફરજ છે તેનો જ વિચાર રહેલો છે.

આપણે ગોરક્ષાનું અર્થશાસ્ત્ર સમજેલા હોત તો આજે જોટલી ગાયની હત્યા આપણે થવા દઈએ છીએ તેટલી ન થવા દેત. આ દેશમાં માણસ દીઠ ગાયનું પ્રમાણ એટલું ઓછું છે કે તેટલું બીજો કયાંયે નથી. આપણા હિંદુસ્તાનમાં ગાયનું દૂધ જોટલું ઓછું નીકળે છે તેટલું ઓછું બીજો કયાંય

નથી. આપણે ત્યાં ગાયનાં જોટલાં હાડકાંયાંસળાં ગણાય છે તેટલાં બાળ્યે જ ગણાતાં હશે. આ ઉદ્દગારોમાં જરાયે અતિ-શયતા નથી રહેલી, એ વસ્તુસ્થિતિ છે. હું તમારાં હૈયાં ઉસ્કેરવા આ વાત નથી કરી રહ્યો. મને ખાતરી છે કે, જોટલો અત્યાચાર હિંદુઓની મારફત હિંદુસ્તાનમાં ગાયની ઉપર થાય છે તેટલો બીજે કયાંય નથી થતો. એટલે, એની રક્ષા કરવાની જવાબદારી પણ હિંદુના ઉપર જ હોવી જોઈએ. હું ખિલાફતની લડતમાં દાખલ થયેલો તે મુસલમાનોની સેવા કરવા માટે, તેમનું પાઠ્યુબન કરવા માટે, કારણ તેમની મારફત મારે ગાયની પણ ખરી રક્ષા ચીવટથી કરવાની છે. આપણાં શહેરોમાં ગાયનું છેલ્લામાં છેલ્લું ટીપું નીકળે એવી રીતે તેના ઉપર દોહવાની ક્રિયા કરવામાં આવે છે; પરિણામે ત્રણ વર્ષમાં ફઝળી ગાય દેતી બંધ થાય છે, અને પછી તે કસાઈને ત્યાં જાય છે. ચૌડે મહારાજ જેવા કેટલાક ગોસેવડો આવી ગાયને બચાવે છે, પણ તે તો સમુદ્રનું પાણી કાચલીમાં ભરી તેને ઉગ્રેચવાનો સંતોષ માન્યા બરોબર છે.

આ બંધારણ તમે સમજી શકો તે માટે તમારી આગળ એ વસ્તુ મૂકવા માગું છું. પહેલી વાત તો એ કે, આપણે દૂધ પૂરું પાડવાના અને ચામડાં કેળવવાના ધંધા ઉપર પૂરેપૂરો અંકુશ મેળવવો જોઈએ. આ બહુ વ્યાવહારિક વાત તમને લાગશે. પણ વ્યવહાર જેમાં નથી તે ધર્મ નથી. જનક રાજના જીવનમાંથી એ જ વસ્તુ શીખવાની મળે છે કે, જે ધર્મને વ્યવહારમાં ન ઉતારી શકાય તે ધર્મ નહિ કદાચ અધર્મ હોય. એટલે તમારી આગળ વ્યાવહારિક રીતે આ ધાર્મિક પ્રશ્ન મૂકી રહ્યો છું. દૂધ કાઢવાની પ્રથા આપણે

હાથમાં લેવી જોઈશે. એમાં કાચદો કરાવવાનું કામ નથી. ચોખ્ખામાં ચોખ્ખું લી અને દૂધ આપવાનો આપણે ઠરાવ કરીએ એટલે બસ છે.

પણ મરે તે ઠારોનું આપણે શું કરીએ ? આપણે તેના ચામડાને ઉતરાવીને તેના ઉપયોગ કરીએ. તમને લાગશે કે, આ માણસ વિલાયત જઈ આવેલો છે એટલે આવી વાત કરે છે. પણ એમ નથી. મારી સૂચનામાં આપણા ચમારોનું પણ રક્ષણ આવી જાય છે. આપણા ચમારો શું કરે છે ? મૂએલાંને એવી રીતે ચૂંથે છે કે એ આપણી આંખે જોયું ન જાય. એ વાત મને ચમારોએ જ કહેલી છે. અને એમ ચૂંથવામાં જ જિંદગી જાય, એટલે સ્વાભાવિક રીતે જ અમે તે ખાઈએ છીએ, એમ પણ તેમણે બચાવ કરેલો હતો. મેં તેમને એ ખાવાની ના કહી. 'કોઈએ કહ્યું', અમને પુરાણી ટેવ પડી તે ન છોડાય. 'કોઈ કહે, ચમારનો ધંધો છોડાવો તો એ છોડાય, નહિ તો નહિ છોડાય. કેટલાકે કહ્યું, છોડવાની કોશિશ કરશું, પણ અધરી વાત છે. આ બધું જોતાં મને લાગે છે કે ચમારખાનાનો ધંધો આપણે હાથમાં લેવો પડશે. હું તો ગાયને એટલે અંશે પૂજનારો છું કે, મેં ગાયનું દૂધ કાઢવામાં થતા બળાત્કારનું દક્ષિણ આફ્રિકામાં જાણ્યું ત્યારે ગાય અને ભેંસનું દૂધ લેવાનું તજેલું. એવો હું, જોડા વગેરે માટે મરેલાં ઠારનાં ચામડાંનો ઉપયોગ કરવો એ અધર્મ નથી, એમ માનનારો છું. બાકી તો આપણામાં આજે જીવતી ગાયનું ચામડું, ચરખી અને માંસ લેનારા પડેલા છે. એવા વૈષ્ણવો પડેલા છે કે જે 'બીદ્ ટી' (ગોમાંસની ચા) લે છે. તેમને પૂછું છું કે તમે લી બેગનું 'ગોમાંસ સત્ત્વ' કેમ લો છો ? ત્યારે મને કહેવામાં

આવે છે કે વિશ્વામિત્રે પણ જોમાંસ લીધું હતું! વિશ્વામિત્રે ધર્મસંકટ માની જોમાંસ હાથમાં લીધેલું, પણ ખાધું નહોતું. દાક્તરની સલાહની તેઓ વાતો કરે છે. ઓસ્ટ્રેલિયામાં આપણી ગાયો મોકલીને આવી વસ્તુઓ આપણે ખાતા થયા છીએ. એમાંથી બચવું હોય તો ચામડું સંધરતાં, કેળવતાં આપણે શીખવું જોઈશે. અહીંથી જોમાંસ સુધ્ધાં આપણે બહારગામ મોકલીએ છીએ. જોમાંસને સૂકવીને બરમા મોકલીએ છીએ, કારણ બરમા ગાયને મારે નહિ, પણ ખાય ખરા! એટલે મારે ચમારખાનાવાળી વાત બંધારણમાં મૂકવી પડી છે. આપણા ચમારો, ન્યાં સુધી ચામડું સુધારવાની શાસ્ત્રપદ્ધતિ આપણે તેમને શીખવી નથી ત્યાં સુધી, મુડદાલ માંસ ખાતા જ રહેવાના.

આ સિવાય જે નિર્વિવાદ વાતો છે તેની ચર્ચા અહીં નથી કરતો. તાત્કાલિક કાર્ય આપણે સારી ડેરીઓ બનાવવાનું છે. એમાં મને વૈષ્ણવ મહારાજો, રામાનુજચાર્ય વગેરેની મદદ મળશે, એટલે મુસલમાનોની મદદ મારા ખીસામાં છે એમ સમજી લેજો.

ગોરક્ષાનો ધર્મ

જેમ જેમ હું ગોરક્ષાના પ્રશ્નનો અભ્યાસ કરું છું તેમ તેમ મને તેનું મહત્ત્વ સમજાય છે. હિંદુસ્તાનમાં ગોરક્ષાનો પ્રશ્ન દિવસે દિવસે ગંભીર થતો જશે, કેમકે તેમાં આ દેશની આર્થિક સ્થિતિનો પ્રશ્ન છુપાયેલો છે. હું એમ માનું છું કે ધર્મમાત્રમાં આર્થિક રાજકીય ઇત્યાદિ વિષયો રહેલા છે. જે ધર્મ શુદ્ધ અર્થનો વિરોધી છે તે ધર્મ નથી; જે ધર્મ શુદ્ધ રાજનીતિનો વિરોધી છે તે ધર્મ નથી. ધર્મરહિત અર્થ ત્યાગ્ય છે. ધર્મ વિનાની રાજ્યસત્તા રાક્ષસી છે. અર્થાદિથી નિરાળી એવી ધર્મ નામની વસ્તુ નથી. વ્યક્તિ અથવા સમષ્ટિ ધર્મથી જીવે છે, અધર્મથી નાશ પામે છે. સત્યને અવલંબીને કરેલો અર્થસંગ્રહ એટલે વ્યાપાર પ્રજ્ઞને પોષે છે. સત્યાસત્યના વિચારરહિત થયેલો વ્યાપાર નાશ કરે છે. જૂઠ્ઠી, ફૂડકપટી થયેલો લાભ ક્ષણિક છે; તેથી અંતે હાનિ જ થઈ છે, એવું અનેક દષ્ટાંતોથી બતાવી શકાય તેમ છે.

એટલે ગોરક્ષાનો ધર્મ તપાસતાં આપણે અર્થને વિચારવો જ પડશે. જે ગોરક્ષા શુદ્ધ અર્થની વિરોધી હોય તો તેનો ત્યાગ કર્યો જ છૂટકો છે. એટલું જ નહિ પણ, એ સ્થિતિમાં આપણે રક્ષા કરવા ઇચ્છીશું છતાં રક્ષા અસંભવિત સિદ્ધ થશે.

ગોરક્ષામાં છુપાયેલા અર્થલાભનો આપણે વિચાર જ નથી કર્યો, તેથી જે દેશના અસંખ્ય માણસો ગોરક્ષાને ધર્મ માને છે તે જ દેશમાં ગાય અને તેનો વંશ બૂખે મરે છે; તેનાં બધાં હાડકાં ગણી શકાય એમ બહાર નીકળ્યાં છે, ને કેવળ હિંદુઓની બેદરકારીને લીધે તે કતલ થાય છે. ગોરક્ષામાં હિંદુસ્તાનની ખેતીની હસ્તીનો સમાવેશ થાય છે. જે હિંદુમાત્ર ગોરક્ષાનું અર્થશાસ્ત્ર સમજી શકે તો ગોહત્યા થતી અટકે. ધર્મને નામે થતી હત્યા કરતાં હિંદુઓની કેવળ મૂર્ખાઈને લીધે થતી હત્યા સોગણી વધારે હશે. જ્યાં લગી હિંદુઓ પોતે ગાયની રક્ષા કરવાનું શાસ્ત્ર નહિ સમજે ત્યાં લગી કરોડો રૂપિયા આપવા છતાં ગાય બચવાની નથી.

ગુજરાતના વાણિયા, બાટિયા અને મારવાડી ગોરક્ષાનું કાર્ય કરવાનો પ્રયત્ન કરે છે. તેઓ તે પાછળ અઢળક ધન ખર્ચે છે. તેમાંયે સૌથી વધારે સાહસ કરનાર મારવાડી છે. હિંદુસ્તાનમાં વધારેમાં વધારે ગૌશાળાઓ ચલાવનાર મારવાડી વેપારીઓ છે. તેઓ તેમાં હોંશી લાખે રૂપિયા આપે છે; ને તેથી જ મેં કહ્યું છે કે મારવાડી વિના ગોરક્ષાનો પ્રશ્ન ઉકેલી નહિ શકાય. મેં ઘણી ગૌશાળાઓ જોઈ, પણ એક પણ ગૌશાળાને વિષે હું એમ નથી કહી શકતો કે તે આદર્શ ગૌશાળા છે.

આ વિચારો કલકત્તામાં આવેલી લીલુઆની ગૌશાળા જેવાથી ઉદ્ભવેલા છે. આ ગૌશાળા પાછળ અઢી લાખ રૂપિયા દર વર્ષે ખર્ચાય છે, પણ તેનું વળતર નહિ જેવું ગણી શકાય. અઢી લાખ રૂપિયા જેને દર વર્ષે ભેટ મળે એ ગૌશાળાની મારફતે ઓછામાં ઓછાં ૧૦,૦૦૦ નવાં જનનવરો દર વર્ષે બચવાં જોઈએ. આ સંસ્થામાં તો એટલાં જનનવરો પળાતાંયે નથી. આમાં સંચાલકોનો દોષ નથી, તેઓનો દગો નથી. મને જે મંત્રી એ સંસ્થા જેવા લઈ ગયા તે યથાશક્તિ સેવા કરી રહ્યા છે. પણ અહીં પદ્ધતિનો દોષ છે, આની સંસ્થાઓ ચલાવવાના જ્ઞાનનો અભાવ છે. તેથી તે સંસ્થાઓનો સંપૂર્ણ ઉપયોગ પ્રજાને મળતો નથી.

ધર્મના ખાતામાં વ્યવહારકુશળતાની આવશ્યકતા માનવામાં નથી આવતી. તે ખાતામાં સંચાલકો પોતે પૈસો ચોરે નહિ એટલે તે બરાબર ચાલ્યું ગણાય છે. જેમાં અઢી લાખ રૂપિયાની મૂડી દર વર્ષે ઉમેરાતી હોય એવા વેપારી ખાતામાં સારામાં સારા પગારદારોને રોકવામાં આવે; બ્યારે અહીં ધરના રોજગારમાં ગૂંથાયેલા વેપારી સેવાભાવે પોતાનો થોડો સમય તેને આપે છે. આપનારને ધન્યવાદ ઘટે છે, પણ તેથી ગોમાતાની રક્ષા થતી નથી. ગોમાતાની રક્ષાને સારું કાર્યદક્ષ માણુસોની પ્રત્યેક ક્ષણ તે કાર્યને સારું મળવી જોઈએ. અને તે તો કેવળ જ્ઞાનવાન, તપસ્વી, ત્યાગી આપે અથવા કાર્યકુશળ ભોગી યોગ્ય પગાર લઈને આપે. ધર્મોદ્ધાર કરનાર વ્યવહારકુશળ ભક્ષે ન હોય; પણ ધર્મોદ્ધારનાં ખાતાં ચલાવનારમાં તો વેપારીના કરતાંયે વધારે કુશળતા,

ઉચ્ચમ ઇત્યાદિ હોવાં જોઈએ. વેપારીને જે નિયમો લાગુ પડે છે તે બધા નીતિના નિયમો ધર્મોદા ખાતાને લાગુ પડવા જોઈએ. ગૌશાળાઓ વેપાર અર્થે ચાલતી હોય તો તેમાં તેના સાચીય જ્ઞાનવાળા પુરુષો કામ કરતા હોય અને તેઓ નિત્ય નવા પ્રયોગો કરી વધારે ને વધારે ગાયો બચાવે; ગૌશાળામાં ઢોરઉછેરના, દૂધની ચોખ્ખાઈના, દૂધના વધારાના અનેક પ્રયોગો કરે. અને ઢોરઉછેરનું જે જ્ઞાન ગૌશાળા મારફતે મળે તેવું બીજે ન મળે એ તો દેખીતું છે. પણ ગૌશાળા ધર્મોદાખાતું છે, એટલે તે ગમે તેમ ચાલી શકે છે, તેને વિષે કાંઈ ફિકર કરતું નથી. વેદની પાઠશાળામાં વેદનું જ્ઞાન ઓછામાં ઓછું મળે તો જેમ તેની અવજા થાય તેમ આજની ગૌશાળાઓનું છે.

તા. ૬-૯-૨૫

ગોરક્ષાની શરતો

મારા જીવનનાં આખરનાં વર્ષોમાં ગોરક્ષાના કાર્યને બોળે મેં માથે લીધો એ વાતનું મને રહી રહીને દુઃખ થાય છે. પણ જ્યાં બોળ માગીને લીધેલા નથી હોતા, પણ ન પાછા વળાય એવી રીતે આવીને ઊભા રહ્યાથી માથે ચડાવી લીધેલા હોય છે, ત્યાં દુઃખ પણ શું માનવું? ગોરક્ષાની આખતમાં મારું એવું જ થયું છે.

થોડા દિવસ ઉપર મારે ઘાટકોપરમાં ભાઈશ્રી નગીનદાસની બાહોશ વ્યવસ્થા હેઠળ ચાલી રહેલ જીવદયાખાતાની મુલાકાતે જવાનું થયું હતું. મુંબઈ શહેરમાં હાલ રેડિયાળ-પણે ચાલતા અને અનેક રોગો ઉત્પન્ન કરતા, દુધાળાં ઢોરોના ખાનગી માલિકીના તબેલાઓ ભરવસ્તી વચ્ચે છે, જ્યાં ઢોરોને હરવાફરવાની પણ જગ્યા નથી હોતી અને જ્યાં સારામાં સારા ઢોરો અકાળે કસાઈખાને જાય છે. આ

સ્થિતિમાં અંતે સંપૂર્ણ પક્ષો કરી નાંખવાના પ્રશંસનીય હેતુથી આ ખાતું દુગ્ધાલયનો અખતરો કરી રહ્યું છે.

પણ જોકે આ ખાતું સરસ રીતે ચાલી રહ્યું છે, છતાં તેમાં કેટલાક ધરમૂળના દોષો છે, જે તરફ મારે ખાતાનું ધ્યાન ખેંચવું પડ્યું. તેમ કરવા જતાં અનાયાસે જ મારે ગોરક્ષાના કાર્યની કેટલીક શરતો દોરી બતાવવી પડી, જે અહીં ફરી એક વાર ટાંકવી અસ્થાને નહિ ગણાય :

૧. આવી દરેક સંસ્થા વસ્તીથી ખૂબ દૂર ખુલ્લામ હોવી જોઈએ, જ્યાં ઘાસ થાય અને ઢોરોને ફરવા મળે એવી પુષ્કળ એટલે કે હજારો એકર જમીન હોય. જો બધી ગોશાળાઓ મારા હાથમાં હોય તો, ગાયોની આયાતના કામને સારુ ઉપયોગી હોય તેટલી રહેવા દઈ, બાકીની બધી ગોશાળાઓ સારી કિંમતે વેચી નાંખું, અને પડોશમાં ઉપર કહી તેવી ખુદી જમીનો લઉં.

૨. દરેક ગોશાળાને નમૂનેદાર દુગ્ધાલય અને નમૂનેદાર ચર્મોલય બનાવી મૂકવી જોઈએ. એકેએક મૂએલા ઢોરને ફેંકી ન દેતાં રાખવું જોઈએ, અને તેના ઉપર બધી શાસ્ત્રીય ક્રિયાઓ કરીને તેનાં ચામડાં, હાડકાં, આંતરડાં ઇત્યાદિ બધી વસ્તુઓમાંથી વધારેમાં વધારે ઉપયોગ મેળવવો જોઈએ. હું તો કતલ કરવામાં આવતાં ઢોરોનાં ચામડાં અગર બીજી વસ્તુઓની સરખામણીમાં, મૂએલાં ઢોરોનાં ચામડાંને પવિત્ર અને ખસૂસ કરીને વાપરવા લાયક ગણું. કતલ કરવામાં આવેલાં ઢોરોનાં હાડચામડાંની બનેલી વસ્તુઓ માણસે, ઓછામાં ઓછું હિંદુએ તો, ‘અગ્રાજ’ જ ગણવી જોઈએ.

૩. ઘણી ગોશાળાઓમાં છાણમૂતર ઇત્યાદિ ફેંકી દેવામાં આવે છે. આવા બગાડને હું ચોખ્ખો મુનો જ ગણું.

૪. દરેક ગોશાળાની વ્યવસ્થા આ વિષયનું શાસ્ત્રીય જ્ઞાન ધરાવનારા માણસોની દેખરેખ હેઠળ અને સલાહથી ચાલવી જોઈએ.

૫. દરેક ગોશાળા સ્વાશ્રયી થવી જોઈએ; અને યોગ્ય વ્યવસ્થા રહે તો તેમ થાય જ. દાનદેણુગીઓનો ઉપયોગ ગોશાળાઓને ખીલવવામાં થવો જોઈએ. આ સંસ્થાઓને કમાણી કરનારાં ખાતાં ન જ બનવા દેવાં. પણ જે કંઈ કમાણી થાય તે બધી લૂલાંલંગડાં, ખોડાં, ઘરડાં વગેરે ઢોરો ખરીદી ક્ષેત્રોમાં અને કતલખાને જતાં હોય તેવાં બધાં ઢોરો ખુદા બજારમાં ખરીદી ક્ષેત્રોમાં ખરચી નાંખવી; એ કલ્પના ગોરક્ષાની યોજનાના મૂળમાં રહેલી છે.

૬. હવે જે આપણી ગોશાળાઓ ભેંશો, બકરાં ઇત્યાદિને પાળવા લાગે તો ઉપલો હેતુ પાર પડવો અશક્ય થઈ પડે એમ છે. હું તો ઘણું જ ઇચ્છું કે સ્થિતિ જુદી હોય. પણ હું જોઈ શકું છું ત્યાં સુધી તો, જ્યાં લગી આખું હિંદુસ્તાન શાકાહારી નથી બન્યું ત્યાં લગી, બકરાંધેટાંને કસાઈની છરીથી આપણે બચાવી શકીએ તેમ નથી. અને ભેંશો તો, જે આપણે ભેંસનું દૂધ ખાવાનો ગળકો મેલી દઈએ અને ધર્મબુદ્ધિપૂર્વક તેનો ત્યાગ કરી ગાયના જ દૂધને પસંદ કરીએ તો સહેજે બચી જાય એવું છે.

પરંતુ દુઃખની વાત છે કે, અત્યારે તો આપણામાં ગાયનું દૂધ પડયું મૂકી તેની જગ્યાએ ભેંસનું દૂધ વાપરવાની

પ્રથા સર્વમાન્ય થઈ પડી છે. વૈદદાક્તરો તો એકે અવાજે જાહેર કરે છે કે ગાયનું દૂધ ભેંશના દૂધ કરતાં ગુણમાં ચડિયાતું છે. અને દુગ્ધાલય-શાસ્ત્રીઓનું કહેવું છે કે ગાયનું દૂધ ઘટતી વ્યવસ્થા હેઠળ હાલના કરતાં ઘણું વધારે કસદાર બનાવી શકાય છે. હું માનું છું કે, ભેંશ તેમ જ ગાય બેઉને આપણાથી નહિ બચાવી શકાય; ભેંશ પાળવાનું મૂકી દઈશું તો જ ગાય બચી શકવાની છે. ખેતીવાડીના કામમાં કશા મોટા પાયા પર પાડા ઉપયોગી નથી, અને ભેંશને વધુ આશ્રય આપવાનું છોડી દઈએ તોપણ અત્યારે તેનો વંશ જોટલો છે તેટલો સહેજે બચી જાય એમ છે. ભેંસો રાખવી — બલકે ગાયો રાખવી એ પણ — કંઈ ધર્મઝણ નથી. આપણે તો આપણા ઉપયોગને સારુ પાળીએ છીએ. પણ અત્યારે ભેંશને પાળવામાં ભેંશ તેમ જ ગાય બન્નેનો નિસાસો બેવાનો છે. દયાધર્મીઓએ જાણવું જોઈએ કે, હિંદુ ગોવાળો ધાવણા પાડાઓને નિષ્કુરપણે મારી નાખે છે, કારણ તેમને પાળવા ભારે પડે છે. ગાયને અને તેની ઓલાદને બચાવવા ખાતર — અને આજના સંજોગોમાં એ જ શક્ય વાત છે — હિંદુઓ ગાય અને તેની પેદાશની વસ્તુઓના વેપારમાં નફો જતો કરે, એ સિવાય બીજો કેઈ જ ઉપાય નથી. દયાધર્મી અર્થશાસ્ત્ર, એટલે કે જેમાં આવક અને ખર્ચ બન્ને સરબર થઈ રહેતાં હોય, એવા અર્થશાસ્ત્રની જોડે ધર્મને મેળ ખાય તો જ તે ધર્મ સાચો ગણાય. આવું અર્થશાસ્ત્ર ગાયને અને એકમાત્ર ગાયને જ અંગે ચલાવી શકાય, જેમાં કેટલાંક વર્ષો સુધી ધર્મપરાયણ હિંદુઓની દાનદેણુગીની રકમોની મદદ હશે.

આપણે ન બૂલવું જોઈએ કે, ગોરક્ષાની આપણી આ પ્રવૃત્તિ એ આખી ગોમાંસબક્ષક દુનિયા સામે દયાધર્મની દિશામાં આપણો એક મહાન પ્રયત્ન છે. તેથી, આખી દુનિયા મોટે ભાગે શાકાહારી ન બને ત્યાં સુધી તો, આપણી આ પ્રવૃત્તિને સારુ જે મર્યાદાઓ મેં ઉપર વર્ણવવા પ્રયાસ કર્યો છે, તેના કરતાં બહુ વધારે આપણે કરી શકીએ એમ લાગતું નથી. એટલું કરી શકીએ તોપણ ભવિષ્યની પ્રગતિ સારુ વધુ મોટા પ્રયત્નનો માર્ગ આપણે ખુલ્લો કરી આપીશું. એ મર્યાદાઓને ન ગણ્યકારવી એ તો ભેંશ અને બીજાં પશુઓની સાથે સાથે જ ગાયને પણ સદાને માટે કતલખાનાને સોંપવા બરાબર છે.

ગાય વિં ભેંસ

એક કોંકણુરથ ગોસેવક લખે છે :

“ ઘાટકોપર ગોશાળા વિષે (‘ગોરક્ષાની શરતો’) આપે જાહેરું કે આપણે ગોરક્ષણ સાથે ભેંસપાડાનું રક્ષણ ન ભેળવીએ. પાડાનો ખેતીમાં ઉપયોગ નથી એ જ આ સૂચનાનો હેતુ હશે એમ ધારું છું.

પણ કોંકણમાં પાડા પણ ઠીક કામ આપે છે: મ્યુનિસિપાલિટીના મેલાનાં ગાડાં ખેંચે છે. પાણીના રેંટ ધણે ભાગે પાડા જ ખેંચે છે, અને હજી પણ ખેંચે છે. ખાસ કરીને વરસાદ ખૂબ પડતો હોય અને ખેતરમાં પણ ખૂબ કાઢવ થયો હોય ત્યારે બળદ નથી કામ કરી શકતો, અને કોંકણમાં ધણી ખેતી તો વરસાદ ખૂબ પડતો હોય ત્યારે જ કરી શકાય છે. તેથી કોંકણમાં પાડા ઉપયોગી છે.

અહીંની ગાયો સામાન્ય રીતે ૧ શેર (અમદાવાદી) દૂધ આપે છે. જ્યારે ભેંસ ૫ થી ૧૦ શેર પણ આપે છે. ગાય વધારે, અને વધારે માખણવાળું દૂધ આપી શકશે એ પ્રયત્નસાધ્ય વસ્તુ છે, જ્યારે ભેંસની ઉપયુક્તતા સિદ્ધ જ છે. તેથી કોંકણની દૃષ્ટિએ તો ગોરક્ષણ સાથે ભેંસનું રક્ષણ પણ ન કરવું ઘટે? એમાં હોય હોય તો જણાવશો.

હા, ધાટ ઉપર ન્યાં ગરમી હોય છે, ખેતરો મોટાં હોય છે અને પાણીની અછત હોય છે, (પાડા માટે નાહવા તરવાની સગવડ નેઈએ.) ત્યાં પાડા કામના નથી, પણ કાંકણમાં તો તેમને માટે ક્ષેત્ર છે.

આપનું ચર્માલય તથા દુગ્ધાલય શહેરો માટે છે. ગામડાં માટે હજાર વિધેની સામાન્ય સૂચના કરતાં કોઈક સ્થૂલ માર્ગ બતાવવો નેઈએ. દરેક ગામમાં એક વસુ કે બિયાળ્યાવા વૈલ રખાય, સાર્વજનિક ઉધરાણીમાંથી તેનું થોડુંક ખર્ચ ચાલે, તેનો ઉપયોગ લેનારા પણ થોડુંક આપે, આ એક કાર્ય સાર્વત્રિક થઈ શકશે. તેથી ગાયબળદની ભતિ સુધરશે. બીજા પણ એવા જ ઉપાયો આપ સૂચવશો ?”

આ સવાલ ઠીક પુછાયો છે. મારા લેખની મતલબ બેંસને જતી ફરવાની ન હતી, પણ બેંસનો બચાવ કરવો હોય તો તેનો વિસ્તાર ન વધારવાની અને બેંસને સ્વરાન્ય આપવાની હતી. ગાયને આપણે આપણા ઉપયોગને સારુ ધરવાસિની કરી છે ને તેથી તેનું રક્ષણ કરવાનો આપણો ધર્મ પેદા થયો છે. બેંસને જો આપણે ગાયની જેમ પાળવા એસીએ તો ગાય અને બેંસ બન્નેને ખોઈ એસવાના, એમ બતાવવાનો મારો પ્રયત્ન હતો.

કાંકણનો દાખલો મારા અભિપ્રાયમાં મુદ્દલ ફેરફાર નથી કરાવી શકતો. જે બેંસો આપણી પાસે છે તેનો ઉપયોગ તો કર્યો જ છૂટકો છે. તે બેંસોનો ઉપયોગ કાંકણ જેવા પ્રદેશમાં બલે ચાઓ.

આપણું કર્તવ્ય સ્પષ્ટ છે. ન્યાં આપણે ગાયથી ચલાવી શકીએ ત્યાં બેંસની ઉપાધિ ન વહોરવી. ગાયના

જ દૂધનો પ્રચાર કરવો. મુંબઈમાં ભેંસની કે ભેંસના દૂધની જરૂર ન જ હોવી જોઈએ. ગાયનું શુદ્ધ દૂધ સસ્તું મળી શકે એવો પ્રયત્ન વિશાળ પાયા પર થવો જોઈએ. ગાયની દૂધ દેવાની શક્તિ બહુ વધી શકે છે. ગાયના દૂધમાં લીની વૃદ્ધિ કરી શકાય છે. આ બધી વસ્તુને યુરોપમાં, મુખ્યત્વે ડેન્માર્કમાં, શાસ્ત્રરૂપે બનાવી છે. ત્યાંની ગાય આપણી ભેંસો કરતાં વધારે ઉત્તમ દૂધ આપે છે. વૈદ્યો પાસેથી સાંભળ્યું છે કે, જે કેટલાક સૂક્ષ્મ રોગનાશક ને આરોગ્યવર્ધક ગુણો ગાયના દૂધમાં છે તે ભેંસના દૂધમાં હોતા નથી ને કોઈ પણ પ્રકારે આવી શકતા નથી. ધર્મસ્તુ પુરુષોને મુખેથી સાંભળ્યું છે કે, ગાયનું દૂધ સાત્ત્વિક છે બ્યારે ભેંસનું તામસી છે. આ વાતો હું જાણતો નથી. હું પોતે તેની શોધખોળ કરી રહ્યો છું. હાલ તો સાંભળેલી વાત વાંચનાર પાસે મૂકું છું. આટલું લખવાની મતલબ તો એ જ છે કે, જે કંઈ અર્થ આપણને ભેંસના દૂધમાંથી મળે છે અથવા મળવાના હોય, તે બધા ને કદાચ તેથી વિશેષ ગાયના દૂધમાંથી મળી રહે છે ને તેમાં વધારો થઈ શકે છે. જો આ વાત ચથાર્થ હોય તો મનુષ્યદષ્ટિએ મનુષ્ય ભેંસની ઉપાધિમાં શા સારુ પડે? ભેંસની દષ્ટિ વિચારતાં ભેંસને આપણે શા સારુ આપણી ગુલામીમાં રાખીએ? અથવા હળવા શબ્દોમાં મૂકવું હોય તો, ભેંસની પાસેથી આપણે કેમ સેવા લઈએ?

થોડા મનુષ્યોને ભેંસના પાલનથી આર્થિક લાભ થાય છે, એ વાતને આ ધાર્મિક ચર્ચામાં અથવા સર્વસાધારણનો લાભ વિચારતી વેળા સ્થાન હોય જ નહિ. 'પોતાનું

સંભાળીને બેસી ગયા, બીજાનું ગમે તે થાઓ.' આવી વૃત્તિમાં જ આપણે એટલે દેશનો અને ધર્મનો ક્ષય રહેલો છે. આખા દેશના લાભમાં જ આપણો લાભ હોય એ વૃત્તિને પોષીએ તો જ એક પ્રજા બનીએ. એટલે સુધી પણ ન જઈ શકીએ તો ધર્મની તો વાત જ શી કરવી? દેશવૃત્તિમાં દેશનો લાભ પ્રધાનપદ ભોગવે. ધર્મવૃત્તિમાં જગતમાત્રનો, કીડીથી માંડીને બધા જીવોનો, લાભ પ્રધાનપદ ભોગવે.

આટલું વાંચ્યા પછી વાંચનાર આ આંકડા * વિચારે. આ કોષ્ટક સત્યાગ્રહાશ્રમનાં જનવરોના ખરચ ને તેમની આવકનું છે. તેમાં નામો છે તે ગાયોનાં છે. કોષ્ટક મોકલતાં વ્યવસ્થાપક લખે છે :

“ભેંસ ગાય કરતાં વધારે આવક આપે જ એવો નિયમ નથી. આ ટીપમાં બતાવેલી ફેટલીક ગાયો કમાતલ છે, ફેટલીક ખાતલ છે, અને ફેટલીક ખોટ આપે છે. જે ખોટ આપે છે તેને વિચારી બંધ કરવી પડશે, અને તેની પાસેથી કંઈક હળવું કામ બેવાય તો બેવા ધાયું છે. એક વંધ્યા ગાય પાસેથી કામ બેવાતું થઈ ગયું છે. ભેંસના પાડાની કિંમત ઓછી આવે છે, ત્યારે વાછડા તો ફેટલાક સો સો રૂપિયાની કિંમતના થાય તેવા બિછર્યા છે ને એ ત્રણ તો રેંકડીમાં દોડે છે. તેથી ઘોડાગાડી વિના ચલાવી શકાયું છે.”

આશ્રમમાં ભેંસ ન વધારવાનો નિશ્ચય થઈ ચૂક્યો છે. આ કોષ્ટક ઉપરથી ભારે અનુમાનો કાઢી શકાય એમ

* પ્રસ્તુત આંકડાનું કોષ્ટક પુસ્તકને અંતે પરિશિષ્ટમાં આપેલું છે તે જુઓ.

અતાવવાનો આશય નથી; પણ ગાયને ઠીક ખોરાક અપાય તો દૂધ આપવામાં તે લે'સની સાથે ઊભી શકે છે ને ગાયનું ખરય વધારે નથી પડતું. અને વાછડાનો ઉપયોગ પાડાના કરતાં ઘણો વધારે છે એ તો સામાન્ય રીતે સ્વયંસિદ્ધ વાત છે.

દુગ્ધાલય અને ચર્માલયની ઉપયોગિતા શહેરોમાં છે, ગામડાંઓમાં ન હોય, એવી કાંકણસ્થ મિત્રની શંકા બરોબર નથી. ગામડાંઓમાં ગાય અત્યારે ખરયાળ થઈ પડી છે. તેના દૂધના હિસાબ રખાવવા, તેની જાત સુધારવી, ચાલુ ગાયના દૂધમાં સુધારો કરવો, એ જેટલે અંશે શહેરમાં આવશ્યક છે તેટલે જ અંશે ગામડામાં આવશ્યક છે. અને મૂએલાં ઢોરનાં ચામડાં ઉતારવાં ને તેનો તુરતમાં સારો ઉપયોગ કેમ કરવો એ તો ગામડામાં જ વિશેષ જરૂરનું છે. અને આ કામ ચર્માલયનું છે.

દુઃખની વાત એ છે કે, અત્યારની આપણી સ્થિતિમાં આપણે શહેરોમાં આ શાસ્ત્રને યથાશક્તિ કેળવીને જ ગામડામાં લઈ જવું રહ્યું છે. ગામડામાં મોટા પાયા ઉપર પ્રયોગો ન જ થઈ શકે. અને ઢોરોની મોટી કતલ તો શહેરોમાં જ થાય છે. એટલે, જે શહેરોમાં ચર્માલય ને દુગ્ધાલયોના પ્રયોગ ધાર્મિક અથવા સામાજિક દષ્ટિએ થાય તો તેનો લાભ બધાં ગામડાંઓને સહેજે મળે, ને હિંદુસ્તાનનું આ જીવતું ધન જે અત્યારે આપણા અજ્ઞાનને લીધે વહી જાય છે તે બચે, ને મનુષ્ય અને પશુ બન્ને સુખી થાય.

ગાય અને ભેંસ

એક અહિંસાના ઉપાસક લખે છે :

“ ‘ગાય વિં ભેંસ’ આ લેખમાં આપે આ પ્રમાણે લખ્યું છે :
 ‘મારા લેખની મતલબ ભેંસને જતી કરવાની ન હતી, પણ ભેંસનો
 ખચાવ કરવો હોય તો તેનો વિસ્તાર ન વધારવાની અને ભેંસને
 સ્વરાજ આપવાની હતી. ગાયને આપણે આપણા ઉપયોગને સારુ
 ધરવાસિની કરી છે, ને તેથી તેનું રક્ષણ કરવાનો આપણો ધર્મ
 પેદા થાય છે.’

આમાં ‘જતી કરવી’ અને ‘સ્વરાજ આપવું’ એ બે વસ્તુઓ
 સ્પષ્ટ સમજાતી નથી. સ્વરાજ આપવું એટલે શું કરવું? એને
 જંગલમાં છોડી દેવી? કે એને વિષેની અત્યાર સુધી વહોરી
 લીધેલી જવાબદારીનો ઇનકાર કરવો?

ગાયનું દૂધ ભેંસના દૂધ કરતાં વધારે સાત્ત્વિક છે કે નહિ એ
 સવાલ તદ્દન જુદો છે. ભેંસના પાડાનો જ્યાં સુધી આપણે ઉપયોગ
 કરી શકતા નથી ત્યાં સુધી પાડાને ખચાવી ભેંસનું દૂધ લેવું
 આર્થિક દૃષ્ટિએ સોંધું નથી પડતું. પાડાને મારીને કે મરવા દઈને
 ભેંસનું દૂધ વાપરવું એમાં ધાતકીપણું છે. માટે ભેંસ મારફતે

આપણે આપણો સ્વાર્થ ન શોધીએ એ દીવા જેવી સ્પષ્ટ વાત છે. તેથી જ ભેંસનો વિસ્તાર થવા ન દઈએ એ પણ સમજાય એવી વાત છે.

જ્યાં ગાય અને બળદ બંનેનો નિર્વાહ અને ઉપયોગ કઠણ છે, ત્યાં જો ભેંસ અને પાડો બંને પૂરતાં કામ આવતાં હોય તો, તેવે ઠેકાણે ગાય પાળવાનો આગ્રહ ન રાખતાં, ભેંસ પાડાને રાખવામાં વાધો ન જ હોવો જોઈએ. આજે ભેંસ જ્યાં ત્યાં હાંકી કાઢે છે એ સ્થિતિ વિષમ છે, કેમકે ગૌપાલનમાં બળદોનો ઉપયોગ થવાથી એ અહિંસાને પોષક છે. અને ભેંસપાલનમાં પાડાની અનિવાર્ય હત્યા અહિંસાધર્મને જ હણે છે. હિંદુસ્તાનમાં જે જગ્યાએ ગૌપાલન કઠણ છે અને ભેંસપાલન શક્ય અને સહજ છે એવાં સ્થાનો ઝાઝાં નથી. એ કારણસર ભેંસપાલનનો સવાલ રાષ્ટ્રીય ન થઈ શકે, એ ખરું છે. પણ જ્યાં ભેંસ પાડા જ નહીં શકે છે ત્યાં, હાલની આખા દેશમાં ફેલાયેલી ભેંસજતને એકત્ર કરી શકાય તો, તે ઇષ્ટ જ ગણાવું જોઈએ. એવાં સ્થાનો નક્કી કરી ભેંસપાડા ત્યાં મોકલવાની સગવડ કરી આપી હોય, અને એ ટાપુમાંથી ભેંસો પણ બહાર ન મોકલી શકાય એવો જો નિયમ થઈ શકે, તો ભેંસપાડાને એમનું સ્વાભાવિક સ્થાન મળ્યું કહેવાય. પછી તેવા ટાપુઓની હાજત જોટલો જ ભેંસપાડાનો વિસ્તાર થવા દેવો એ ડહાપણની વાત થશે.

પશુઓ પ્રત્યે માણસનો અમુક ધર્મ રહેલો છે એટલું હિંદુસ્તાનની તમામ પ્રજા સ્વીકારે નહિ ત્યાં સુધી આ વાત અધરી છે એ ખરું. પણ ગાય ભેંસના સવાલનો ઉકેલ આ દિશામાં છે એટલું સ્પષ્ટ થવું જોઈએ.

ખીજે એક સવાલ આની સાથે જ પૂછી લઉં? હાલનો પાશ્ચાત્ય સુધારો આસુરી છે એમ આપ માનો છો, હિંદુસ્તાનનું આમજીવન આપ હમેશ પસંદ કરતા આવ્યા છો, એમ સૌ કોઈ જાણે છે. પણ 'આજની પરિસ્થિતિમાં આમજીવનમાં પણ ધણા સુધારા અને ફેરફાર કરવા પડશે કે જે સામાન્ય જનસમાજને પાશ્ચાત્ય

સુધારા જેવા જ લાગશે. દુઃખાલય અને ચર્માલય પણ ગામડામાં હોય એમ જ્યારે આપ કહો છો, ત્યારે લોકો એ ઝટ નથી સમજી શકતા એનું કારણ આદર્શ ગામડાની આપની કલ્પના લોકો આગળ સ્પષ્ટ રૂપમાં નથી. આપ એનો કંઈક ચિતાર રજૂ કરશો ? ખેતરો ઓછામાં ઓછાં કેટલાં મોટાં હોય, સુધરેલાં ઓળર વપરાય કે નહિ, દુઃખાલય ચર્માલયમાં યંત્રોને કેટલું સ્થાન છે, વગેરે અનેક સવાલોનો એમાં ઉકેલ આવે તો ગામડાંમાં કાર્ય કરનાર સેવકોને તે ખૂબ ઉપયોગી થશે.”

બેંશના સ્વરાજની વાત સ્પષ્ટ કરવા જેવું કંઈ ન હતું એમ ‘ગાય વિં બેંશ’નો લેખ લખતી વખતે મેં માની લીધેલું. જે જનવરને આપણે પાળીએ છીએ તેની સ્વતંત્રતા આપણે છીનવી લઈએ છીએ, પછી તેનું પાલન ગમે તેવા શુભ હેતુથી હોય. સેંકડો અંગ્રેજો શુભ હેતુથી હિંદુસ્તાનનું પાલન કરે છે એમ માનીને રાચે છે, અને આપણે તે પાલનનો અસ્વીકાર કરીએ તોપણ આપણને ખેવકૂદ જાણી પોતાનો પાલન કરવાનો ધર્મ તજતા નથી. પણ જો આપણી બંનેની વચ્ચે કોઈ ન્યાયાધીશ નિમાય તો આપણી આટલી જુઝાની બસ થાય : ‘અમારાં દુઃખોની વાત પોતાની જાતે જ નિમાઈ બેઠેલા અમારા પાલનદારો શું જાણે ? એ તો કાં તો ત્રિકાળદર્શી ઈશ્વર જાણે અથવા અમે. અને અમે તો કહીએ છીએ કે અમારું હિત અમને છૂટા કરવામાં જ છે.’ એમ જ જો બેંસને વાચા હોત તો, અને બેંસ અને આપણી વચ્ચે તટસ્થ ન્યાયાધીશ નિમાય તો, અને બેંસ આપણા જેવી દલીલ કરે,—અને કરે એમ હું માનું છું,—તો ચુકાદો એની તરફેણમાં જ થાય. તેથી મેં લખ્યું કે, બેંસને પાળવાનો મોહ છોડી દેવામાં આપણે બેંસને જતી કરવાના

નથી, એટલે કે તેનું અહિત નથી કરવાના, પણ તેને સ્વતંત્રતા આપવાના છીએ. આમાં, વહોરેલી જવાબદારીનો ઇનકાર ક્યાંયે નથી. જે ભેંસોને આપણે રાખી છે તેની જવાબદારી વેઠ્યે જ છૂટકો છે. પણ ગાયનો વંશ વધારવા અને સુધારવાને સારુ અનેક ઉપાયો યોજવા એને આપણે જેમ ધર્મ ગણ્યો છે તેવો ધર્મ, મારી ગણતરી સાચી હોય તો, ભેંસને વિષે ઉત્પન્ન થતો નથી. એટલે કે, ગોરક્ષાના વિશેષ ધર્મમાં ભેંસરક્ષાને ગણી ક્ષેત્રની આવશ્યકતા નથી. મેં સૂચવેલી યોજનાનો અધા સ્વીકાર કરે તો જ્યાં ગાયખેલને નિભાવી ન શકાય અને ભેંસને જ નિભાવી શકાય એવા પ્રદેશો હોય, તે પ્રદેશમાં પાળેલી ભેંસોને એકઠી કરવાનો અને ત્યાં તેના પાડા વગેરેની પણ સંપૂર્ણ રક્ષા કરવાનો ધર્મ સહેજે ઉત્પન્ન થાય છે.

ગ્રામજીવનને વિષે દુગ્ધાલય અને ચર્મોલય નોખાં હોવાં જ જોઈએ એમ કહેવાનો મારો આશય ન હતો. પણ આજની પરિસ્થિતિમાં દોરઉછેરનું શાસ્ત્ર, ગાયને દુઃખ દીધા વિના વધારેમાં વધારે દૂધ મેળવવાનું શાસ્ત્ર, તેનાં ચામડાં ઇત્યાદિ કેળવવાનું શાસ્ત્ર, આપણે શહેરોમાં પ્રયોગ કરીને ગામડામાં લઈ જઈ શકીશું એવી અત્યારે આપણી દયામણી સ્થિતિ છે. અત્યારે જ્યારે ગૌચરોનો નાશ થઈ ગયો છે, ખોળ, ચારો વગેરે મોંઘાં થઈ ગયાં છે, ત્યારે ગામડાંના માણસો જેમ તેમ કરીને પોતાનાં દોર સાચવે છે. ચામડાંનો ઉપયોગ તો અભણ ચમાર જેટલો આપે તેટલો લઈને આપણે સંતુષ્ટ રહીએ છીએ. હાડકાં ઇત્યાદિ એજે જાય છે. પરિણામે આ જીવતું ધન પાચમાલ થાય છે, દોર મરતાં

નથી તો હાડપિંજર થઈ મરવાને વાંકે જીવે છે, ઘરઘણી ઉપર ઘણી વાર બોળાઈ પડે છે, અને છેવટે મુંબઈ છત્યાદિ શહેરોનાં કસાઈખાનાંમાં પહોંચે છે.

આ સ્થિતિમાં મહત્ત્વના ફેરફારની આવશ્યકતા છે એ હું સમજું છું. પણ એ ફેરફારો કેમ થઈ શકે, આપણે પશ્ચિમમાંથી કેટલું ક્ષેત્ર જોઈએ, એ બધું અત્યારે કહેવા હું તો અસમર્થ છું. આ આખી વસ્તુ અત્યારે પ્રયોગદશામાં છે. શું કરવું છે એ જ જો હું સ્પષ્ટ સમજાવી શક્યો હોઉં તો તે કઈ રીતે કરવું એ તો અત્યારે દરેક સેવકે પોતાને સારુ અને પોતાની જવાબદારી ઉપર ખીલવવું રહ્યું છે. એવો સમય હતો કે જ્યારે આપણી સભ્યતામાં યોગ્ય ફેરફારો થઈ શકતા હતા અને ફેરફારોની આવશ્યકતાને કોઈ કબૂલ કરતા હતા. જ્યાં સુધી આ ઉન્નતિની શરતનો સ્વીકાર થતો હતો, ત્યાં સુધી આપણી સભ્યતા જીવતી હતી એમ કહી શકાય. અત્યારે આપણે એમ જ માનીને બેઠા છીએ કે, શાસ્ત્રને નામે જે છાપેલું પુસ્તક હાથમાં આવે તેમાં લખેલું બધું ખત્તાનો અક્ષર છે અને તેમાં વધઘટ થઈ જ ન શકે. આ ભયાનક માનસિક મૃત્યુમાંથી આપણે ઊગરી જવાનું રહ્યું છે. યુગે યુગે આપણી રહેણીકરણીમાં વધઘટ થયેલી છે એમ આજે પણ આપણે નવી આંખે જોઈ શકીએ છીએ. એ નિયમનો સ્વીકાર કરીને નિઃસ્વાર્થ સંસ્કારી સેવકોએ આત્મશ્રદ્ધા રાખી ગામડાંઓમાં પ્રવેશ કરવાનો રજો છે. બધાંની વચ્ચે અમુક સિદ્ધાંતોનો સ્વીકાર અતિ આવશ્યક છે. એ સિદ્ધાંતોના અમલમાં વિવિધતા હશે જ. એ અનિવાર્ય છે અને આવકારદાયક છે. તેમાંથી આપણને સિદ્ધાંતોનો અમલ કરવાના સારામાં

સારા રસ્તા મળી આવશે. આ વિચારશ્રેણીએ પશ્ચિમનાં યંત્રો દાખલ કરવાં કે નહિ, કરવાં તો કેટલે અંશે, એ વસ્તુ ગૌણ થઈ જાય છે. સામાન્ય નિયમ તો છે જ કે, ગામડામાં જ જેટલું આપણે પેદા કરી શકીએ અથવા બનાવી શકીએ તે ત્યાં જ પેદા કરીએ અને બનાવીએ. અને ગામડિયા અસ્ત્રાથી ચાલે તે છતાં જર્મનીનો વધારે સારો ગણાતો કોપ અસ્ત્રો દાખલ કરવાની જાનજામાં ન પડીએ. પણ આપણે સીવવાની સોય ગામડામાં ન બનાવી શકતા હોઈએ, ઓસ્ટ્રિયાથી સહેજે સોંઘી સોય મળતી હોય તેનો આપણે દ્રેષ ન કરીએ. સારું ગ્રહણ કરવા યોગ્ય અને હજમ થઈ શકે એવું ગમે ત્યાંથી લેવામાં હું કંઈ દોષ ન જોઉં.

તા. ૨૨-૫-'૨૭

ગોરક્ષાની રીતો.

નાશિકની પાંજરાપોળના વ્યવસ્થાપક ભાઈ પ્રાગજી માવજી એક કાગળ લખતાં નીચે પ્રમાણે સૂચનાઓ કરે છે :

‘૧. ગોરક્ષાની સાથે ખેતી કરવાની ઘણી જરૂર છે. ખેતીને લાયક સારા બળદ બનાવવા, સારા વાછડા ઉછેરવા, સારું ખાતર બનાવવું, બનવર માટે સરતો અને સારો ચારો કરવાની પણ જરૂર રહે છે. અને ખેતી હોય તો ગાયો થોડા ખર્ચમાં પાળી શકાય છે.

૨. બનવરો વધારે પ્રમાણમાં અને ઓછા ખર્ચે પાળવાં હોય તો, જ્યાં આગળ નદી, તળાવ અગર પાણીની બીજી સગવડ હોય અને કુદરતી રીતે જંગલી ઘાસ થતું હોય, ત્યાં આગળ છાપરાં કરી બનવરોનું વરસાદપાણીથી રક્ષણ થાય તેવી રીતે, શ્રાવણથી માગશર સુધી ચરવા રાખવાં. આથી ખાવાનું ખર્ચ ન આવે, અને બાકીનું જંગલ આસો કારતકમાં વઢાવીને ખાર માસનો સંગ્રહ કરી રાખવાથી પાછળથી ઘાસની તાણ ન પડે, અને વધારે જીવોની રક્ષા થશે.

૩. રખડતા અથવા હુલકી બતના સાંઠ ગાયના ટોળામાં ન રાખતાં ઉમદા સાંઠ પાળવા અને ઉછેરવા.

૪. મરેલાં જનવરો કંટ્રાક્ટરને આપવાથી તે લોકો મરેલાંનું માંસ નીચલા વર્ણના લોકોને વેચે છે અને તેમની ખરાબી કરે છે.

૫. હાડકાં વિદેશ જવાથી ખાતરનું ફોસ્ફરસ ચાલ્યું જાય છે. ચામડાંની બજાર તેજ થાય છે, ત્યારે કંટ્રાક્ટરો પોતાના લાભ સારું માણસોને ફેડીને વધારે જનવરો મરાવે છે. વિશ્વાસપાત્ર નિરામિષાહારી માણસની જેખરેખ નીચે, મરેલાં જનવરોને ચિરાવીને ચામડું કઢાવી તેનાં માંસ હાડકાં ખેતરમાં ફાટી દેવાથી તેનું સારું ખાતર થશે.

૬. અમણ અને વિદ્વાન બન્નેને ગોરક્ષા અને ખેતીનું કામ રોજી આપનારું છે. એ કામ કરનારા ગોસેવકોની જરૂર, ગોરક્ષાના ઉપદેશકો કરતાં વધારે છે.'

આ સૂચનાઓમાં, 'નવજીવન' માં નથી આવ્યું એવું નવું ઘણું નથી. પણ ગોમાતાના સેવક અને પાંજરાપોળ ચલાવનાર અનુભવી કેવી રીતે અગાઉ સૂચવાયેલા ઉપાયોને ટેકા આપે છે તે બતાવવા આ સૂચનાઓ ઉતારી છે. એમાં કેટલીક જાણવા જેવી ખબર પણ છે. જેમ કે, મરેલાં જનવરો કંટ્રાક્ટરોને આપવાથી તેઓ તેનો ઉપયોગ કેમ કરે છે એ વિષે માહિતી એ ચોંકાવનારી ખબર છે. ધર્મને નામે, મૂએલાં ઢોરનો ઉપયોગ પોતે ન કરી ક્ષેતાં બીજે આપવામાં આવે છે, તેથી આ પ્રમાણે અધર્મ થાય છે.

હાડકાંને વિષે જે સૂચના કરી છે તેમાં સુધારો થવાની જરૂર છે. હાડકાં એમ ને એમ દાટવાથી તેનું ખાતર નથી બનતું, પણ તેને દળવાં પડે છે. અને માંસ આંતરડાં આદિ દાટી દેવાની આવશ્યકતા નથી. આંતરડાંનો ઉપયોગ તો આજે વાધરી, વાજિત્રના તાર, તાંત વગેરે બનાવવામાં

થાય જ છે; અને માંસમાંથી ચરબી નીકળે છે તેનો ઉપયોગ સંચાઓમાં પુષ્કળ કરવામાં આવે છે. એટલે એમ ને એમ દાટી દેવાનો ભાગ ધણો થોડો રહેશે. પણ એ રહી ભવિષ્યની વાત. જે વસ્તુનો ઉપયોગ કરવામાં આપણે આજે ધર્મનો બાધ ગણતા નથી તે બધી વસ્તુઓ આપણે પોતે ગોશાળા અને પાંજરાપોળા મારફતે તૈયાર કરવાથી વધારેમાં વધારે જનવરો બચાવી શકીએ છીએ, એ તત્ત્વનો સ્વીકાર કરીએ એટલે બધી શોધો થઈ રહેશે.

છેલ્લી સૂચનામાં ગોસેવકોને રહેલો ઠપકો વિચારવા જેવો છે. ગોરક્ષાના ઉપદેશકો કરતાં સેવા કરી કામ કરનારની અને સેવાકાર્યને અંગે જ્ઞાન મેળવવાની ઘણી જરૂર છે. આ વાત દરેક ગોસેવકને તોંધવા યોગ્ય છે.

પણ આ કાગળની સાથે જ મારી સામે એક છાપાની કાપલી પડેલી છે, જેમાં મને અનેક પ્રશ્નો પૂછેલા છે. એ પ્રશ્નોના ગર્ભમાં, મેં સૂચવેલા ઉપાયો ધર્મને અનુસરતા નથી, એમ બતાવવાનો હેતુ રહેલો છે, કારણ કે એ પ્રશ્નની પ્રસ્તાવનામાં લેખકે મેં સૂચવેલા સિદ્ધાંતનો અનાદર કરેલો છે.

મેં સૂચવેલા સિદ્ધાંત આ છે : જે ધર્મ અર્થનો સર્વથા વિરોધી છે, તે ધર્મ નથી પણ અધર્મ અથવા ધર્માભાસ છે. લેખકની માન્યતા એવી છે કે, એ સિદ્ધાંત સનાતન સૂત્રનો વિરોધી છે. હું પોતે એવું વિરોધી સનાતન સૂત્ર એક પણ જાણતો નથી. કુદરત તો આ સિદ્ધાંતને નિરંતર અનુસરે છે અને એ સિદ્ધાંતનો વિરોધી ધર્મ આજે કોઈ પણ જગ્યાએ ચાલી શકતો હોય એવું પણ મારા જાણવામાં નથી.

દાંત આપ્યા છે તેને ચાવણુ આપે છે, હાથીને હારો અને કીડીને કણુ. આ બધી રૂઢ થયેલી કહેવતો પણ એ જ સિદ્ધાંતની સાખ પૂરે છે. કુદરતે જીવોને અનાજની હાજત પેદા કરેલી છે, તેથી તે હાજતો પૂરી પાડવા જેટલું અનાજ પણ પેદા કર્યું છે; પણ કુદરતની આ ખસૂસિયત છે ખરી કે, જેટલું આવશ્યક છે તેટલું જ અનાજ દિન પ્રતિદિન પેદા કરે છે. પણ મનુષ્યજાતિ, તે નિયમની અવગણના કરી, સ્વાર્થને વશ થઈ, હાજતની ઉપરાંત લે છે અને વાપરે છે. તેથી અસ્તેય અને અપરિગ્રહના અનિવાર્ય યમનો ભંગ કરી હાથે કરીને, પોતાને સારુ અને પ્રાણીમાત્રને સારુ અનેક પ્રકારનાં દુઃખ ઉત્પન્ન કરે છે. શાસ્ત્રે બ્રાહ્મણની ઉપર જ્ઞાનનું દાન કરવાનો બોલે મૂક્યો તેની જ સાથે તેને ભિક્ષા માગવાનો અધિકાર આપ્યો અને બીજા વર્ણોની ઉપર ભિક્ષા આપવાનો બોલે પણ મૂક્યો, અને આમ ધર્મની સાથે અર્થનું મેળવણુ કર્યું. આવાં અનેક દૃષ્ટાંતો વાંચનાર પોતે ઘટાવી શકશે. ધર્મમાં જમેઉધાર પાસું હમેશાં સરખું રહેવું જોઈએ, અને તે શુદ્ધ અર્થ થયો, અને તેથી તે શુદ્ધ ધર્મ પણ થયો. જ્યાં એક પણ પાસું વધે અથવા ઘટે ત્યાં અનર્થ થયો અને ધર્મનો લોપ થયો. તેથી જ ગીતાકારે યોગની વ્યાખ્યા ‘સમત્વ’ શબ્દથી કરી. સામાન્ય મનુષ્ય અર્થનો આ ધાર્મિક ઉપયોગ કે અર્થ કરતો જ નથી. તે તો હમેશાં નફો કરવાને ઇચ્છે છે. મેં સૂચવેલા ધાર્મિક અર્થમાં નફાને અવકાશ જ નથી તેમ જ નુકસાનને પણ અવકાશ નથી. અને જ્યાં નુકસાન થતું હોય ત્યાં ધર્મનું સંરક્ષણ અસંભવિત જ છે.

અને તેથી હિંદુસ્તાનમાં ૧૫૦૦ પાંજરાપોળ અને ગોશાળાની હયાતી હોવા છતાં, ગાયનું રક્ષણ થતું નથી એટલું જ નહિ, પણ દિવસે દિવસે તેની કતલ વધતી જ જાય છે. એમ છતાં, આ સંસ્થાઓ મોળૂદ છે એટલે ગોરક્ષા થાય છે એવું માનીને સંતુષ્ટ રહેવું, તેથી કાંઈ ગોરક્ષાના ધર્મનું ભેશ પણ પાલન થતું નથી; જ્યારે મેં સૂચવ્યા છે એ ઉપાયોથી એ પાલન થઈ શકે છે એમ સિદ્ધ કરી શકાય એવી વસ્તુ છે. ગાય જો દૂધ આપતી જ ન હોત તો ગોરક્ષાનો ધર્મ પેદા જ ન થયો હોત એ દરેક ધર્માર્થી મનુષ્ય પોતાની મેળે વિચારી શકે એવી વસ્તુ છે. ખીજાં ઘણાં નિર્દોષ જનવરો છે, જેનું પાલન કરવાના ધર્મ કોઈને સૂઝ્યો નથી અને સૂઝે તો એ ફેકટ જાય. ગાયનો ઉપયોગ છે તેથી જ તેની રક્ષા કરવાનો આપણો ધર્મ આપણને પ્રાપ્ત થાય છે.

હવે એ ટીકાકારના પ્રશ્નોના જવાબ ટૂંકામાં આપી દઉં છું. જવાબમાં જ સવાલ સમજાઈ જાય એમ છે તેથી સવાલ નોખા નથી ઉતારતો.

પ્રત્યેક ગોરક્ષણી સંસ્થામાં તેના પૂરતું ચર્મૅલય હોવું જ જોઈએ, એટલે કે જે ઢોર મરે તેનો પ્રાથમિક ઉપયોગ કરતાં સંસ્થાપકને આવડવું જોઈએ. આમ હોવાથી પ્રત્યેક ગોશાળામાં કેટલાં ઢોર હોવાં જોઈએ એ પ્રશ્ન ઊભો થતો જ નથી.

ગોશાળામાં મૃત્યુનું પ્રમાણ કેટલું છે તેની મને કાંઈ ખબર નથી. પણ એ પ્રમાણ ચર્મૅલયની આવશ્યકતા સિદ્ધ કરવાને સારુ જાણવું જરૂરી નથી. એક પણ ઢોર મરતું

હોય તો, જેમ તેના જીવતાં તેને ઘાસ ઇત્યાદિ આપવાની ક્રિયા ગોસેવક જાણે છે, તેમ મરવા પછીની ક્રિયા પણ તેણે જાણી જ લેવી જોઈએ.

ગામમાં મરનારાં ઢોરનો કબજો પણ સહેજે આવી ધાર્મિક સંસ્થાને જ હોવો જોઈએ. તેમાં ચમારોનું, ઢોરનું, અને પ્રજાનું રક્ષણ છે. જ્યાં ગોશાળા અથવા ચર્મીલય ન હોય ત્યાં જે ઢોર મરે તે ઢોર, જે શહેરી ગોરક્ષાના ધર્મનો સ્વીકાર કરતા હોય તો, પાસેમાં પાસેની ગોશાળાને પહોંચાડે; અથવા તે ઢોરનાં મુઠાં ઉપર પ્રાથમિક ક્રિયા કરીને અવશેષ રહેલા ભાગો પહોંચાડે.

મેં સૂચવેલા નાના ચર્મીલયને સારુ મોટી થાપણની જરૂર નથી. હા, એ શાસ્ત્રને જાણનારા ગોસેવકો તૈયાર કરવામાં જે વ્યય થાય તેની આવશ્યકતા છે.

મૃત જનવરના ચામડા કરતાં કતલ થયેલાં જનવરનું ચામડું અત્યારે તો વધારે સારું છે જ. પણ મૃત જનવરનું ચામડું સુધારવાને સારુ અહીંની સરકારે લડાઈમાં અઢળક ધન ખર્ચ્યું. એ ક્રિયા જર્મનો જાણે છે. આ શાસ્ત્રને જાણનારાઓએ મને કહ્યું છે કે, મૃત જનવરનું ચામડું પણ કતલ થયેલા જનવરના જેવું જ કેળવી શકાય છે. હું પોતે આ પ્રયોગ કરી રહ્યો છું. કટકમાં શ્રી. મધુસૂદન દાસ પોતાના ચર્મીલયમાં તે ધણી વર્ષો થયાં કરી રહ્યા છે અને સફળ થયા છે એમ કહે છે. કલકત્તામાં સરકારી ‘રિસર્ચ ટેનરી’માં એ પ્રયોગ આજે ચાલી રહ્યા છે.

અત્યારે આપણી અવદશા તો એ છે કે, મરેલાં ઢોરનાં નવ કરોડ રૂપિયાનાં ચામડાં પરદેશ જાય છે, અને આપણે

કતલ થયેલાં જનવરનાં ચામડાંનો, આપણા અજ્ઞાનને લીધે, દુષ્ટથી ઉપયોગ કરી તે કતલના પાપમાં ભાગીદાર બનીએ છીએ.

પરદેશ જનારાં મૃત જનવરનાં ચામડાંને રોકવાં એ કેવળ આપણા જ હાથમાં છે. એટલે કે, ધાર્મિક દષ્ટિથી ચર્મીલયો ચલાવીએ તો, એ ચામડાંનો કબજો આપણે લઈ આ દેશમાં ઓછામાં ઓછા ૬ કરોડ રૂપિયાનું ધન બચાવીએ અને તેમાંથી અસંખ્ય જનવરોને પાળીએ.

હાડકાંનો ઉપયોગ મેં સૂચવેલાં ધાર્મિક ચર્મીલયોમાં અવશ્ય થાય અને થવો જોઈએ.

તા. ૨૬-૫-'૨૭

ગોસેવકોને

મારી ઉપર એક કાગળ અને એક તાર આવેલ છે. તેમાં લખનાર માગે છે કે, ઢોરનો પરદેશ નિકાશ અને તેમની કતલ થાય છે અને તેથી ખેતીને જે નુકસાન થાય છે તે વિષે ગવર્નર સાહેબની પાસે મારે વાત કરવી. આ ગોસેવકોને હું નમ્રપણે જણાવવા ઇચ્છું છું કે, એવા પ્રકારની વાત ગવર્નરની સાથે કરવાનો પ્રસંગ મને મળે તોપણ તેઓ ઇચ્છે છે તે પ્રમાણે તો ન જ કરું. ગોસેવકોમાં એક મહાદોષ હું એ જોઉં છું કે તેઓ આ પ્રશ્નનો ખતથી, શાસ્ત્રીય પદ્ધતિથી અભ્યાસ જ કરતા નથી. હિંદુસ્તાનનાં ઢોરોનો કેમ નાશ થઈ રહ્યો છે એ વિષે ત્રીણુવટથી અભ્યાસ અત્યારે વાલજી દેસાઈ કરી રહ્યા છે. તેમના લેખો ‘યંગ ઇડિયા’માં તેમ જ ‘નવજીવન’માં નિયમિત રીતે બહાર પડે છે.* એ

* અહીં ઉલ્લેખેલા અભ્યાસના ફળરૂપ આ લેખો ‘ગોરક્ષા-કલ્પતરુ’ એ નામે પુસ્તકાકારે પ્રસિદ્ધ કરવામાં આવેલા છે તે જુઓ.

વાંચવાથી પણ ઢોરોની દયામણી સ્થિતિનાં કારણે માલુમ પડશે. જોકે આ બાબતમાં સરકાર ધણું કરી શકે છે એમ હું માનું છું, તે છતાં પ્રજાએ ધણું કરવાનું રહે છે. અને જ્યાં સુધી પ્રજા તે બાબતમાં જાગૃત ન થાય, કેળવણી ન પામે ત્યાં સુધી સરકાર ગમે તેવા કાયદા કરે તોપણ ઢોર બચી શકવાનાં નથી. આમાં અર્થશાસ્ત્રનો અને ધર્મશાસ્ત્રનો મહાપ્રશ્ન છે. ઢોરને વિષે અર્થશાસ્ત્ર અને ધર્મશાસ્ત્ર શું કહે છે તેનો આપણે વિચાર સરખો કરવાને કેમ જાણે નવરા ન હોઈએ એવી દયામણી સ્થિતિ છે. આપણે ધર્માધતને લઈને આપણી ધર્મદષ્ટિ ખોઈ બેઠા છીએ, અને આજસને લઈને અર્થશાસ્ત્રનો અભ્યાસ કરતાં કંટાળો આવે છે. ગોમાતાના નામમાત્રના ઉચ્ચારણથી ગોમાતાની કે ભારતમાતાની સેવા થવાની નથી. તેનું રહસ્ય સમજી, ઘટતા ઉપાયો કરવાથી જ ગોમાતા અને તેના વંશની સેવા અને તેની રક્ષાની સાથે આપણી પોતાની સેવા થઈ શકે તેમ છે. અને લખનારાઓને હું સૂચવું છું કે, તેઓએ આ પત્રમાં પ્રગટ થતાં તે વિષેનાં લખાણોનો વિચાર કરવો. તેમાં વિચારદોષ કે હકીકતદોષ હોય તો તે બતાવે. ન હોય તો તે પ્રમાણે આચરણ કરે.

ચમારખાનાં

‘ટેનરીઓ’ એટલે ચમારની દુકાનો અને પેઢીઓ. આવી પેઢી આંજકાલ હિંદુસ્તાનમાં ધણી નીકળે છે એમ એક ખખરપત્રી જણાવે છે. વળી તે લખે છે કે, આવી રીતે હિંદુસ્તાનના વેપાર વધે તો એ ઇચ્છવાજોગ નથી, કેમ કે તેથી ઢોરોનો નાશ થાય છે.

આમ લખીને લખનારે સદ્ભાવે જીવદયાનો પ્રશ્ન ઉઠાવ્યો છે. અમને લાગે છે કે, ચમારની દુકાનોથી હિંસામાં વધારો થવાનો નથી. ચમારોની દુકાનો વધતાં ઢોરો વધારે મરશે એમ માનવાને કશું કારણ નથી. મૂંઝેલાં ઢોરનાં ચામડાંનો ઉપયોગ નિર્દોષ છે એમ અમારી માન્યતા છે. ચમારનો ધંધો આવશ્યક છે. માણસોને જોડા વિના ચાલવાનું નથી. ખેતીના ધંધામાં ચામડાનો હરધડીએ ઉપયોગ છે. પાણી ખેંચવાના અસંખ્ય કાસો પણ

ચામડાના જ અને છે. એ ધંધાથી લાખો રૂપિયાની કમાણી થાય છે.

એ ધંધો હાલ ચમારોના અને મોઝીઓના હાથમાં છે. તેમના હાથમાંથી મોટી પેઢીઓના હાથમાં જઈ ચમારો અને મોઝીઓ ભૂખે ન મરે એનો અદોઅસ્ત આપણે કરવાનો છે.

જો આપણે ચેતીએ નહિ તો પરિણામ અમે ધાસ્તી રાખીએ છીએ તેવું જ આવશે. આપણે આપણા કારીગરોની દરકાર જ નથી કરી. કારીગરોને ‘વસવાયા’ દરાવી, તેઓનો અનાદર કરી દેશને નુકસાન પહોંચાડ્યું છે. કારીગરી હલકી ગણી, મહેતાગીરીને ટોચે ચડાવી ગુલામી સ્વીકારી છે. કડિયા, મોઝી, સુતાર, લુહાર, હજમ વગેરે વર્ગને ઊતરતા માની આપણે તેઓને દબાવ્યા છે. તેઓના ધંધામાંથી, તેઓનાં ધરમાંથી વિનય, વિદ્વતા, સજ્જનતા, સભ્યતા આપણે હરી લીધાં છે. પરિણામ એ આવ્યું છે કે એમનું જીવન શુષ્ક અન્યું છે અને એઓ પોતે પણ તે જીવનને ઉચ્ચ નથી માનતા. તેથી તેઓ શાળાનું જ્ઞાન મેળવે છે તો પોતાનો ધંધો છોડી દે છે, પોતાના ધંધાથી શરમાય છે. મોઝી ભણીને પોતાનો ધંધો છોડે છે; દરજી ભણે એટલે સોમ છોડે છે; વણકર ભણીને સાળની સાથે વેર બાંધે છે. ને ભંગી તો ભણે ને પાયખાનાં સાફ કરે એમ અને જ કેમ? જો આપણે હાથપગની મહેનતથી થતા ધંધાની અવગણના ન કરી હોત તો આવી કઠિન દશામાં ન આવી પડત, અને ઐશ્વર્યએટોને ભંગીનો ધંધો કરતાં પણ શરમ ન આવત.

જીવદયા વિશે પણ આપણામાં વિચિત્ર વિચારો પ્રવર્તે છે. જીવદયાની શરૂઆત આપણી પોતાની જ જાતિથી એટલે મનુષ્યજાતિથી થવી જોઈએ. તેને બદલે પશુજાતિના જીવ છરી વડે ન લઈએ તેમાં જીવદયાની સમાપ્તિ માનીએ છીએ. પશુઓ પર દયા રાખવી આવશ્યક છે, પણ મનુષ્યજાતિ ઉપર પણ તેટલી જ દયાની આવશ્યકતા છે. વળી જીવદયાને બહાને કે નામે આપણે દોરાઈ ન જવું એ યાદ રાખવાનું છે. મૂએલાં દોરનાં ચામડાંનો ઉપયોગ 'જીવતા દોરની ખાલ ઉખેડવા'ની વાત કરીને વખોડવો એ ન્યાય નથી, સત્ય નથી.

તા. ૨-૧૧-'૧૯

ગોવધનિષેધ

('કેટલીક શંકાઓ' એ લેખમાંથી)

[શ્રી. જી. કે. નરીમાને કેટલીક શંકાઓ ઉઠાવેલી, તેમાંની એક આ હતી : 'દાર્શનિક ઠીક છે, પણ અફ્રીણ વગેરે છોડાવવા પ્રથમ પ્રયત્ન કરવો જોઈએ. વળી વધારે ભારે વસ્તુ તો ગોવધનિષેધ છે. તેમાં મેં' (ગાંધીજીએ) કેટલો હિસ્સો આપ્યો છે ?' આ શંકાનો ગાંધીજીએ નીચે મુજબ ઉત્તર આપ્યો હતો :

—પ્રકાશક]

દાર્શનિક હું કરી રહ્યો છું, ગોવધને સારુ થું કરું છું, તેને મેં કેટલો વખત આપ્યો છે, એ ભાઈ નરીમાનનું છેલ્લું તીર છે. તે મર્મભાગે પહોંચ્યું છે. ગોવધથી મારા જેવા ચુસ્ત હિન્દુને કેટલું દરદ થાય એનો ભાઈ નરીમાનને ખ્યાલ કેમ આવી શકે ? ગોવધ થાય છે ત્યાં લગી મારો પોતાનો વધ થાય છે એમ મને લાગ્યાં કરે છે. ગાયને છોડાવવા મારો નિરંતર પ્રયત્ન છે. જે મેં અત્યારે ઇસ્લામને અચાવવા મારો પ્રાણ અર્પ્યો છે તો તે ગાયને અચાવવા સારુ. હું મુસલમાનોની

જોડે વેપાર કરવા નથી ઇચ્છતો, તેથી હું ગોવધની વાત નથી કરતો. મારી પ્રાર્થના ઇશ્વર પ્રત્યે છે. મારું હૃદય તે જ જાણે છે. ખાનદાનીનો બદલો ઇશ્વર ખાનદાનીથી જ આપે છે. ઇસ્લામને બચાવતાં હું ગાયને બચાવી જ લઈશ એવી માન્યતાથી, હું ખિલાફતને સારુ મારો પ્રાણ આપું, તેમાં ગાયનાં બચાવ આવી જાય છે, એવો મારો વિશ્વાસ છે.

ન્યાં સુધી હું મુસલમાનોનો પ્રેમ ન મેળવી શકું ત્યાં સુધી અંગ્રેજોને હાથેથી ગાયને ન બચાવી શકું. મારો સર્વ પ્રયત્ન ગોવધ અટકાવવા સારુ છે એમ ભાઈ નરીમાનને માની લેવા વીનવું છું. જે ગાયને બચાવવા ખાતર પ્રાણ હોમવા તૈયાર નથી તે હિંદુ નથી. ન્યાં સુધી હિંદુસ્તાનનો શુદ્ધ બચાવ હિંદુ, મુસલમાન અને ખ્રિસ્તી તરફથી નથી થતો ત્યાં લગી હિંદુ નામના જ છે. પણ હું ગાયને બચાવવાની ખાતર મુસલમાનને અથવા તો ખ્રિસ્તીને ન મારું, પણ તેના રક્ષણ અર્થે હું મરું, એ મને મારો અહિંસાધર્મ શીખવે છે. ઇશ્વરના દરબારમાં શુદ્ધ બલિદાન જ કામ આવે છે. હું શુદ્ધ થવા પ્રયત્ન કરી રહ્યો છું. તે શુદ્ધિમાં જોડાવા બીજા હિંદુઓને અને હિંદુસ્તાનનાં બધાં સંતાનોને વીનવી રહ્યો છું. ભાઈ નરીમાનને પણ ગોવધ દુઃખ દે છે. તેમને હું આ આત્મશુદ્ધિના યત્નમાં જોડાવા નોતરું છું.

બહુમતી

યુનિસિપાલિટીમાં કે બીજી કોઈ જાહેર સંસ્થામાં ધર્મના સવાલોનો નિકાલ બહુમતીથી થઈ શકે ખરો? ધારો કે હિન્દુ, મુસલમાન, પારસી સભાસદો મળી બહુમતે એવો ઠરાવ કરે કે, હિન્દુ શાળાઓમાં અંત્યજ બાળકોને દાખલ કરવાં. ધારો કે કેવળ હિન્દુ મત જ લેવામાં આવ્યા હોત તો તે ઠરાવ ઊડી જત. આવી સ્થિતિમાં ઉપર મુજબ થયેલો ઠરાવ વાજબી ગણાય? મને તો લાગે છે કે, વાજબી ન ગણાય એટલું જ નહિ, પણ તેવા ઠરાવ કરવાથી સુધારો જ અટકે. હિન્દુ સમાજસુધારો કંઈ વિધર્મીઓના મતોથી થઈ શકે? અસ્પૃશ્યતા પાપ છે એવું જ્ઞાન ઘણા હિન્દુઓને થવું જોઈએ. તેમાં બીજનો મત કશા કામનો નથી. આ વાત સ્વયંસિદ્ધ ગણાય.

તે જ પ્રમાણે, મુસલમાનોએ ગોરક્ષા કરવી કે નહિ તેનો નિર્ણય મિત્ર સમાજ બહુમતે ન જ કરી શકે. તે

ઠરાવ તો કેવળ મુસલમાનો જ બહુમતે પસાર કરી શકે. જ્યારે હિંદુ-મુસલમાનોનાં મન ખાટાં થયાં છે ત્યારે, જે સલાલને ધર્મની સાથે કશો સંબંધ નથી તે પણ ધર્મનો સંબંધ ધરાવનારો ગણાઈ ગયો છે. નાનાં વાહરડાંની કતલ ન થવી જોઈ એ એને સારુ ધર્મશાસ્ત્રના આધારની જરૂર ન હોય. તેવા આર્થિક નિયમની સામે કોઈ ધર્મ ન હોય, નથી. પણ મુસલમાન ભાઈનું આળું ને વહેમી મન આમાં, આંગણી અપાય તો કોણીની માગણીનો ભય જુએ છે. તેથી, હું જે મ્યુનિસિપાલિટીનો સભ્ય હોઉં તો, જ્યાં સુધી મુસલમાનોની બહુમતી વાહરડાંને અચાવવામાં ન મળે ત્યાં સુધી હું મને પોતાને ચુસ્ત હિંદુ માનતો છતો, તેનાં સૂક્ષ્મમાં સૂક્ષ્મ શાસનો શોધતો ને તેનું સંપૂર્ણ પાલન કરવા ઇચ્છતો છતો, ગોમાતાનો પૂજારી હોવા છતાં, તેને સારુ મારું શરીર દેવા સદાય તૈયાર હોવા છતાં,—હું મારો મત મુસલમાન ભાઈની ઉપરવટ થઈને ન દઉં.

મારે ગાય અચાવવી છે તે હું તેઓનો વિરોધ કરીને નહિ અચાવી શકું, કેવળ તેઓના હૃદયમાં પ્રવેશ કરીને જ અચાવી શકીશ. તેઓની ઉપર હું બળાતકાર નથી કરવા માગતો એ સિદ્ધ કરવા સારુ, વાહરડાંને અચાવવાનો આર્થિક કાયદો પણ, જે હું તેમને રીઝવી ન શકું તો, જરૂર જતો કરું.

તા. ૨૭-૪-૨૪

ગોવધ

[હિંદુ-મુસલમાન વિખવાદનાં બે કાયમનાં કારણો: ગોવધ ને મસ્જિદ આગળ વગાડતાં વાળાં. તે વિષે ચર્ચા કરતાં ગોવધ વિષે જે લખેલું તે ભાગ અહીં લીધો છે. —મકાશફ]

પહેલું ગોવધનું. ગોરક્ષાને હું હિંદુધર્મનું પ્રધાન અંગ ગણું છું. પ્રધાન એટલા સારુ કે ઉચ્ચ વર્ગો તેમ જ આમગ્રજીબ અન્નેને એ સામાન્ય છે. છતાં આ બાબત પર એકલા મુસલમાનો સામે જ આપણે જે સદાય રોષ રહે છે તે હું કેમે કરીને સમજી શક્યો નથી. અંગ્રેજોને વારસે દરરોજ કેટલીયે ગાયોની કતલ થાય છે. પણ એ વિષે તો આપણે ભાગ્યે જ કદી શબ્દોચ્ચાર સરખો કરીએ છીએ. માત્ર કોઈ મુસલમાન ગાયની કતલ કરે છે ત્યારે જ આપણે ક્રોધથી લાલચોળ થઈ જઈએ છીએ. ગાયને નામે જેટલા ટંટાઓ શ્લોકો છે એ એકેએકમાં નવે ગાંડપણુભર્યો શક્તિશાળી થયો છે. એથી એકે ગાય બચી નથી. ઊલટું, મુસલમાનો વધારે આગ્રહી બન્યા છે, અને પરિણામે વધારે ગાયો કપાવા લાગી છે. મેં જોયું છે કે, ૧૯૨૧ની સાલમાં મુસલમાનોના સ્વયંપ્રેરિત અને ઉદાર પ્રયત્નથી જેટલી ગાયો બચી હતી તેટલી, કહો કે અગાઉનાં લગભગ વીસ વરસ દરમિયાનના હિન્દુઓના પ્રયત્નથી નહિ બચી હોય.

ગોરક્ષાનો પ્રારંભ તો આપણે જ કરવો રહ્યો છે. હિન્દુસ્તાનમાં ઢોરોની દુર્દશા છે તેવી દુનિયાના બીજા કોઈ પણ ભાગમાં નથી. હિંદુ ગાડાંવાળાઓને પોતાના થાકીને બેથ થયેલા બળદોને નિર્દયપણે આરવાળી પરોણીથી હાંકતા જોઈ મેં આંખમાંથી આંસુ ઢાળ્યાં છે. આપણાં અધભૂખ્યાં રહેતાં ઢોરો આપણી જીવતીજગતી નામોશી છે. ગાયોની ગરદનો કસાઈની છૂરીનો ભોગ થાય છે, કારણ આપણે હિન્દુઓ ગો-વિક્રય કરીએ છીએ.

આ સ્થિતિમાં એકમાત્ર સંગીન અને શોભાભર્યો ઉપાય એ જ છે કે, મુસલમાનોનાં હૃદય આપણે જીતી લેવાં અને ગાયનું રક્ષણ કરવાનું તેમની ખાનદાની પર છોડી દેવું. ગોરક્ષા મંડળીઓએ ઢોરોને ખવડાવવા તરફ, તેમના પર ગુજરતું ધાતકીપણું અટકાવવા તરફ અને ગોચરોની જમીનોનો દિવસે દિવસે ચતો જતો લોપ અટકાવવા તરફ, ઢોરોનો ઉછેર સુધારવા તરફ, ગરીબ ગોવાળો પાસેથી તેમને ખરીદી લેવા તરફ અને હાલની પાંજરાપોળોને દૂધની આદર્શ સ્વાશ્રયી ડેરીઓ બનાવવા તરફ ધ્યાન દેવું ઘટે. ઉપર જણાવેલી બાબતોમાંની એક પણ કરતાં જો હિન્દુઓ ચૂકે તો તેઓ ઈશ્વર તેમ જ મનુષ્ય સન્મુખ ગુનેગાર હરશે. મુસલમાનોને હાથે ચતો ગોવધ જો તેઓ ન અટકાવી શકતા હોય તો તેમાં કંઈ તેમને માથે પાપ નથી ચડતું, પણ જ્યારે ગાયને બચાવવા ખાતર તેઓ મુસલમાનની સાથે કનિયો માંડે છે ત્યારે તેઓ અવશ્ય ભારે પાપ કરે છે.

ગોવધ કેમ અટકે

(‘સાચી ગોરક્ષા’ નામની શ્રી. મહાદેવ દેસાઈની નોંધ)

મુંગેરમાં ભરાનારા બંગાળ, બિહાર અને ઓરિસ્સાના ગોશાળા અને પાંજરાપોળ સંમેલનના માનદ મંત્રીને ગાંધીજીએ જે પત્ર લખ્યો છે તેમાં ગોરક્ષાનું રહસ્ય નવી જ રીતે મુકાયું છે. મંત્રીએ ગોરક્ષાને લગતી એક યોજના મોકલી હતી તેને મોળી જણાવી, ગોશાળાઓ તંમ જ પાંજરાપોળોનું કેવી રીતે પરિવર્તન કરીએ તો તે સાચી ગોરક્ષાસંસ્થાઓ બને, તે ગાંધીજીએ આ પ્રમાણે જણાવ્યું છે:

‘ગોવધ કેવળ શહેરોમાં જ થાય છે અને તે રોકવાનો કેવળ એક જ રસ્તો છે. તે એ કે પશુ ખરીદવામાં કસાઈઓને પહોંચી વળવું. આ તો ત્યારે જ થઈ શકે કે જ્યારે આપણે પશુ ખરીદીએ તે ઉપર નેટવો ખરચ થાય તે બધો આપણે તેમાંથી જ પાછો પેદા કરી શકીએ. અને એ ત્યારે જ થાય કે જ્યારે આપણે પોતે ડેરીઓ

ચલાવીએ અને, ધાર્મિક દષ્ટિએ, મૂએલાં ઢોરનાં ચામડાં વગેરેનો વેપાર કરીએ. જેમ ગાયનું દૂધ પીવું સ્વીકારીને આપણે ગોમાંસભક્ષણમાંથી બચ્યા અને તે કારણે દૂધને પવિત્ર માન્યું, તે જ રીતે હવે ગાય અને બળદને કતલ થતા બચાવવાને ખાતર, મૂએલાં ઢોરનાં ચામડાં, હાડકાં છત્યાદિનો ઉપયોગ ધાર્મિક અથવા પવિત્ર સમજીને આપણે કરવો જોઈશે. એટલે આપણી આગળ એ વાતો રજૂ થાય છે :

૧. ડેરી અથવા ચામડાં કેળવવાનું શાસ્ત્ર સમજનારાઓની મદદ લેવી; અને

૨. મૂએલાં ઢોરનાં ચામડાં, હાડકાં વગેરેના વેપારને લોકો આજે અજ્ઞાનવશ હોઈ દોષિત સમજે છે તે જ વેપારને જ્ઞાન દ્વારા નિર્દોષ જ નહિ બલકે પુણ્યકાર્ય સમજવો.

જો આ દાષ્ટ સાચી હોય તો ગોશાળાઓ તેમ જ પાંજરાપોળોને આપણે એવી રીતે ચલાવવી જોઈએ કે જેથી તે ગોશાળાઓ અને પાંજરાપોળો ડેરીઓ તેમ જ ચર્મોલયો બની જાય. ગોરક્ષાનું કામ આજકાલ નીરસ થઈ ગયું છે તેનું કારણ તો એ છે કે, લાખો રૂપિયાનાં ફંડ ગોરક્ષાને નામે એકઠાં થતાં છતાં, સંખ્યાની દષ્ટિએ આપણે આજ સુધી એક ટકો પણ ગાય બચાવી શક્યા નથી, પણ ગોરક્ષાશાસ્ત્રના જ્ઞાનના અભાવને લીધે ગાય સરતી થઈ ગઈ છે, અને તેથી તેનો વધ વધારે થાય છે.'

ગોધનનું રક્ષણ

પણ જોકે રેંટિયો એ ગામડાંની આબાદીનું કેંદ્ર છે, છતાં એમાં બધું આવી જતું નથી. જે આપણાં ઢોર આપણા પર આર્થિક બોજો થઈ પડે તો આપણે ટકી શકવાના નથી. રજત-મહોત્સવના માનપત્રના ઉત્તરમાં મહારાજ સાહેબે મૂંગાં પ્રાણીઓ વતી જે ઉદાત્ત વિનંતિ કરી છે તે તમે સૌએ ધ્યાનમાં લીધી છે કે નહિ એ હું જાણતો નથી. એ સુંદર શબ્દો હું અહીં ઉતારું છું:

“મારી પ્રાર્થના છે કે એવી જ (બ્રાહ્મણવતી) વૃત્તિ મૂંગાં પ્રાણીઓ પ્રત્યે પણ ઊપજે; અને મનુષ્યેતર પ્રાણીઓ પ્રત્યે, અને ખાસ કરીને જેમને આપણે પવિત્ર ગણીએ છીએ તેમની પ્રત્યે, તેમની મૂક લાગણીઓને સારુ વધારે ને વધારે દયાભાવથી વર્તવાની કાળજી રાખીએ.”

મહાપુરુષો તો સાનમાં વાત કહી દે છે. આમાં મહારાજ સાહેબે એ ધ્રુવજા વ્યક્ત કરેલી હું જોઉં છું કે, મહારાજની મુસલમાન, ખ્રિસ્તી અને આદિકર્ણાટક પ્રજા સ્વેચ્છાપૂર્વક ગાયને અને એની સંતતિને વધમાંથી બચાવે.

પણ મારા મત પ્રમાણે, ઢોરની રક્ષાનો આ પ્રશ્ન કઠણ ચિંતન વિના અને એથીયે વધારે કઠણ મહેનત વિના ઊકલવાનો નથી. મારી ખાતરી છે કે, ગોવધ એ આર્થિક દૃષ્ટિએ હાનિકારક થઈ પડે એવી સ્થિતિ ઉપજવી શકાય એમ છે. આજે તો ગોવધ એ આર્થિક દૃષ્ટિએ અવશ્ય.

લાભદાયક છે. આ અનિષ્ટ એવું છે કે એને કાર્ધ ખાનગી વ્યક્તિ કે સંસ્થા પહોંચી ન શકે. એ વસ્તુ મુખ્યત્વે સરકારના જ હાથની છે. એમાં બોકોને ઢારઉછેરની, દુગ્ધાલયો ચલાવવાની, અને ખૂંટની પસંદગીની કેળવણી આપવાની જરૂર છે. મારા નામ મત પ્રમાણે, આખી પ્રજા જોડે દૃઢતાથી અને જ્ઞાનપૂર્વક કામ લઈને મોધનનું રક્ષણ કરવું એ રાજ્યની ફરજ છે. રાજ્યનાં બાળકોને અને બોકોને નીરોગી ને સસ્તું દૂધ મળે એવી વ્યવસ્થા કરવી એ રાજ્યની પ્રાથમિક ફરજોમાંની એક છે એમ હું માનું છું. જેમ ટપાલની ટિકિટોની કિંમત બધે એકસરખી છે, તેમ દૂધની કિંમત અને જાતનું એક જ પ્રમાણ બધે ચાલુ કરવું જોઈએ, એમ અશ્વેચ્છરે કહ્યું છે, તેમાં મારી સંપૂર્ણ સંમતિ છે.

મૈસૂરમાં મરેલાં ઢારનાં ચામડાંનું શું થાય છે એ તમારામાંના ઘણાને ખબર હોય એમ હું નથી માનતો. મારી જેમ તમે એનો અભ્યાસ કરશો તો ઘણી દુઃખદ વસ્તુઓથી તમારી આંખો ઊઘડી જશે. આપણાં પગરખાં કતલ થયેલાં ચામડાંમાંથી બને, અને મરેલાં ઢારનાં ચામડાં દરવરસે નવ કરોડનાં હિંદુસ્તાનથી પરદેશ ચડે, એ શું શરમની વાત નથી ? એ ક્ષેત્રમાં ચામડાં કેળવવાની કળાને યોગ્ય સ્થિતિએ પહોંચાડવાનું કામ એટલું પડેલું છે કે, કસાયેલા રસાયણશાસ્ત્રીઓની આખી ફાજ એમાં રોકાઈ શકે અને પોતાને તેમ જ દેશને ફાયદો કરે. એમાં પણ ઢારના સવાલના આ અતિ અગત્યના વિભાગને રાજ્ય જ પહોંચી શકે એમ છે.

('રામરાજ્ય બનાવો' માંથી)

તા. ૪-૬-૨૭

ચામડાનું અર્થશાસ્ત્ર

('ચાઇબાસાની ગોશાળા 'એ નોંધ)

ચાઇબાસા એક નાનું ગામ છોટાનાગપુર પ્રાંતમાં છે. ત્યાંનું દૃશ્ય સુંદર છે. હવાપાણી સારાં છે. ત્યાંની ગૌશાળા જોવા મને લઈ ગયા હતા. ત્યાંના મંત્રી ઉત્સાહી છે. તેમના વિચાર ઉદાર છે, પણ દાની ક્ષેત્ર તેમના વિચારનો અમલ થવા દેતા નથી. જે ટીકા મેં બીજી ગોશાળાને વિષે કરી તે અહીં પણ લાગુ પડે છે. આ ગોશાળા ૨૭ વર્ષથી ચાલે છે. તેટલા સમયમાં દોઢ લાખ રૂપિયાનું દાન મળ્યું ને ૧૦,૦૦૦ ઠોરનું પાલન થયું. પ્રતિવર્ષ ૨૦૦ થી ૩૦૦ ઠોરનું પાલન થાય છે. પણ આટલા કાર્યથી સંતોષ ન જ માની શકાય. ૨૭ વર્ષમાં તો જો પદ્ધતિસર ગોશાળા ચાલે તો તે લગભગ સ્વાશ્રયી બને. અહીં દૂધ છત્યાદિ થાય છે. પણ એક જ માણસ કેટલું કરી શકે? ગોશાળાશાસ્ત્રના જાણુનાર ન હોય ત્યાં લગી જનવરોની પરીક્ષા વગેરે કેમ થઈ શકે?

આ ગોશાળામાં વિશેષ ખચર તો એ મળી કે, આ મૂએલાં ઢોરને એમને એમ આપી દેવામાં આવે છે. તેના આમહાની કિંમત જ નથી લેવાતી. જેમ જેમ હું ગિંડો ગિતરતો જાઉં છું તેમ તેમ જોઉં છું કે, મૂએલી ગાયોનાં ચામડાં છત્યાદિનો ઉપયોગ ગોશાળાની મારફત ન કરવાથી આપણે ગોવધને ઉત્તેજન આપીએ છીએ ને ગોરક્ષા કરવાની આપણી શક્તિ ઓછી કરીએ છીએ. ગોસેવડાનું એક મહાન કાર્ય તો આ છે જ કે, તેઓ મૂએલાં જાનવરોનાં ચામડાંનો વ્યાપાર ન કરવા વિષેનો વહેમ દૂર કરે. એક મૂએલું જાનવર એક જીવતી ગાયને લગભગ બચાવે છે. આના અર્થશાસ્ત્રનો હું ગિંડો અભ્યાસ કરી રહ્યો છું. પણ અધૂરો અભ્યાસ પણ એટલું તો સિદ્ધ કરી આપે છે કે, આ ચામડાંનો ઉપયોગ આપણે સીધી રીતે નથી કરતા, તેથી એક મૂએલા ઢોર દીઠ ઓછામાં ઓછા દશ રૂપિયા આપણે ગુમાવીએ છીએ. છેવટે પણ એ ચામડાંનો ઉપયોગ તો આપણે જ કરીએ છીએ.

તા. ૨૭-૬-૨૫

ગોરક્ષા મંડળો

ભાઈ જીવરાજ નેણશી લખે છે :

“આપે ‘નવજીવન’માં ગોરક્ષા માટે લખ્યું છે. વળી ભાઈ વાલજી ગોવિંદજીની લેખમાળા પણ છપાય છે. વળી આપે અખિલ ભારતવર્ષ ગોમંડળની સ્થાપના કરી છે. હાલમાં દેશમાં જે પાંજરાપોળો અને ગોશાળાઓ છે તેમાં કેટલાંક સાર્વજનિક ફંડથી નભે છે, પણ કેટલાંક ધર્મીયાર્થી, મંદિરો, સાધુઓ મારફત નહેર નાણાંથી નભે છે, પણ વ્યવસ્થાની ખૂબ ખામીઓ જણાય છે. પાંગળાં ઢોરોને સાચવવા સિવાય તેમનો ઉદ્દેશ હોતો નથી. આવી રીતે સેંકડો વર્ષોથી નહેર નાણાંઓ ખર્ચાયાં જાય છે, છતાં પરિણામે કાંઈ જ લાભ નથી, કારણ કે, નથી ઢોરોની જાત સુધરતી કે નથી કતલખાનાં બંધ થતાં. એટલું જ નહિ પણ દૂધ દિવસે દિવસે મોંઘું અને લેળવાળું મળે છે. મુંબઈ શહેરમાં પાંજરાપોળ, ગોરક્ષા મંડળ, જીવદયા, પ્રાણીરક્ષક મંડળ વગેરે ધણી મંડળોઓ છે. ધર્મને નામે પ્રતિવર્ષ લાખો રૂપિયા ખર્ચે છે, છતાં પરિણામમાં મીંડુ છે. હું એમ માનું કે, જ્યાં સુધી બની શકે ત્યાં સુધી આ મંડળોનો ઉદ્દેશ સામાન્ય રહેવો જોઈએ છે. વળી તંદુરસ્ત ઢોરો રાખી ચોખ્ખું દૂધ પ્રજનને આપી તેની પેદાશમાંથી પાંગળાં ઢોરોને નભાવવાં જોઈએ કે જેથી ભેંશોના તળેલા વગેરેમાં આવતાં ઢોરો કમી થાય, અને તે ઢોરો નકામાં થયે કસાઈખાને વેચાતાં બંધ પડે; તો જ કતલખાનાં કમી થાય. આ બાબત જે જે મુખ્ય શહેરોમાં આવાં મંડળો હોય તેનું એક સંમેલન કરી એક મુખ્ય મંડળ

નિમાતું જોઈએ અને તે શહેરને સસ્તું અને ચોખ્ખું દૂધ પૂરું પાડે એવી યોજના કરી, મ્યુનિસિપાલિટીની મદદ સાથે તંદુરસ્ત ઢોરો સારી સંખ્યામાં રાખવાની પ્રથમ જરૂર મને લાગે છે. આ બાબત આપનો અભિપ્રાય જાણવા મારી ઇચ્છા છે.”

આ સૂચના નવી નથી. અખિલ ભારત ગોરક્ષા મંડળ આ ઉદ્દેશથી જ સ્થપાયું છે. પણ જેમ જેમ હું અનુભવ લેતો જાઉં છું તેમ તેમ બધી સંસ્થાઓને એકત્રિત કરવાની અને એક નિયમ નીચે લાવવાની મુશ્કેલીઓ અનુભવતો જાઉં છું. જેટલાં મંડળોનાં નામકામ હાથ આવ્યાં તેમની પાસેથી હકીકતો મંગાવી છે. તે પણ જૂજ સંસ્થાઓ પાસેથી મળી છે. તેઓ હકીકત મોકલવા નથી ઇચ્છતા એવું નથી, પણ આળસ, બેદરકારી અથવા શરમને લીધે નથી મોકલતા. શરમ અવ્યવસ્થાની છે. કેમકે મેં એવી સંસ્થાઓ જોઈ છે કે ત્યાં વ્યવસ્થા કે હિસાબ પૂરાં નથી. કેટલીક જગ્યાએ વ્યવસ્થાપક એવા અબજુ હોય છે કે તેઓમાં બધી હકીકત પૂરી પાડવાની શક્તિ જ નથી.

હિંદુસ્તાનમાં ૧૫૦૦ ગોશાળાઓ છે એમ કહુંવાય છે. એટલી શાળાઓ સુવ્યવસ્થિત થઈ ડેરીઓ અને તો દેશમાં ગોરક્ષાનો પ્રશ્ન ધણો સરળ થઈ જાય એમાં શંકા નથી. પણ આ કાર્ય કઈ રીતે થાય? બિલાડીને ગળે ઘાંટ કેણુ બાંધે? હું તો એટલું જ કહું કે, બધી સંસ્થાઓમાં પ્રાણપ્રતિષ્ઠા કરવાની જરૂર છે. આદર્શ દુગ્ધાલય અને ચર્માલય ન નીકળે ત્યાં લગી નિયમ ગોઠવવા એ પણ મુશ્કેલ છે. આ કાર્ય અઠાન બાઠ ગોરક્ષા મંડળે છોડ્યું નથી.

આમ ગોરક્ષા થાય?

એક ગોસેવક લખે છે :

“મેં એક ગોશાળાની મુલાકાત લીધી તેમાં આશરે ૪૫૦ ઢોરો છે. ખર્ચ દર વર્ષે ૨૦ થી ૨૫ હજાર છે. આવક ૧૫ થી ૨૦ હજાર. છેલ્લાં ત્રણ વર્ષમાં આવક કરતાં ખર્ચ ૧૧ હજાર વધુ રહ્યું છે. ૪૫૦ ઢોરોમાંથી દૂધ દેનારી ગાયો માત્ર દસ છે. નાનાં વાછરડાંને મોટાં કરે છે અને દૂધ આપવા જેવાં થાય ત્યારે ગામના ભાઈઓ પૈસા દીધા વિના તેને લઈ જાય છે. એટલે દાન દેનારાઓને ખર્ચે વાછરડાં મોટાં થાય અને દૂધ દેવા જોગ થાય એટલે વગર પૈસે સ્થાનિક લોકોમાં જાય. સ્થાનિક લોકો પાસેથી તો ગોશાળાને કંઈ જ ન મળ્યું હોય.”

આ હકીકત દુઃખદેણ છે. અને આ પ્રમાણે ઘણી ગોશાળાઓનું ચાલતું હશે. ૧૫૦૦ ગોશાળા એ નાનીસૂની વસ્તુ નથી. એટલી ગોશાળા સુવ્યવસ્થિત રીતે ચાલતી હોય, તેનું એક તંત્ર હોય તો તેની મારફતે હજારો ઢોર નમે, કરોડોનું ધન વધે અને ગોરક્ષાની ચાવી આપણને હાથ લાગે. મજદૂર ગોશાળામાં ૧૧ હજાર રૂપિયાની ખોટ ન જ આવવી જોઈએ. એક પણ વાછડાનું દાન થાય જ નહિ. જે આ જ ગોશાળા આદર્શ દુગ્ધાલય અને તો તે જ ગામને સરતું દૂધ મળે, ઘી મળે; અને તેની જ સાથે ચર્મોલય

ચાલતું હોય તો બેકેને પગરખાં વગેરે ચામડાંની આવશ્યક વસ્તુઓ મળે. આજ તો પૈસાના પૈસા જાય છે અને એક પણ ગાય કતલખાને જતી જાયતી નથી. એટલે, ગોશાળાઓનું કામ અતિ સંકુચિત બની રહ્યું છે. ગોશાળા એટલે અપંગ ઢોરોની જેવી તેવી રક્ષા.

આપણે કંઈ વેપાર કરવો હોય તો તેને અંગ પૈસા આપીને કુશળ માણસોને રાખીએ, ખોટ જતી હોય તો તેનાં કારણો તપાસીએ, નિત્ય નવા સુધારા કરીએ, અને જ્યાં સુધી ખોટ જતી હોય ત્યાં સુધી જાંપીએ નહિ. ગોશાળાનો હેતુ નાનોસૂતો વેપાર કરવા પૂરતો નથી, ગોરક્ષાનો મહાન ધર્મ પાળવાનો છે. પણ તે કાર્ય ધણે ભાગે બિનઅનુભવી માણસોની મારફતે, તેઓના જયતા વખતની અંદર આપણે કરાવીએ છીએ. આવી રીતે કામ કરનારા માણસો પોતાના મનને છેતરી તેઓ સેવાધર્મ પાળે છે એમ માની લે છે. દાન કરનારાઓ ગોરક્ષા થાય છે એમ માની પોતાના મનને છેતરે છે. અને ધર્મને બહાને લાખો રૂપિયાનો નિરર્થક વ્યય થાય છે. મજદૂર ખેતરપત્રીઓ જે નીચેની વિગતો પૂરી પાડી હોત તો આ ગોશાળાનું નિરીક્ષણ વધારે કરી શકતઃ (૧) અપંગ ઢોરોની સંખ્યા, (૨) દૂધ દેનારી ગાયબેંસોની સંખ્યા, (૩) રોજના દૂધનું માપ, (૪) વાછડાં-નર અને માદાની સંખ્યા, (૫) બળદ પાડાની સંખ્યા, (૬) જમીનનું ક્ષેત્રફળ, (૭) ગોશાળા ગામમાં છે કે ગામ બહાર, (૮) ઢોરોના મરણની સંખ્યા, (૯) મૂએલાં ઢોરોની વ્યવસ્થા.

અપંગ ઢોરોનું શું ?

એક ગોસેવક લખે છે :

“ ગોરક્ષાનો પ્રશ્ન તમે જે રીતે ઉપસ્થિત કર્યો છે તે છેલ્લાં પચાસ વર્ષોથી બનેલી ઘટનાઓના પરિણામે છે એમ હું સમજું છું. તેનું વાર્તાવિકાસ પ્રત્યક્ષ છે. દુધાળાં ઢોરનું એ જ રીતે રક્ષણ થઈ શકે. પણ આપણા દેશની પાંજરાપોળોની સ્થાપનાના મૂળમાં જુદી જ ભાવના રહેલી છે. તેનો હેતુ તો એ છે કે અપંગ ઢોરો જેનું પાલન કોઈ ન કરે તેનું પાલન પાંજરાપોળોમાં કરવું. દૂગણું ઢોરોને તો લોકો પોતાના સ્વાર્થની ખાતર પણ સંભાળી લે. તમારી યોજનામાં અપંગ અથવા વસૂકી ગયેલાં ઢોરોને સારું સ્થાન છે કે નહિ, એ બરોબર સમજાયું નથી. કેટલાક કહે છે કે, દૂગણાં ઢોરોને બચાવવામાં જેટલું દ્રવ્ય જાય છે તે બર્થ છે, કેમકે તેટલું દૂગણું ઢોરોને ઓછું મળે છે. તમારો પણ એવો જ અભિપ્રાય છે ? અને જો એમ જ હોય તો જીવદયાનો શો અર્થ ? જેમ આપણે ઘરડાં કે અપંગ થયેલાં માખાપનો ત્યાગ નથી કરી દેતા, તેમ જેણે જિંદગીભર માનવજાતિની સેવા કરેલી છે તે ઢોરો જ્યારે સેવા ન આપી શકે ત્યારે તેમનો ત્યાગ આપણે કરી શકીએ ?”

મારા ક્ષેત્રો જેમણે ધ્યાનપૂર્વક વાંચ્યા હોય તેમના મનમાં મારા વિચારોને વિષે પ્રશ્ન ઊડી જ ન શકે, કેમકે અપંગ જનવરોને નાંખી દેવાની કલ્પના સરખીયે

મારાથી થઈ શકે તેમ નથી. આવાં ઢોરોની રક્ષા કરવાનો બધાનો ધર્મ છે એમ હું માનું છું. પણ એટલેથી જીવદયાની હદ પૂરી થતી નથી એમ મેં અનેક વેળા બતાવ્યું છે. ગોરક્ષાનો અર્થ બહુ વિશાળ છે; ને કેવળ દૂબળાં ઢોરોની રક્ષા કરીને જ આપણે ગાયબેસો પ્રત્યેનો આપણો ધર્મ પૂરો કરી શકતા નથી.

ગોરક્ષા એટલે ઢોરમાત્રની જે અનાવશ્યક કતલ આજે ચાલી રહેલી છે તેનો ધાર્મિક રીતે, એટલે કેઈ પણ મનુષ્યને નુકસાન પહોંચાડ્યા વિના, થતો અટકાવ. અત્યારે તો આપણે આપણા અજ્ઞાનને લીધે અથવા આપણી ધર્માધતાને લઈને ગોરક્ષાનો અતિશય સંકુચિત અર્થ કરી મૂકેલો છે. અને તેથી આપણી નજર આગળ થતી અનાવશ્યક કતલને આપણે જોઈ અને સાંખી રહ્યા છીએ. થોડી જ સમજથી, અલ્પ ત્યાગથી, વ્યવહારજ્ઞાન મેળવીને આપણે અસંખ્ય ગાયબેશોને બચાવી શકીએ છીએ અને હિંદુસ્તાનના ધનની રક્ષા કરી શકીએ છીએ, એ વસ્તુ આ પાનાંઓમાં બતાવવાનો પ્રયત્ન ચાલી રહ્યો છે. આ રક્ષામાં દૂબળાં ઢોર તો સહેજે સહેજે બચી જાય છે. અત્યારે દૂબળાં ઢોર આપણે માથે પડે છે અને તેથી તેની સાચી રક્ષા નથી થતી એમ કહીએ તોપણ ચાલે. જ્યારે આપણે ગોરક્ષાના પ્રશ્નોનો જ્ઞાનપૂર્વક નિકાલ કરીશું ત્યારે આવાં ઢોરોની રક્ષા આપણે સુંદર રીતે કરી શકવાના છીએ એવો મારો દૃઢ વિશ્વાસ છે.

ખસી કરવાનો ધર્મ

એક નવયુવક પૂછે છે કે, જોકે તે જાણે છે કે આખલાની કિંમત કંઈ નથી ગણાતી, જ્યારે ખસી કરેલ ખળદની કિંમત ખેડૂતો પુષ્કળ આપે છે, છતાં આખલાને ખસી કરવામાં પાપ મનાય છે તેનું શું ?

આ પ્રશ્નની ચર્ચા તો 'નવજીવન'માં થઈ ગઈ છે. પણ તે ઘણાને યાદ નહિ હોય. પ્રશ્ન સહેજે ઊંડે એવો છે. ખસી કરવામાં દોષ નથી એમ કહી શકાય તેમ નથી. શાસ્ત્રે તો પૂર્ણ ધર્મ અને વ્યવહારધર્મ બંને શીખવ્યા છે. વ્યવહારધર્મમાં ખસી કરવાની છૂટ છે એટલું જ નહિ પણ આજ્ઞા છે. ખસી કરવાની પ્રથા બહુ પ્રાચીન છે; એટલી પ્રાચીન છે જેટલી માયનું દૂધ પીવાની છે. વાંચનારને આટલું પણ જ્ઞાન હશે કે, ઘોડા છત્યાદિ જનાવરો જેમને મનુષ્ય ઉપયોગ કરે છે તેમને પણ આવશ્યક જણાતાં ખસી કરવામાં આવે છે.

વસ્તુસ્થિતિ આ છે : આરંભમાત્ર દોષમય છે. એ દષ્ટિએ ખસી કરવાની ક્રિયા દોષમય છે. વાછડાને ખસી કરતાં યતકિચિંત્ પણ દુઃખ થાય છે, તેથી પણ તે ક્રિયા

દોષમય છે. વાછડાને જ્ઞાન અને શક્તિ હોય તો તેને કદી ખસી થાય નહિ, એથી પણ ખસી કરવાની ક્રિયા દોષમય છે.

પણ આપણે આવી વસ્તુનો ઉકેલ સ્વતંત્ર ધર્મ વિચારીને નથી કરતા. પ્રાસંગિક ધર્મ આગગાડીની જેમ તૈયાર કરેલ પાટામાર્ગે સીધો નથી જતો, પણ તેને તો અધોર જંગલમાં, જ્યાં દિશાનું પણ ભાન ન હોય ત્યાં, માર્ગ કાપવાનો હોય છે. એટલે ત્યાં તો ‘એક ડગલું બસ થાય.’ બીજું પગલું ભરતાં અનેક સંજોગોનો વિચાર કરવો પડે, અને પહેલું પગલું ઉત્તરમાં જતું હોય ને બીજાને પૂર્વમાં મૂકવું પડે. એમ માર્ગ વાંકો દેખાય છતાં એ જ ખરો હોય, એટલે એ જ સીધો કહેવાય. કુદરત ભૂમિતિશાસ્ત્રને નથી અનુસરતી. કુદરતની આકૃતિઓ અતિ સુંદર હોય છે, છતાં ભૂમિતિના ઢાળમાં પડતી જ નથી.

જો આપણે ગાયનું દૂધ લેવું ને બળદથી ખેતી કરવી એ ઇષ્ટ અને આવશ્યક હોય, તો વાછડાને ખસી કરવામાં ધર્મ છે, ન કરવામાં અધર્મ છે. આમ જે વસ્તુ સ્વતંત્ર રીતે વિચાર કરતાં અધર્મ છે તે પ્રસંગ વિચારતાં ધર્મનું રૂપ પકડે છે. જો આપણે વાછડાને ખસી ન કરીએ, દુગ્ધાલય ન ચલાવીએ, ચર્મોલય ન ચલાવીએ, ગાયનાં હાડકાં, ચામડાં, આંતરડાં ઇત્યાદિનો વ્યવહારમાં ઉપયોગ ન કરીએ, છતાં ગાયનું દૂધ પીવા ઇચ્છતા હોઈએ, તો જેમ પશ્ચિમમાં ચાલે છે તેમ આપણે ગોમાંસ ખાતા થઈ જવાના અથવા ગોવંશનો નાશ થવાનો છે.

હાલ ગોવંશનો નાશ થઈ રહ્યો છે. અનુભવીઓ જાણે છે કે, માય પૂર્વે ભૂમિ ઉપરનો ભાર હળવો કરતી હતી;

એટલે કે, ખાતી હતી તેના કરતાં વધારે દેતી હતી. તે ગાય આજે ભારતભૂમિ ઉપર ભારૂંપ થઈ પડી છે; એટલે કે ખાય છે તેના કરતાં ઓછું દે છે. તેથી ઘણા અજ્ઞાનને વશ રહીને બેદરકારીથી બેંસને પાળી બેંસનું દૂધ પીતા થયા છે. અસંખ્ય ગાયો કતલ થવાને સારુ ઑસ્ટ્રેલિયા ચડે છે. સંખ્યાબંધ ગાયોની કતલ હિંદુસ્તાનમાં થાય છે ને તેનું માંસ બ્રહ્મદેશ જાય છે. બીજી સંખ્યાબંધ વણુમોતે મરે છે. વણુમોતે મરતી ગાયની સંખ્યા તો કોઈની પાસે છે જ નહિ. આકીની જે જીવે છે તે મૂઆવાંકે જીવતી જોવામાં આવે છે. પૂરું દૂધ નથી આપતી તેથી પૂરો ચારો નથી પામતી.

જો આપણામાં ધર્મમંદતા ન આવી હોય, ધર્મને વિષે બેદરકારી ન આવી હોય, તો આપણે બીજાં શાસ્ત્રોની જેમ ગોસેવાશાસ્ત્રનો પણ રીતસર અભ્યાસ કરીએ, અને પ્રાચીન વહેમો અથવા પ્રાચીન પ્રથાઓ, જેનો આજે ઉપયોગ ન હોય અથવા જે હાનિકર થઈ પડી હોય, તેમનો ત્યાગ કરીએ.

એટલે, હું તો ઘણાં વર્ષો થયાં એ નિર્ણય ઉપર આવ્યો છું કે, જે વાછડાઓ સારી ગાય ઉત્પન્ન કરવા લાયક ઉત્તમ વંશના ન હોય તેમને અધાને બચપણમાં ખસી કરી બળદ તરીકે ઉછેરવા, અથવા બીજાને તેમ કરવા પ્રેરવા, એ પ્રત્યેક ગોસેવકનો ધર્મ છે. કલ્પિત અથવા આદર્શ પણ અશક્ય ધર્મને નામે, સમયાનુસારી આવશ્યક ધર્મને અવગણવો એ પાપ છે.

મૈસૂરમાં ગોરક્ષા

મૈસૂર રાજ્યે ગોરક્ષાના સવાલની ચર્ચા કરવા માટે એક કમિટી નીમી હતી. તેણે પોતાના પ્રશ્નપત્ર મને પણ મોકલ્યા હતા. તેના ઉત્તરમાં મેં જે કાગળ લખ્યો હતો તે કાગળ પ્રસિદ્ધ થયો છે; અને તેની વિરુદ્ધ મૈસૂરની ગોરક્ષા સભાઓ તરફથી કાગળો આવ્યા છે. મારા કાગળનો આ ગોરક્ષા સભાઓએ એવો અર્થ ક્યો લાગે છે કે કાયદો કરીને ગોવધ બંધ કરવાની હું સદંતર વિરુદ્ધ છું. તેમના કાગળોથી મને આશ્ચર્ય થયું, અને હું વિચારવા લાગ્યો કે, શું બૂલથી અથવા બેદરકારીથી, ગોવધની વિરુદ્ધ કાયદો થઈ જ ન શકે એવો અભિપ્રાય તો મેં મારા કાગળમાં નથી આપી દીધો ને? એટલે ગોરક્ષા કમિટીને લખીને મેં મારા મૂળ કાગળની નકલ મંગાવી, જે તેણે કૃપા કરીને મોકલી છે. એ કાગળમાં ગોરક્ષા વિષે મારો નિશ્ચિત મત આપવામાં આવ્યો છે એ કારણથી, અને એ કાગળને ગોરક્ષા કમિટીએ કંઈક મહત્ત્વ આપ્યું છે તેથી, તથા ગોરક્ષા જેવા અગત્યના સવાલની બાબતમાં મૈસૂરની પ્રજામાં કંઈક ગેરસમજ ઉત્પન્ન થઈ છે તેથી, તે કાગળ નીચે અક્ષરશઃ આપું છું :

“આપના તા. ૨૭ મી નવેમ્બરના પત્રની પહેલેથી સ્વીકારતાં આટલી બધી ટીલ થઈ એ માટે ક્ષમા ચાહું છું. આપનો પહેલો પત્ર મને વખતસર મળ્યો હતો. પણ તે

માત્ર શિરસ્તા મુજબનો જ હશે એમ માની, અને કંઈ ખાસ લખવાનું નહોતું સૂઝતું તેથી મેં તેનો જવાબ આપ્યો ન હતો. પણ તમારા બીજા પત્ર ઉપરથી જોઈ છું કે તમે મારો અભિપ્રાય મેળવવા આતુર છો. પણ જ્યારે એ પત્ર મને મળ્યો ત્યારે હું એટલા બધા કામથી ઘેરાયેલો હતો કે, તે વેળા મારા વિચાર એકઠા કરી મારો નિશ્ચિત મત બતાવવાનો મને સમય નહોતો મળ્યો. આજે પણ આ પત્ર મારા બિહારના પ્રવાસ દરમિયાન જ લખી રહ્યો છું. હું આશા રાખું છું કે આ હકીકત ધ્યાનમાં લઈને આપ મને જવાબ મોડો આપવા માટે માફી આપશો. કદાચ હવે તમને એનો ઉપયોગ પણ ન રહ્યો હોય. છતાં પ્રથમ મેં તમારા કાગળનો જવાબ ન આપ્યો તેમાં અને હવે આટલો મોડો મોડો જવાબ આપવામાં કશે અવિવેક તો નથી જ, એટલું આપને જણાવવાનો સંતોષ મારા મન સાથે મેળવી લઉં છું.

“ધર્મના વિષયમાં સરકાર વચ્ચે આવે એ મને પસંદ નથી. અને હિંદુસ્તાનમાં ગાયનો પ્રશ્ન ધર્મ અને અર્થ બંને સાથે સંબંધ ધરાવે છે. અર્થની જ દૃષ્ટિએ વિચારીએ તો મને કશી શંકા નથી કે, દરેક હિંદુ કિંવા મુસલમાન રાજ્યની પોતાના રાજ્યમાં ઢોરનું રક્ષણ કરવાની ફરજ છે. પણ તમારા સવાલોનો મેં બરોબર અર્થ કર્યો હોય તો તેનું તાત્પર્ય એ જણાય છે કે, હિંદુ અને મુસલમાનની વચ્ચે પડી, જે કાર્યને મુસલમાનો ધાર્મિક માને છે તેને માટે થતા ગોવધની ઉપર પણ કંઈ મર્યાદા નાંખવાનો રાજ્યને અધિકાર છે કે નહિ. હિંદુસ્તાન જેને હું તેમાં જન્મેલા હિંદુઓનો

જ નહિ, પણ તેમાં જન્મેલા મુસલમાન, ખ્રિસ્તી, અને બીજાઓનો પણ દેશ માનું છું, તેવા દેશમાં હિંદુ રાજ્ય પણ પોતાની પ્રજાનો કોઈ પણ ભાગ જેને ધાર્મિક કારણ સમજતો હોય તે કારણને માટે થતો ગોવધ, એ પ્રજાના સમગ્ર ભાગની બહુમતી મેળવ્યા વિના, ન અટકાવી શકે; માત્ર એ ગોવધ ખાનગી રીતે અને હિંદુઓને ઉશ્કેરવાના અથવા લાગણી દુખવવાના હેતુથી ન થતો હોય. આવી રીતે થતા ગોવધના જ્ઞાનમાત્રથી હિંદુઓની લાગણી દુખાય છે એ વાત તો ચોક્કસ છે. પણ દુર્ભાગ્યે આપણે જાણીએ છીએ કે, હિંદુસ્તાનમાં ઘણી વાર ગોવધ હિંદુઓને સતાવવા અને તેમની લાગણીને જાળીબૂઝીને દૂભવવાને માટે પણ કરવામાં આવે છે. આવો ગોવધ તો પોતાની પ્રજા માટે જેને જરા પણ દરકાર હોય તેવા દરેક રાજ્યે બંધ કરવો જોઈએ.

“પણ મારા અભિપ્રાય પ્રમાણે, ગોરક્ષાના પ્રશ્નનું અર્થશાસ્ત્ર બરોબર સમજાય અને જળવાય તો તેમાં આપોઆપ ધર્મના નાજુક પ્રશ્નો પણ ઉકેલ થઈ જશે. ગોવધ આર્થિક રીતે જ અશક્ય હોવો જોઈએ, અને અશક્ય કરી શકાય એમ છે; જ્યારે દુર્ભાગ્યે જગતમાં હિંદુસ્તાન જ એવો દેશ છે કે જ્યાં હિંદુઓ પવિત્ર માને છે એવા પશુનો જ વધ સસ્તામાં સસ્તો થઈ પડ્યો છે. આ અર્થે હું નીચેના ઉપાયો સૂચવું છું :

૧. રાજ્યે બજારમાં વેચાવા આવતી તમામ ગાયોની વધારેમાં વધારે કિંમત આપીને ખરીદી કરી લેવી.
૨. રાજ્યે પોતાનાં બધાં મુખ્ય શહેરોમાં દુગ્ધાલયો ચલાવી દૂધ સસ્તું વેચવું.

૩. રાજ્યે ચર્મીલયો સ્થાપવાં, અને ત્યાં પોતાની માલિકીનાં તમામ ઢોરોનાં હાડકાં, ચામડાંનો ઉપયોગ કરવો; અને પ્રજ્ઞની માલિકીનાં ઢોરોમાંથી તમામ મરેલાં ઢોરો પણ ખરીદી લેવાં.

૪. રાજ્યે નમૂનેદાર પશુશાળાઓ રાખવી, અને પશુઓ ઉછેરવા તથા પાળવાની કળાનું લોકોને જ્ઞાન આપવું.

૫. સરકારે વિશાળ ગોચરની વ્યવસ્થા કરવી, અને ગોરક્ષાનું શાસ્ત્ર લોકોને સમજાવવાને માટે ઉત્તમોત્તમ તજ્જ્ઞોની સેવા મેળવવી.

૬. આ માટે એક ખાસ ખાતું ઉત્પન્ન કરવું, અને એમાં નફો કરવાનો બિલકુલ વિચાર ન રાખતાં, પશુઓની જુદી જુદી ઓલાદમાં અને તેમની રક્ષા આદિની દરેક બાબતમાં વખતોવખત થતા સુધારાનો લોકો પૂરેપૂરો લાભ લે એ જ ઉદ્દેશ રાખવો.

“આ યોજનામાં એ તો આવી જ જાય છે કે તમામ ઘરડાં, લૂલાં, લંગડાં અને રોગી ઢોરોની રક્ષા રાજ્યે જ કરવી જોઈએ. મેશક આમાં મોટો ભોળો રહેલો છે, પણ એ ભોળો એવો છે કે જે દરેક રાજ્યે અને ખાસ કરીને દરેક હિંદુ રાજ્યે ઉઠાવવો જ જોઈએ. આ પ્રશ્નના મારા અભ્યાસ ઉપરથી હું તો એમ ધારું છું કે, શાસ્ત્રીય રીતે દુગ્ધાલય અને ચર્મીલય ચલાવવામાં આવે તો રાજ્ય તેમાંથી ખાતર સિવાય આર્થિક રીતે નકામાં થયેલાં ઢોરોને નભાવી શકશે એટલું જ નહિ પણ, બજારભાવે ચામડું, ચામડાનો સામાન, દૂધ અને ઘી માખણ ઇત્યાદિ તથા મરેલાં પશુઓમાંથી જે કાંઈ ખાતર વગેરે ઉત્પન્ન થઈ શકે તેનું પણ વેચાણ કરી શકશે. શાસ્ત્રીય જ્ઞાનના અભાવે

અને ખોટી લાગણીને લીધે આ અધી વસ્તુઓ લગભગ નકામી જાય છે, અથવા તેમાંથી વધારેમાં વધારે લાભ નથી ઉઠાવવામાં આવતો. આ યોજના વિષે કાંઈ વધારે હકીકત મેળવવાની આપની ઇચ્છા હોય તો મહેરબાની કરીને મને જણાવશો.”

ગોરક્ષા સભાઓના સભ્યોની સાથે ચર્ચા કર્યા પછી અથવા તો તેમના પત્રો વાંચી ગયા પછી, ઉપરના પત્રમાં જે અભિપ્રાય બતાવવામાં આવ્યો છે, તેમાં કશો ફેરફાર કરવાની જરૂર જણાતી નથી. વાંચનારે જોયું હશે કે, મેં ક્યાંયે એમ નથી કહ્યું કે ગોવધની વિરુદ્ધ કોઈ પણ સંજોગોમાં કાયદો ન કરી શકાય. મેં તો એટલું કહ્યું છે ખરું કે, ગોવધ ઇચ્છનારી પ્રજાના સમજી વર્ગના મોટા ભાગની સંમતિ વિના ગોવધ બંધ કરવાનો કાયદો ન થઈ શકે. આ કારણથી, મૈસૂરની મુસલમાન પ્રજાના સમજી વર્ગના મોટા ભાગે જો ગોવધ બંધ કરવાના કાયદાની વિરુદ્ધ ન હોય, તો મૈસૂર રાજ્ય તેવો કાયદો વાજબી રીતે કરી શકે છે એટલું જ નહિ, પણ એવો કાયદો કરવાની તેની ફરજ છે. ગોરક્ષા સભાઓના જે સભ્યો મને મળ્યા ગયા તેમણે મને ખાતરી આપી કે, મૈસૂરમાં હિંદુ મુસલમાનોનો સંબંધ મીઠો છે, અને મુસલમાનોનો મોટો ભાગ હિંદુઓની જેમ ગોવધ કાયદાથી બંધ કરવામાં આવે એમ ઇચ્છે છે. તેમની પાસેથી એમ સાંભળીને પણ હું રાજી થયો કે, ઘણા યુરોપિયનો, ખાસ કરીને મિશનરીઓ, આવા કાયદાની તરફેણમાં છે. એટલે મૈસૂરમાં ગોવધ બંધ કરવાની જ બાબતમાં તો, ઉપરની હકીકત સાચી હોય તો, રસ્તો સરળ છે,— રાજ્ય કાયદો કરી ગોવધ બંધ કરે.

પણ મારા પત્રમાં મેં જે લખ્યું છે, અને આ સાપ્તાહિકમાં અનેક વાર બાર મૂકીને જણાવ્યું છે, તે જરા વધારે સ્પષ્ટ કરવાની જરૂર છે,—તે એ કે, કાયદો કરીને ગોવધ બંધ કરવાથી ગોરક્ષા નથી થઈ જતી; એ તો ગોરક્ષાના કાર્યનો અલ્પમાં અલ્પ ભાગ છે. પણ મારા ઉપર જે કાગળો આવે છે, અને ઘણી ગોરક્ષા સભાની પ્રવૃત્તિ વિષે હું જાણું છું, તે ઉપરથી જણાય છે કે તેઓ તો માત્ર કાયદાથી જ સંતોષ માનીને એસે એમ છે. આ બધાં મંડળોને હું કાયદાના ઉપર જ મદાર બાંધી એસવાની વિરુદ્ધ ચેતવવા ઇચ્છું છું. કાયદાની જાળમાં ગૂંગળાઈ રહેલા આ દેશમાં હજી વધારે કાયદાને સ્થાન છે ખરું? લોકો એમ માનતા લાગે છે કે કોઈ પણ અનિષ્ટની વિરુદ્ધ કોઈ કાયદો કરવામાં આવ્યો કે તુરત જ બીજી કશી ભાંજગડ વિના તે નાબૂદ થશે. આના જેવી ભયંકર છેતરામણ એકે નથી. કોઈ દુષ્ટ બુદ્ધિના અજ્ઞાન અથવા નાનકડા સમાજની સામે કાયદો કરવામાં આવે છે તો તેની અસર પણ થાય છે; પણ જે કાયદાની સામે સમજી અને વ્યવસ્થિત લોકમતનો વિરોધ હોય, અથવા ધર્મને બહાને નાનકડા મંડળોના પણ વિરોધ હોય, તો તે કાયદો સફળ ન થાય.

ગોરક્ષાના પ્રશ્નનો જેમ જેમ વધારે અભ્યાસ કરતો જઈ છું તેમ તેમ મારો મત દૃઢ થતો જાય છે કે, ગામ અને તેની પ્રજાનું રક્ષણ તો જ થઈ શકે કે જો મેં ઉપર જણાવી છે તે દિશામાં ચાલુ અને અનવરત પ્રયત્ન કરવામાં આવે. ઉપર મેં જે રચનાત્મક કાર્યક્રમની રૂપરેખા આંકી છે તેમાં સુધારોવધારો કરવાનો અવકાશ હોય અને કદાચ

છે. પણ હિંદુસ્તાનનાં ઢોરને નાશમાંથી બચાવવાં હોય તો વિસ્તૃત રચનાત્મક કાર્યક્રમ વિના તે અશક્ય છે એ વિષે શંકા ન હોવી જોઈએ. અને ઢોરની રક્ષા એ હિંદુસ્તાનનાં કરોડો જૂએ મરતાં સ્ત્રીપુરુષો, જેમની દશા પણ પોતાનાં ઢોરના જેવી થઈ ગઈ છે, તેમની રક્ષાનું પહેલું પગથિયું છે.

આ તથા એવી બીજી બાબતોમાં આપણાં દેશી રાજ્યો બાકીના હિંદુસ્તાનને માટે દષ્ટાંતરૂપ થઈ શકે એમ છે. અને દેશી રાજ્યોમાં પણ શુભ આરંભ કરવાને મૈસૂર રાજ્યના કરતાં કદાચ એકે રાજ્ય વધારે લાયક ન ગણાય. મને જેટલી ખબર મળી છે તે મુજબ તો, આ રાજ્યના રાજા લોકપ્રિય છે, અહીંના લોકો સમજી અને સંસ્કારી છે, હિંદુ-મુસલમાન ઝઘડો નથી, અને સહાનુભૂતિ ધરાવનાર હોવાનું છે. મૈસૂરમાં દુગ્ધાલય અને પશુરક્ષાનું ઇમ્પીરિયલ ઇન્સ્ટિટ્યૂટ પણ છે. અને દુગ્ધાલય ખાતાના હિંદુસ્તાનના તબ્દક મિ. સ્મિથનો મુકામ પણ મેંગલોરમાં જ છે. એટલે રચનાત્મક કાર્યક્રમનું ધોરણ નક્કી કરવાને રાજ્યની પાસે સંપૂર્ણ સાધન છે. આ ઉપરાંત કશું બાકી હોય તો કુદરતે મૈસૂરને અદ્ભુત આબોહવા બક્ષી છે.

હિંદુ રાજને ‘ગોબ્રાહ્મણપ્રતિપાલ’નું પદ જેવું ગમે છે તેવું લાગ્યે જ બીજું ગમતું હશે. અને ‘ગો’નો અર્થ કેવળ દૂધ અને બીજી અનેક વસ્તુ હિંદુસ્તાનને આપનાર ગોમાતા જ નથી, પણ એ શબ્દમાં લાક્ષણિક રીતે નિરાધાર દલિત અને ગરીબ પણ આવી જાય છે. ‘બ્રાહ્મણ’ એટલે દેવી જ્ઞાન અને અનુભવનો પ્રતિનિધિ. પણ અહસોસની વાત છે કે, આજે તો હિંદુ રાજ્યો ગોબ્રાહ્મણપ્રતિપાલની

શક્તિ ખોઈ ખેડા છે, અને ઘણાને તો એ પાલન કરવાની મરજી નહિ તો દરકાર પણ રહી નથી. એટલે રાત્રીએ અને લોકો પશુઓના ઉછેરમાં, દૂધ પૂરું પાડવાના સવાલમાં અને મરેલાં ઢોરનો ઉપયોગપૂર્ણ નિકાલ કરવામાં લોકકલ્યાણાર્થે સહકાર ન કરે, તો હિંદુસ્તાનનાં ઢોરો. ગોવધની વિરુદ્ધ અમે તેટલા કાયદા થાય તોપણ, ખાટકીને હાથે કમોતે મરવાને જ ઉત્પન્ન થશે. હિંદુસ્તાનના પુરુષો અને સ્ત્રીઓને પ્રભુના દરબારમાં હાજર થવું પડશે, ત્યારે કુદરતના કાયદાનું અજ્ઞાન બચાવ તરીકે નહિ સ્વીકારવામાં આવે.

બેંગલોરની ગોરક્ષા સભા પાસેથી એમ જાણીને મને આઘાત પહોંચ્યો કે, બેંગલોર અને મૈસૂરના રાજબગીચાનાં પશુઓને એ શહેરોના ખાટકીખાનામાંથી આવતું ગોમાંસ ખવડાવવામાં આવે છે; ગોમાંસ બીજા કોઈ પણ માંસ કરતાં સસ્તું છે; અને આદિકર્ણાટકો, જેઓ હિંદુ હોવાનો દાવો કરે છે અને મનાતા આવ્યા છે અને જેઓ રામાયણ અને મહાભારતનો બીજા કોઈ પણ હિંદુના જેટલો જ અભ્યાસ કરે છે, તેઓ ગોમાંસ ખાનારા છે. જો આ બધી વાત સાચી હોય તો તેમના કરતાં વધારે સુખી દશા ભોગવતા હિંદુઓ એ દશાને માટે રપષ્ટ રીતે જવાબદાર છે. જો આદિકર્ણાટકો ગાયમાતાની પવિત્રતાને માન ન આપતા હોય તો તેનું કારણ તેમનું અજ્ઞાન છે. પણ જે હિંદુઓએ પોતાના બંધુઓને હિંદુત્વનું મૂળતત્ત્વ—ગોરક્ષા—સમજાવવાનું પ્રથમ કર્તવ્ય નથી કર્યું તે હિંદુઓને વિષે શું કહીશું ?

કાઠિયાવાડનાં ઢોરો

૧

કાઠિયાવાડથી ઢોરઉછેરના એક જાણુભેદુ લખે છે :

“આપણે હિન્દુ લોકો ગાયને ‘માતાજી’ કહેવામાં જ સંતોષ માનીએ છીએ, પણ ગાય પ્રત્યે આપણે શું કરવાની જરૂર છે તે સમજતા નથી. અત્યારે જે લોકોના હાથમાં ગોપાલનનું કામ છે તે ભરવાડ લોકો અજ્ઞાન અને દરિદ્રી છે. આગળની પેઢે તેમને ઢોરો ચારવા માટે ગોચરો વગેરે સગવડો કયાંય પણ રહી નથી. નીરણુના ભાવ વગેરે વધી જવાથી તેમની આવક ઘટી છે, ત્યારે કાપડ, વિવાહવાજન વગેરેનાં ખોટાં ખર્ચો વધી ગયાં છે. એટલે તે લોકોમાંથી ગાયનો શોખ એછો થતો જાય છે. ચાની હોટલોમાં ભેંસના દૂધનો જ ખપ હોય છે, કેમકે તેથી ચા ઘોળા થાય છે. આથી તથા બીજે બધે ભેંસના દૂધના ધરાક હોવાથી, ભેંસ રાખવા તરફ ભરવાડોનું તથા કણુબીઓનું વલણ થતું જાય છે. મધ્યમ વર્ગના માણસો શહેરમાં ભરાઈ બેઠા છે, તેમને ધરઆંગણે ગાય રાખવા જેવી સોઈ હોતી નથી. કોઈને એવી સોઈ હોય તો ગાયને વખતસર દોહવાવાળા ભરવાડ મળતા નથી. અગર ગાય પાંકડ થાય ત્યારે તેને કયાં રાખવી અને તેનું પોષણ કેવી રીતે કરવું એ મુશ્કેલીઓ

એમને નડે છે. તેથી ભરવાડ પાસેથી મળતું ગમે તેવું દૂધ ચલાવી શેવાની પ્રવૃત્તિ વધતી જાય છે. જમીનદારો, દરબારો તથા મહારાજાઓ આ બાબતમાં ઘણું કાર્ય કરી શકે એમ છે; પણ તેમને ગોસંવર્ધનનું કામ કેટલું પુણ્યકારક એટલે ફાયદાવાળું છે તેની ખબર નથી; તેમને મોટરો, બંગલા વગેરેમાં જેવો રસ પડે છે તેવો 'ઢોર'માં રસ પડતો નથી. તેથી તે આ બાબતમાં કંઈ પણ કાર્ય કરતા નથી.

“આપણા હિન્દુસ્તાન દેશમાં ગોરક્ષાનો અર્થ કેટલો અવળો થઈ ગયેલ છે તે જોવા જેવું છે. મુંબઈ વગેરે મોટાં શહેરોમાં વસ્તીને દૂધ પૂરું પાડવા માટે દેશાવરથી વિશેષ અને ખાસ કરીને કાઠિયાવાડમાંથી સારામાં સારી ગાયો ભેંસો લઈ જવામાં આવે છે. આઠ દશ મહિના પછી તે જનવરોનું દૂધ ઓછું થાય એટલે તે મુંબઈમાં રાખવાં પરવડે નહિ, અને બીજે ક્યાંક મોકલવાની સગવડ ન હોય, તેથી તે કસાઈખાને જાય છે. દરરોજ ૬૦૦-૭૦૦ ગાયભેંસો ફક્ત વાંદરા તથા કુરલાનાં કસાઈખાનાંમાં કપાય છે. આવી રીતે દેશના સારામાં સારા પશુધનનો નાશ થતો જાય છે.

“સારાં ઢોરો આવી રીતે કપાઈ જાય છે તે અટકાવવા કંઈ પણ પ્રયત્ન થતો નથી, ત્યારે બીજી બાજુએ કરોડો રૂપિયા નકામાં, લૂલાં, આંધળાં, ખોડાં ઢોરોને નભાવવામાં ખર્ચાય છે. એ પૈસા ખર્ચવામાં ઢોરોને સુખ થાય, તેમને પેટપૂરતું ખાવાનું મળે, તે જોવાની કોઈ પણ દરકાર કરતું નથી. પાંજરાપોજોનાં ઘણાંખરાં ઢોરો કસાઈખાનાંમાં જતાં ઢોરો કરતાં વિશેષ દુઃખી થાય છે.

“ ગાયની સેવા તથા રક્ષા કરવી હોય તો ગાય આપણને બહુ ઉપયોગી થઈ શકે તેમ કરવું એ આપણી પહેલી ફરજ છે. તેને માટે પહેલું પગથિયું એ છે કે, દરેક ગામડામાં સારા ધણખૂંટ રહે તેવી વ્યવસ્થા થવી જોઈએ, જેથી સારા ખીજનાં ફળ સારાં જ આવી શકે. ખીજું, જેવાતેવા વાછડા લીલ પરણાવતી વખતે આંકીને રેઢા કરી મૂકવામાં આવે છે તે ગાયેની એલાદ બગાડતા હોવાથી તેમને ખસી કરી કામે લગાડવા જોઈએ. હાલ ‘અર્ડિઝોઝ’ ચીપિયો મળે છે તેથી ગમે તેવા મોટા ખૂંટને બહુ ટૂંક વખતમાં, લોહી કાઢ્યા વગર, ખસી કરી શકાય છે. તેથી નકામા ખૂંટિયાને ગોધલા કરી કામે લગાડવામાં આવે તો ખરાબ ખીજનો ફેલાવ થતો અટકી ખેડને માટે બળદની સંખ્યા વધશે. ગોસંવર્ધન માટે આ બે વાતો ખાસ અગત્યની છે. બોકોનો સારા ઢોર પ્રત્યે શોખ વધે તેટલા માટે પ્રદર્શનો ભરી ઉત્તમ ઉછેરનાં ઢોરોને ધનામે આપવાં, જનવરોના મોગોના ઉપચાર માટે દવાખાનાં સ્થાપવાં, સારી ગોશાળા સ્થાપી સ્વચ્છ દૂધ કેવી રીતે પેદા થાય તે બતાવવું, વગેરે બાબતો ત્યાર પછી થઈ શકે.

“ ઉપર વર્ણવેલી બધી બાબતો અમલમાં મૂકવા, કાઠિયાવાડનાં દેશી સંસ્થાનોને જેટલી સગવડો છે તેટલી ખીજે કયાંય મળી શકે નહિ. ભાવનગર, જૂનાગઢ, મોરબી, રાજકોટ, વગેરે પ્રગતિમાન સંસ્થાનો ગોસંવર્ધનની બાબત ઉપાડી બે, તો ટૂંક વખતમાં ઘણું સુંદર કામ થઈ શકે તેવું છે. પણ હાલ તો ભાવનગર જેવા સંસ્થાનમાં પણ ગાય વિશે તદ્દન અનાસ્થા દેખાય છે.

“મારા નમ્ર મત પ્રમાણે આપશ્રી કેટલાંક પ્રગતિપ્રિય સંસ્થાનેના રાજ્યોને આ આગતમાં કંઈ પણ (અને તેમાં પણ ખાસ કરીને દરેક ગામડે સારો ધણુખૂંટ રાખવો અને રેડિયાળ તમામ ખૂંટિયાઓને ખસી કરાવી કામે લગાડવા) કરવાનું કહેશે. તો ૧૫-૨૦ વર્ષની અંદર કાઠિયાવાડમાં ઘણું ઠેકાણું સારી કામદુધાઓ નજરે પડવા માંડશે એવી આશા છે.

“સત્યાગ્રહાશ્રમમાં આપ ગોશાળા ચલાવો છો. તેમાં જનનવરોને ચરવાની, જનનવરો માટે લીંબો ચારો ઉગાડવા જમીનની તથા પાણીની જેટલી સગવડ મેળવી શકો, તે કરતાં દેશી સંસ્થાનોમાં બધી રીતે વિશેષ સારી સગવડ થઈ શકે. દ્રવ્યબળ તથા મનુષ્યબળની આગતમાં પણ રાજ્યમાં થઈ શકે તેવું કામ સંસ્થાઓથી બનવું અશક્ય છે. તેથી સાધનસંપન્ન સંસ્થાનો આ કામ હાથમાં લે તો જ ગાયોની ઓલાદ સુધારવાનું અને તે દ્વારા ગોરક્ષાનું કાર્ય સહેલું થઈ શકશે.

“ગાયની રક્ષા કરવી હોય, તેને કસાર્ધખાને જતી અટકાવવી હોય અથવા કસાર્ધખાના કરતાં વધારે દુઃખ પામવા પાંજરાપોળમાં જતી અટકાવવી હોય, તો ગાય વધારે દૂધ તેમ જ ખેડ માટે સારા વાછડા કેમ આપે તેમ કરવા એકસરખા પ્રયત્નો થવાની જરૂર છે. ગાય પોતાના ખર્ચ જેટલી ઊપજ ન આપે તો ગમે તેટલી દયાવાળો માણસ તેને કાયમ નભાવી શકશે નહિ.

“સંસ્થાનો જેમ કેળવણી માટે અને દવાખાનાંઓ ચલાવવા માટે અમુક ખર્ચ કરે છે, તેવી રીતે ગોસંવર્ધન વિષે એક ખાતું ચાલુ કરે, તો દોરઉછેરનું કામ પાકે પાયે ચાલુ થયું ગણાય. જો આ કામ કાળજીથી કરવામાં આવે

તો એ ખર્ચખાતું ન થતાં એક ઊપજનું તથા આબાદીનું ખાતું થઈ શકે. મારો તો એ ચોકસ મત છે કે, જૂમાતા અને ગોમાતાની સારી રીતે સેવા કરવામાં આવે તો તેનું ફળ મળ્યા વિના રહે જ નહિ; અને હોલંડ, અમેરિકા વગેરે દેશોમાં તેનું પ્રત્યક્ષ પ્રમાણ જોવા મળે છે. હું જે ગોશાળા ચલાવી રહી છું તેમાં પણ મારી નજર એ બાબત ઉપર ખાસ રહે છે કે ગાયો પોતાના ખાણખોરાક જેટલી ઊપજ આપે જ.

“ગાયોની ઓલાદ સુધારવી એ કામ કંઈ બદુથી થાય એવું નથી. તે માટે બધી જાતનાં સાધનો એકત્ર થવાં જોઈએ. હાલ મળી શકે તેમાંથી સારામાં સારાં ઢોરો, સારામાં સારો અને પૂરતો ખોરાક, ઉત્તમ દેખરેખ અને સેવાભાવથી તથા ખંતથી કામ કરવાવાળા ગોવાળો, ગાયોને રહેવા માટે બધી સગવડવાળાં મકાનો, એવાં સાધનો એકત્રિત થાય, અને એવી રીતે ૫-૧૦ વર્ષ સુધી એક દષ્ટિબિંદુ નજર આગળ રાખીને કામ કરવામાં આવે, તો જ થોડીધણી સુધારણા બતાવી શકાય.

“૨૦-૨૫ વર્ષ પહેલાં જ ભાવનગર સંસ્થાનની ગાયો તથા ભેંસો આખા કાઠિયાવાડમાં વખણાતી, પરંતુ હાલ એ સ્થિતિ જરા પણ રહી નથી. સારાં ૫-૬ ઢોરો પણ ભેગાં કરવાં હોય તો તે એક ગામમાં મળી આવવાં અશક્ય થતું જાય છે. કાઠિયાવાડના દેશી રાજાઓને ગોસંવર્ધનનું કાર્ય ઉપાડી લેવા આપ પ્રેરશો એવી આશા રાખું છું.”

આ કાગળ મુખ્યત્વે રાજાઓએ ને તેમના અમલદારોએ વિચારવા યોગ્ય છે. ઢોરરક્ષાના જે ઉપાયો આમાં બતાવ્યા

છે તે જુદી જુદી દીતે આ પત્રમાં ચર્ચાઈ ગયા છે. પણ કાઠિયાવાડને જ એંગે ત્યાંના અનુભવીએ તે જણાવ્યા છે તેથી તેમને અહીં રજૂ કરું છું. કાઠિયાવાડનાં ગાયબળદ એક વેળા પ્રખ્યાત હતાં. તે આજે કસાઈધર ચાહ્યાં જમ, તે આજે આર્થિક દૃષ્ટિએ બોળરૂપ ગણાય, એ કાઠિયાવાડના પ્રત્યેક રાજ્યને સારુ શરમાવાની વાત છે.

આ સુધારામાં નથી બહુ પૈસાની જરૂર, નથી મોટા સાહસની જરૂર, કેવળ આજસ મૂકવાની અને મોટી રાજદરબારી ખટપટોમાંથી થોડી કુરસદ મેળવવાની વાત છે. નકામા આખલાને ખસી કરવા, ઢોરના ચારાને પદ્ધતિસર કરવો, એ કંઈ મહા પ્રયાસનું કામ નથી. રાજ્યોએ થોડી શિષ્યવૃત્તિ આપી કેટલાક વિશારદોને તૈયાર કરવા જોઈએ. દરમ્યાન જે મળે તેની મદદ લઈ કામ કરવું જોઈએ.

પાંજરાપોળોના મુખીઓએ પણ ઉપરની સૂચનાઓ ધ્યાનમાં લેવા યોગ્ય છે. અપંગ ઢોરોને અવશ્ય પાળવાં જોઈએ, પણ સાજાંતાજાં ઢોરોને કતલખાને જતાં અટકાવવાની આવશ્યકતા હજાર ગણી વધારે છે.

તા. ૪-૩-૨૮

૨

કાઠિયાવાડના એક અનુભવી ગોસેવક લખે છે :

“ગોવર્ધનનો સવાલ કેટલો ગંભીર તથા વિકટ છે તે આપથી અજણું નથી. ગાયો વિષેના પ્રશ્નોનો ઉકેલ કરવાના પ્રયત્ન કરવા માટે આશ્રમમાં ગોશાળા પણ ચલાવવામાં આવે છે. પરંતુ આશ્રમનું ક્ષેત્ર બહુ જ મર્યાદિત ગણી શકાય.

“જૂનાગઢ, મોરબી, ભાવનગર, પોરબંદર જેવાં રાજ્યો-
માંનાં બધાં નહિ તો એક પણ સંસ્થાન જે આ પ્રશ્નના
હિકલ માટે અમુક નક્કી થોજના ઘડી તે પ્રમાણે ૧૦-૨૦
વર્ષો સુધી કામ ચાલુ રાખે, તો તેટલા વખતમાં ઘણું
વ્યવસ્થિત કાર્ય થઈ શકશે, અને એનું સારું પરિણામ જોયા
પછી બીજાં સંસ્થાનો પણ એવું કાર્ય કરવા પ્રેરાશે.
અત્યારે રચનાત્મક કાર્યક્રમમાં નીચે મુજબ કામ કરવાની
ઘણી જરૂર છે એમ મને લાગે છે:

૧. સારી ઓલાદના ખૂંટ તથા પાડા ઉત્પન્ન કરવા
માટે એક બે આદર્શ ગોશાળા સ્થાપવી. ગોશાળા પોતાના
ઉત્પન્નમાં નબ્બે તેમ કરવા તરફ ખાસ ધ્યાન અપાવું જોઈએ.

૨. રેઢિયાળ આખલા પકડી, ખસી કરી કામે લગાડવા.
બીજા રેઢા આખલા ઉત્પન્ન ન થાય તેટલા માટે બધા
વાછડાએને (ખૂંટ રાખવા લાયક સારા વાછડા હોય તે
સિવાયના) તે બે વર્ષના થાય તે પહેલાં જ ખસી કરાવવાની
કાયદાથી ફરજ પાડવી.

૩. દરેક ગામડે સારા ખૂંટ પાડા રાખવાની વ્યવસ્થા
કરવી.

૪. દર વર્ષે ઢોરોનાં પ્રદર્શનો ભરાવી સંસ્થાનમાં
હિજરેલાં સારાં ઢોરોને ધનામ આપવાં.

૫. દશ શેરથી વધારે દૂધ આપતી ગાયોના ધણીને
વધારે દૂધના પ્રમાણમાં ધનામો આપવાં. એવાં ઉત્તમ ઢોરોની
નોંધ રાખવી. એવાં સારાં ઢોરોના ધણીએને દુકાળ વગેરેના
વખતમાં ખાસ મદદ આપવાની વ્યવસ્થા કરવી, અને એવાં
ઢોર સંસ્થાન બહાર ન જાય તેવો બંદોબસ્ત કરવો.

૬. ગાયો, બેંસો, બળદ, વગેરે કૃષિઉપયોગી કેટલાં જનવરો દર વર્ષે સામાન્ય રોગથી મરી જાય છે તે બાબત તપાસ કરાવી તે રોગો અટકાવવાના ઉપાય યોજવા, અને રોગોના સહેલા ઇલાજો માટે સંશોધન કરાવી તે માહિતી સહેલી ભાષામાં છપાવી દરેક ગામડે મળી શકે તેમ કરવું. જનવરોની ઘણી સંખ્યા જે પ્રદેશમાં હોય ત્યાં જનવરોનાં દવાખાનાં ખોલવાં.

“કાઠિયાવાડનાં મોટાં સંસ્થાનોમાંથી એક જે સંસ્થાનો આવી રીતે કામ કરવાનું ઉપાડી લે તો તે માટે બહુ ખર્ચ કરવાની પણ જરૂર નથી. એ કામ કરવા આપશ્રી એક જે સંસ્થાનોના ઉપરી અધિકારીઓને પ્રેરશો એવી આશા રાખું છું.”

આ યોજના સારી છે, અમલ કરવા યોગ્ય છે. પણ લેખક ધારે છે એવી પ્રેરકશક્તિ મારામાં હોય તો કાઠિયાવાડનાં બધાં રાજ્યોને આદર્શ ગોસેવા કરતાં કરી મૂકું. પણ જેમ પ્રજાને તેમ જ રાજ્યોને રચનાત્મક કાર્ય બહુ નથી રુચતું. વળી રાજ્યો ધનસંચય કરવા અધીરાં ન બને ને ધાતકી રિવાજોની સામે થાય તથા લોકમત ફેળવે તો આવાં કામોનો ઉકેલ વહેલો આવે. રાષ્ટ્રીય શાળાઓમાં આવા પ્રશ્નોના અભ્યાસમાં વિદ્યાર્થીઓને રોકવા જોઈએ. શિક્ષિત સમાજનો સંબંધ જ્યારે ગામડાંની સાથે બંધાશે ત્યારે આવા પ્રશ્નોનો નિવેડો થવામાં ઓછી મુશ્કેલી આવશે.

વાધરી માટે ભેંસ

ઘાટકોપર સાર્વજનિક જીવહયાખાતાના ઉપપ્રમુખ શ્રી. નગીનદાસ અમૂલખરાય નીચે પ્રમાણે કાગળ લખે છે :

“ આ સાથે મુંબઈની મ્યુનિસિપાલિટીના પ્રમુખ સાહેબને લખેલા કાગળો અને તેને લગતા બીજા કાગળો મોકલ્યા છે. તે ઉપરથી આપને ખાતરી થશે કે વાંદરા અને દુરવાનાં કતલખાનાંમાં દર વર્ષે આશરે ૨૦,૦૦૦ ભેંસો કપાય છે અને તેનાં ૨૦,૦૦૦ બચ્ચાં બૂખે ને તરસે મરી જાય છે. આ માંસનો ઉપયોગ મુંબઈમાં નથી તે કંટાળ મરચન્ટ્સ એસોસિયેશનના સેક્રેટરીના કાગળ ઉપરથી જણાશે. ફક્ત મારકેટના ખાલી પડી રહેતા રેટોલની દર ત્રણ માસે રૂ. ૮૦ની ભાડાની આવક ખોટી ન થાય એટલા માટે જ રોજની ૧૦ ભેંસો વધારે કાપવાનું લાઇસન્સ આપવાની મારકેટ સુપરિન્ટેન્ડન્ટ ગોઠવણ કરી છે. દર ભેંસ કપાયે રૂ. ૧૫ લેખે આશરે ત્રણ લાખ રૂપિયાની દર વરસે મુંબઈ મ્યુનિસિપાલિટી આવક કરે છે. માંસાહારીઓને આ માંસ ખપતું નથી. માંસના વેપારીઓ ક્યારનાયે પાયમાલ થઈ ગયેલા છે. મુંબઈના લોકોને દરરોજના રૂ. ૬૦,૦૦૦ એ લેખે એક વરસમાં બે કરોડ અને વીસ લાખનું નુકસાન ૨૫ વરસ પહેલાં થતું તેના કરતાં વધારે થાય છે માંસ વાપરનારાઓને સને ૧૯૦૩ કરતાં એક વરસના હાલ રૂપિયા સોળ લાખનું વધારે નુકસાન થાય છે.

“ દેશનાં દુધાળાં ઢોરોનો બન્ને તરફથી નાશ થતો જાય છે. હોલંડ હિંદુસ્તાનના ગામડે ગામડે કંઠેહું દૂધ પૂરું પાડવાની ગોઠવણ કરી કહ્યું છે. મુંબઈમાં દૂધની મેંધવારીને લીધે બાળમરણનું પ્રમાણ

વધતું જાય છે, છતાં મુંબઈની બુદ્ધિમાન અને ધનવાન પ્રજા જેવું દૂધ વાપરે છે તેની તથા તેનાં બચ્ચાંની શી વલે થાય છે તેનો ઘટતો બંદોબસ્ત કરવા જત્રત થતી નથી. મુંબઈ શહેરની વચમાંથી તમેલા દૂર કરી મુંબઈ બહાર પરામાં લઈ જવામાં નહિ આવે ત્યાં સુધી બચ્ચાં બચનાર નથી. મુંબઈની પ્રતિનિધિરૂપ હિંદુસ્તાનની મોટામાં મોટી મ્યુનિસિપાલિટી બહારથી જનવરો મંગાવી કતલ કરી આખા દેશના શાપ અને કલંક વહેારી લે છે. પરંતુ ૩૬૦નો એક તમેલા એવા ફક્ત ૧૦૦ તમેલા, દરેક ૪૦૦ એકર જમીનની અંદર કરવા, મુંબઈની પ્રજા અગર મ્યુનિસિપાલિટી કોશિશ કરતી નથી. ઘાટકોપર સાર્વજનિક જીવદયાખાતું હાલમાં કંઈક અંશે એક તમેલા જેટલું કામ કરી રહ્યું છે. ખારડોલીના વીર ખેડુતો તેમના સ્વરાજ્ય આગ્રમ દ્વારા આ સંસ્થા મારફત દૂધથી ઊતરી ગયેલી ૨૦૦ ભેંસો લઈ જઈ ગુજરાતનું સાધન વધારવા મહેનત કરી રહ્યા છે; અને જે ભેંસો મુંબઈથી ત્યાં ગઈ છે તે ભેંસો નમૂનેદાર અને ધણી જ સરસ તેમને માલુમ પડી છે. છતાં મુંબઈ મ્યુનિસિપાલિટી ફરીને વિચાર્ય તેવાં આ જનવરોનું રક્ષણ કરવાને બદલે ભક્ષણ કરી રહી છે.....”

ઉપરના કાગળમાં જે કાગળોનો ઉલ્લેખ છે તે હું વાંચી ગયો છું. મને લાગે છે તેમ વાંચનારને પણ લાગશે કે, મ્યુનિસિપાલિટી વાધરીને સારુ ભેંસને મારી રહી છે. જે ભેંસનું માંસ કોઈ ખાતા નથી તે ભેંસની કતલ કરવી એ કેવળ અંધેર ગણાય. અને આવું અંધેર મુંબઈના શહેરીઓ સહન કરી રહ્યા છે એ આશ્ચર્યની વાત છે. આ પ્રશ્ન કેવળ હિંદુનો જ નથી, પણ મુસલમાન, પારસી, ખ્રિસ્તી, ચહૂદી, શહેરીમાત્રનો છે; વળી એ કેવળ જીવદયાખાતાનો નથી, પણ પ્રજાના કલ્યાણનો છે, બચ્ચાંની તંદુરસ્તીનો છે. એક તરફથી દેશની ગરીબાઈ વધતી જાય છે, ત્યારે બીજી તરફથી દેશનું પશુપત્ન શહેરીઓની બેદરકારીને લીધે મુંબઈ

જેવા શહેરમાં લૂંટાઈ રહ્યું છે. કેમકે જે ગાય અથવા ભેંસ દૂધ આપવા લાયક છે તેની કતલ કરવી, અથવા તેનાં ખચ્ચાને બૂખેતરસે મરી જવા દેવાં, એ લૂંટ જ છે. અને એ લૂંટનું કારણ મ્યુનિસિપાલિટીને મળતી નજીવી આવક !

શ્રી. નગીનદાસની ગણતરી પ્રમાણે દર વર્ષે એ કરોડ અને વીસ લાખનું ઓછામાં ઓછું નુકસાન આમ વગર વિચાર્યે થતી કતલથી થાય છે. અને છેવટે જે દેશમાં પાણીની જેમ દૂધ મળવાની સગવડ હોવી જોઈએ તે દેશમાં આપણે સત્ત્વહીન પરદેશથી આવતું દૂધ પીવાનું રહ્યું. પરદેશથી આપણને દૂધ અને ઘીને નામે વેચાતું વનસ્પતિનું તેલ તાજાં દૂધઘીને અભાવે ખાતું પડે એ ઓછી શરમની વાત નથી. મુંબઈ શહેરમાં તેમ જ બીજાં શહેરોમાં કેટલીયે નકામી ધાંધળ થઈ શકે છે, પણ જીવહયામંડળો ઉપરાંત બીજા કોઈને આવી અતિશય અગત્યની આવૃત્તિમાં પોકાર કરવાનું અને અસરકારક આંદોલન કરવાનું સૂઝતું નથી.

મજકૂર કાગળમાં સૂચવેલું છે તે પ્રમાણે આ વ્યાધિનો ઉપાય સરળ અને સહેલો છે. તમેલા બહાર રખાય, અને વિશેષે મુંબઈને દૂધ પૂરું પાડવાનું કામ મ્યુનિસિપાલિટી ગમે તે ખર્ચે હાથ કરે, તો એક પણ ભેંસ કે ગાય વગર કારણે કતલખાનામાં ન જાય. એ એવી આશ્ચર્યની વાત છે કે, મુંબઈમાં જે ઊતરી ગયેલી ભેંસો ગણાય છે તે ભેંસોને ખારડોલીના ખેડૂતો વધાવી લે છે, અને તેમાંથી પૈસા પેદા કરવાની આશા રાખે છે ! જે ખારડોલીમાં શક્ય છે તે મુંબઈમાં અશક્ય ન હોવું જોઈએ.

એક ધાતકી રિવાજ

વીસાવદરથી એક ભાઈ લખે છે :

“ ઘણા કાળથી ‘કુંવારા’ મૃત્યુ પાછળ ‘લીલ’ પરણાવવાં-
એટલે એક વાછરડો અને એક વાછરડી બન્નેનાં લગ્ન કરવામાં આવે,
અને તેમાંના વાછરડાને ત્રિશૂળ જેવો આંક તપાવેલા સળિયાથી કરીને
કાઢી મૂકવામાં આવે એવો રિવાજ ચાલુ છે.

આ કાર્યમાં નબળા વાછરડાને યોજવામાં આવે છે. અને
મોટા થયે રખડતા ફરતા તેઓ ખેડૂતોના તૈયાર મોલાતમાં નુકસાની
ફરતાં કુહાડાના ધા ખાય છે. કાંઠાથી બાળી નાંખવાના અને
આંખમાં મરચાં ભરી મરણપ્રાય કરવાના ખેડૂતોના ક્રોધના ‘તેઓ
ભોગ થવાના દાખલાઓ મળી આવે છે, અને કેટલાક ગાડી હાંકનાર
તેમને નાથ નાંખી અસહ્ય ભાર ભરી તેમની પાસેથી ધાતકી રીતે
કામ પાલુ લે છે.

ખેતરોમાં છૂટા ફરે, નુકસાન કરે, તે પાલુ જ્યાં સુધી એ
આંકેલા પ્રત્યે ધર્મની દૃષ્ટિએ જોઈ કોઈ તેને કંઈ ન મારે એવો
ધર્મીંડર પુરાતન કાળમાં હતો ત્યાં સુધી એ આંકવાની પદ્ધતિ કદી
ડીક મનાતી હશે; પરંતુ હાલના ખેતીકાર અત્યારના યોગદાર

સંજોગોમાં એ નુકસાની સહન ન કરી એવા આંકેલ આપેલા તો શું પણ ગાયોને પણ તેવા ઘા કરી ધાતકીપણું ગુનરવામાં આવકો ખાતા નથી.

એ રખડતા ખૂંટો નખળી જ આલાદ આપે એટલે ગોધન ઓછું થવું જાય છે.

ખેડૂતોને એવા વાછરડા પાળવા ઇચ્છા થતી નથી, કારણ સૌને બળદ જોઈએ. ધરના પાળેલા વાછરડાને ખસી કરવામાં પાપ લાગે એવી માન્યતા હોય છે, એટલે ખેડૂતો ગોપાલન કરતા નથી.

આ લીલ પરણાવવાની પ્રથા વિષે કંઈ ન લખો ?”

આ કાગળમાં જણાવેલી પ્રથા વિષે મારે મારું અગ્નિ કબૂલ કરવું જોઈએ. એવી પ્રથા જ્યાં હોય ત્યાં બંધ થવી જોઈએ એ તો સ્પષ્ટ છે. ઢોરઉછેરના આપણા અગ્નિમાં વહેમો ભળ્યા છે તેથી તે કામ બેવડું અધરું થઈ પડ્યું છે. પ્રત્યેક ગામમાં ડાહ્યા લોકો હોય છે. પ્રજાસુખનો સંગ્રહ કેમ થાય એ પ્રશ્નની ત્રીજીવટથી તપાસ કરવા જેટલી તેમને કુરસદ નથી.

ગોસંવર્ધનનું કામ લાખોની કમાણી કરાવનારું નથી, પણ આરંભમાં ખર્ચ કરાવનારું તો છે જ એમ તેઓ જાણે છે. એટલે તેમાં રસ કોણ ઉત્પન્ન કરાવી શકે ? છતાં મજદૂર યોજના* રાજા પ્રજા ઉભયને સમજવા અને વિચારવા યોગ્ય છે, તેથી ધણા માસ લગી મારા દફતરમાં રાખ્યા પછી આજે ‘નવજીવન’ને પાને ચઢાવવાનું સાહસ કર્યું છે.

તા. ૨૫-૧૧-૨૮

* કાઠિયાવાડનાં ઢોર ભાગ ૨ (પા. ૧૦૪) એ લેખ જુઓ.

‘પેટ કરાવે વેઠ’

એક પાટીદાર લખે છે :

“હું પાટીદાર છું. મુંબઈ મ્યુનિસિપાલિટી તરફથી સેનિટરી ઇન્સ્પેક્ટરનો ૬ મહિનાનો અભ્યાસક્રમ છે તે માટે હું આવ્યો છું. ફી ધણી જ ભારે છે : રૂા. ૨૦૦.

અમને જોવા માટે બધી જુદી જુદી જગ્યાએ લઈ જવામાં આવે છે. એ મુજબ તા. ૨૪મીએ રાત્રે ‘આર્થર રોડ’ ઉપરના બૂંડના કતલખાનામાં અમને ૧૦૬ વિદ્યાર્થીઓને લઈ જવામાં આવેલા. ત્યાં બૂંડને (ડુકરને) મારવામાં આવે છે. તેનું મોઢું દોરાથી બાંધી લઈ ગળા ઉપર છરા ફેરવવામાં આવે છે. ૧૫-૨૦ મિનિટમાં તેનો જીવ જતો રહે છે. બૂંડ દીઠ રૂા. ૧ મ્યુનિસિપાલિટીને મળે છે. આ જોઈ મને તથા અન્ય વિદ્યાર્થીઓને ઘણો આઘાત થયેલો. બીજો દિવસે તા. ૨૫મીએ અમને ‘વાંદરા કતલખાને’ લઈ જવામાં આવેલા. ત્યાં જતાં જ નિર્દોષ પશુઓનાં દયામણાં મુખ જોવા મળેલાં. માર્કેટ સુપરિન્ટેન્ડન્ટ મિ. ફ્લેન્ડર નામના અંગ્રેજ પણ સાથે હતા. રોજની આશરે ૧૧૪ની કતલ (ગાયો તથા બળદ મળી) કરવામાં આવે છે; આમાં ૬૦ ગાયો હોય છે. આપની ટીકાને લઈ બેંસો તો ઓછી થઈ જણાય છે. ૩૩ બેંસો તથા ૧૫૦૦ થી ૨૦૦૦ ઘેટાંબકરાં કપાય છે. ત્યાંના વેટરીનરી સર્જનને મેં આ વિષે થોડા પ્રશ્નો પૂછ્યા. અહીં લાવવામાં આવતાં દોરોમાં ઘણાં

તો બહુ જ તંદુરસ્ત હોય છે. ભેંસો તો બારડોલી મોકલવામાં આવી છે તેના કરતાં પણ વધારે સારી હોય છે.

મ્યુનિસિપાલિટી ગાય દીઠ રૂ. ૧-૮-૦ લે છે અને ભેંસ દીઠ રૂ. ૧૫-૦-૦ લે છે. ભેંસની મુકરર સંખ્યા ૩૩થી વધુ ન મરાય. ગાય, બળદ, ઘેટાં, બકરાં, વગેરે તો જોઈએ એટલાં મારી શકાય.

વેટરીનરી સર્જનને મેં ‘પૂછ્યું’ : ‘સાહેબ, જે આપણે જન્માવી નથી શકતા તે આપણે કેવી રીતે મારી શકીએ?’ જવાબમાં તેમણે કહ્યું : ‘જે આ પ્રમાણે કતલ ન કરવામાં આવે તો ઠોરની સંખ્યા વધી જાય, માટે આ પ્રમાણે થવું જ જોઈએ, નહિ તો કુદરતી રીતે કંઈક રોગચાળો ફાટી નીકળવાથી આપોઆપ જ મરી જાય.’ આ દલીલ મને બહુ જ લાક્ષી લાગી. મેં જવાબ આપ્યો : ‘એ પ્રમાણે હોય તો મનુષ્યની સંખ્યા પણ વધી જવા સંભવ રહે છે, તો મનુષ્યનું કતલખાનું કેમ નથી ખોલાવું?’ આખરે તેમણે આ બધું પેટ કરાવે છે એમ કહી પડવું મૂક્યું.

ઠોરના ચાર પગ બાંધી દે છે; અને પછી એક જણ ડોક અમળાવી રાખે છે, બીજો છૂરી વડે શ્વાસનળી કાપી નાંખે છે. આમ કરવા છતાં એ ૧૦-૨૦ મિનિટ પછી જ મૃત્યુ પામે છે. આમાં તેના જીવાત્માને ધણું જ દુઃખ થાય છે એ હું જોઈ શક્યો હતો.”

આ કાગળ લખવાનો હેતુ વાંચનારના મનમાં ગાયભેંસાદિ વિષે દયા ઉપજાવવાનો છે. એ શુદ્ધ હેતુ છે. પણ મારી ઉપર આ કાગળની જુદી જ અસર થઈ છે. ગાયભેંસની આવી નિર્દય કતલ સાંખ્યા કાળથી ચાલતી આવે છે. સુંબઝના હિંદુમુસલમાન તેના સાક્ષી છે એટલું જ નહિ, પણ તેઓ આ ધોર હિંસામાં ભાગ લેનારા છે. અહીં સાંકડા ધર્મનો પ્રશ્ન નથી, વ્યાપક ધર્મનો ક્ષય થઈ રહ્યો છે. માંસાહારી પણ દયા રાખી શકે છે એવા અનેક

દાખલાઓ પ્રતિહાસમાંથી મળી રહે છે. પણ જે જનવરોનું માંસ ખાય છે તેમના પ્રત્યે માંસાહારી રાખી શકે એટલી દયા તો તેઓ રાખી શકે છે. પશ્ચિમનાં કતલખાનાં આ દષ્ટિએ નમૂનેદાર હોય છે. ત્યાં ઢોરોનું મૃત્યુ તત્ક્ષણ થાય, તેમને ઓછામાં ઓછું દુઃખ થાય, એવા નવા ઉપાયો રોજ શોધાય છે ને તેમનો ઉપયોગ થાય છે. માંસનો સર્વથા ત્યાગ એ તો ઉત્તમ દયા છે જ. પણ જે તે ત્યાગ કરવા તૈયાર ન હોય તે ઢોરોનું દુઃખ ઓછું તો કરે જ. આ વસ્તુ હિંદુસ્તાનનાં કતલખાનાંમાં નથી જેવામાં આવતી.

પણ મજદૂર કામળ ઉપરથી મને તો શિક્ષા બેનારા વિદ્યાર્થીઓ વિષે વિચાર આવ્યો. તેઓ પરોપકારની દષ્ટિએ નહિ પણ કેવળ આર્થિક દષ્ટિએ, સારી નોકરી મળે એ આશાએ, ૬ માસના રૂા. ૨૦૦ની ભારે પ્રી ભરે છે. શું આવા ધંધા કર્યા વિના પેટ નહિ ભરાતું હોય? ભણેલાગણેલા માણસો આવા ધંધા મારફતે પોતાની આજીવિકા શોધે એટલે આવાં કતલખાનાંમાં ન સુધારો થાય, ન તે બંધ થાય. પેટ ભરવાનાં સાધનોનો નિશ્ચય પણ મનુષ્યે નૈતિક દષ્ટિએ કરવો જોઈએ. જે તે રસ્તે દ્રવ્ય મળે તે રસ્તે તે એકદું કરવાની અનીતિના પાશમાંથી આ કામળ લખનાર જેવા ભણેલામણેલાઓએ તો મુક્ત રહેવું જોઈએ. આ કામળ લખનારે સારો અભ્યાસ કર્યો છે, સંસ્કાર સારા પામેલ છે, અને તેમનામાં નીતિની દષ્ટિએ ધંધાની પસંદગી કરવા પૂરતી બુદ્ધિ છે. આ બુદ્ધિનો તે અને તેમના જેવા મુવકો ઉપયોગ કરે એ ઇષ્ટ છે.

જો સે વા

વિભાગ ૨ ને

પરોપકારમૂર્તિ

શ્રીમદ્ ભગવદ્ગીતાના નવમા અધ્યાયમાં ભગવાન પોતાના ભક્તોને કોલ આપીને કહે છે કે, ‘અતિશય દુરાચારી માણસ પણ મને ભજને ધર્માત્મા થઈ શકે છે અને શાંતિ પામે છે, અને ‘પાપયોનિ’ હોય એવાં પણ મારો આશ્રય લઈને ‘પરાગતિ’ને પામે છે.’ આ ‘પાપયોનિ’ની વ્યાખ્યા ગીતાજીમાં નથી આપી. એમાં ‘સ્ત્રીઓ, વૈશ્ય અને શૂદ્રો’ આવી જાય, અથવા પશુપંખી આવી જાય એવા એ અભિપ્રાય છે. કયો અર્થ સાચો છે એ ચર્ચવાનું અહીં પ્રયોજન નથી. પણ ‘પાપયોનિ’માં પશુપંખી આવતાં હોય તો આશ્ચર્ય નહિ, કારણ ગળેંદ્ર આદિનો મોક્ષ સુપ્રસિદ્ધ છે. અને જે પશુઓમાં પ્રેમની શક્તિ હોય, અને ત્યાગની શક્તિ હોય — અને આપણે અનુભવે જાણીએ

છીએ કે એ બંને શક્તિ તેમનામાં છે — તો તેમને ‘પરાગતિ’ મળવાનો સંભવ શા સારુ ન હોય ? ગમે તેમ હોય, પણ બેંગલોર ડેરીની ‘જલ’ નામની (જેનું વર્ણન ગાંધીજીની બેંગલોરયાત્રા દરમ્યાન એ વર્ષ ઉપર ‘નવજીવન’માં કરવામાં આવ્યું હતું તે.) પરોપકારી ગાયના અવસાનની નોંધ લેતાં આ વિચારો સહેજે આવે છે; અને એ ગોમાતાના જીવનનો વિચાર કરતાં એમ થાય છે કે, જે સાધુ અને પરોપકારી જીવન જીવવું એ જ ઈશ્વરસ્મરણ હોય તો એ ગોમાતા અનેક નામધારી મનુષ્યો કરતાં ‘પરાગતિ’ની વિશેષ અધિકારી હતી.

આરમા અધ્યાયમાં ભગવાને પોતાના ભક્તનાં જે લક્ષણો ગણાવ્યાં છે તેમાં એક આ છે : ‘યસ્માન્નોદ્વિજત લોકો લોકાન્નોદ્વિજતે ચ યઃ । જેનાથી લોકો ઉદ્દેગ નથી પામતા, જે લોકોથી ઉદ્દેગ નથી પામતો.’ આ વચન બેંગલોર ડેરીની વિદેહ ગોમાતાને વિશે અક્ષરશઃ સાચું હતું. જીવનમાં એણે કદી કોઈની સામે માથું નથી ઊગામ્યું. બાળકો સુખે એના આંચળ ખેંચે અને એના ઉપર ખેસે. પૂનાની ખેતીવાડી કોલેજના હસ્તલિખિત કૃષિવિજ્ઞાન માસિકના છેલ્લા અંકમાં ભાઈ નગીનભાઈ જાનીએ આ કરુણામૂર્તિ વિશે એક લેખ લખ્યો છે. તેમાં આપેલી હકીકત ઉપરથી જણ્યોશે કે, રિહ્સિદ્ધિની જનની ગાયને ગોમાતા તરીકે પૂજવામાં કેટલું રહસ્ય રહેલું છે, કેટલી કૃતજ્ઞતા રહેલી છે. ગોમાતાના પૂજારીઓ કહેવાતા આપણે માટે તો આજે એ કરુણામૂર્તિ જ રહી છે, અને ભક્તજનના ઉપર જણાવેલા લક્ષણોને પૂર્વાર્ધ જ આપણે સાચો પાડીએ છીએ, કારણ ગોમાતાને ઉદ્દેગ પમાડવામાં આપણે કશી બાકી નથી રાખતા.

ગોમાતા 'જીલ'ના અવસાનની નોંધથી આપણી કૃતજ્ઞતાને નહિ તો ગોરક્ષાશુદ્ધિને ઉત્તેજન મળે, એ હેતુથી તેના જીવનનો ઇતિહાસ ભાઈ જાનીના ભેષમાંથી અહીં આપું છું: સ્કોટલેંડની એરશાયર અને પંજબની હરિયાણા એસ્ટાદના મિશ્રણનું ફળ 'જીલ' હતી. જન્મથી જ એ સૌને વહાલી થઈ પડી હતી, અને એંગલોરની ડેરીનું સૌ કોઈ એના ઉપર મુગ્ધ હતું અને પ્રેમ વર્ષાવતું. ૧૯ વર્ષનું એનું આયુષ્ય જોટલું જનતાને ઉપકારક હતું તેટલું ઘણા માનવીઓનું આયુષ્ય ઉપકારક નથી હોતું. ૧૯ વર્ષ ૬ માસના આયુષ્યમાં એ ગોમાતાએ ૧૦ વાછડી અને ૭ વાછડા આપ્યા; અને ૧૬ વર્ષ સુધી દર વર્ષે સરાસરી ૯,૫૪૪ રતલ દૂધ આપ્યું, અને ૧૭ વર્ષની તેના દૂધની સરેરાશ ૮,૯૮૩ રતલની આવે છે. ૧૭ વેતરમાંથી દર વેતરે સરાસરી ૨૯૫ દિવસ એ ભડી ગાયે દૂધ આપ્યું, એટલે પહેલા વેતરથી તે મરણ પર્વતના આયુષ્યના ૮૩ ટકા જોટલા દિવસ દૂધ આપ્યું. વધારેમાં વધારે એક વેતરમાં એનું દૂધ ૧૨,૦૦૨ રતલ, એટલે રોજની લગભગ ૪૧ રતલ દૂધની સરેરાશ આવે છે. આખા જીવનભરનું એનું દૂધ એક લાખ, ચોપન હજાર, સાતસો ઓગણસાશી રતલ હતું. સંસ્થામાં બે વાર રોગચાળા ફાટી નીકળ્યા હતા. પણ 'જીલ'ને કશી અસર થઈ નહોતી. મરવાને આગલે દિવસે થોડી માંદગી ભોગવી, પાકું ફળ ખરી પડે એમ, એણે પોતાનું પરોપકારી આયુષ્ય પૂરું કર્યું.

'જીલ'ની કેવી માવજત રાખવામાં આવી હતી એ કહેવાની જરૂર નથી. એને કોઈ ઉપદ્રવ કરતું નહિ, એટલું

જ નહિ, પણ એને ખીલે પણ બાંધવામાં આવતી નહોતી. અને ડેરીના મુખી મિ. વિલયમ સ્મિથની પાસે બે વર્ષ ઉપર એ ગાયને વિશે જ્યારે વાતો સાંભળી ત્યારે મને થયેલું કે; ગોમાતાના પૂજારી આપણે નાહકના કહેવાઈએ છીએ, ગોમાતાનો સાચો પૂજારી તો એ છે;—એટલા બધા પ્રેમ અને ઉમળકાથી મિ. સ્મિથ ‘જીલ’ની વાતો કરતા હતા! ભાઈ જાની ક્ષમે છે કે, બેંગલોર ડેરીના વિદ્યાર્થીઓ અને શિક્ષકો સૌએ ‘જીલ’ને પોતાના પ્રેમાશ્રુની છેવટની અંજલિ આપી હતી.

તા. ૨૭-૧૦-૨૬

સાચી ગોરક્ષા

ગોરક્ષા વિષે અવારનવાર જે સવાલો પુછાતા આપણે સાંભળીએ છીએ તે બતાવે છે કે હજી એ બાબતમાં ઘણો વિચારદોષ રહેલો છે. એક સવાલ તો હંમેશનો થઈ પડ્યો છે કે, ગોરક્ષાનો ધર્મ પાળવો હોય તો ગાય મારનારને ઠાર કરીને પણ તેના હાથમાંથી ગાયને છોડાવવી જોઈએ કે નહિ? થોડા જ દિવસ પર એક મિત્રે મુંબઈના કેટલાક પરોપકારી શ્રીમંતો ગોરક્ષાનું ‘પુણ્ય’ મેળવવા કેવી પડાપડી કરે છે એનું રમૂજ વર્ણન આપ્યું હતું. આ પરગજુ શેઠિયાઓ મુંબઈનાં પરાંમાં આવેલાં કતલખાનાંમાં કસાઈને પૈસા આપીને તેના હાથમાંથી ગાયભેંસોને ‘બચાવવા’ પોતાના માણસોને મોકલે છે. એ માણસોને દુબળામાં દુબળાં અને નિર્માલ્ય ઢારો જ શોધી કાઢવાની સૂચના આપેલી હોય છે, જેથી ઓછામાં ઓછે મૂલ્યે વધારેમાં વધારે પુણ્ય ખરીદી શકાય. પેલા મિત્રે વર્ણન સમાપ્ત કરતાં, અધુરું રમૂજમાં અને અધુરું ગંભીરતાથી, પૂછ્યું, ‘ગોરક્ષા તે આ જ ને!’

પણ ગોરક્ષાનો એક ઉપાય કાઢના ફળદ્રુપ ભેજમાંથી નીકળ્યો છે તેની તોલે તો બીજો કાઢ નહિ આવે — એટલે

કે એના બેહુદાપણમાં. એ મહાશયની સૂચના એવી છે કે, હિંદુસ્તાનની તમામ ગાયના શરીરમાં કુક્કરની રસી દાખલ કરી દીધી હોય તો બધી ગાયો બચી જાય, કારણ મુસલમાનમાત્રને તે હરામ થઈ પડે! આ મહાન શોધ કરનારે તો પોતાના મિત્રોને પેટ પકડીને હસાવવા ખાતર જ એ સૂચના કરી હશે. પણ આ બધાં દષ્ટાંતો બતાવે છે કે, માણસો બ્યારે કોઈ સિદ્ધાંતના શુદ્ધ અક્ષરાર્થને વળગીને તત્ત્વનું ટૂંપાણું કરવા એસે છે ત્યારે તેઓ કેવી ભુલભુલામણીમાં ફસાય છે.

ગોરક્ષાનો સવાલ અતિશય અટપટો છે. અંધ-અધ્ધાળુઓ, જીવદયાવાળા, અને અર્થશાસ્ત્રીઓ પોતપોતાની દષ્ટિ પ્રમાણે તેનો જુદો જુદો રીતે વિચાર કરે છે. પણ ગોરક્ષાનો જે આદર્શ હિન્દુધર્મે કલ્પેલો છે તે અંધઅધ્ધાળુની કલ્પનાથી સાવ જુદો છે અને જીવદયા તથા અર્થશાસ્ત્ર કરતાં વિશાળ છે. એક દાખલો લઈએ : આપણા આર્થિક જીવનમાં જે સ્થાન ગાયનું છે તે જ સ્થાન આરબ દોકોના જીવનમાં ઊંટનું અને ઘોડાનું છે. કોઈ પણ આરબ તેનાં આ સાથી — ઘોડો અને ઊંટ — પ્રત્યે એવકા નીવડ્યો એવો આરોપ એનો કદામાં કદો દુસ્મન પણ એના પર નહિ મૂકે. છતાં અરબસ્તાનમાં ઊંટરક્ષા કે અશ્વરક્ષાનો આદર્શ કદી મનાયો નથી. ખીજો દાખલો લઈએ : ગ્રીક દોકો પોતાના સિક્કાઓ પર બળદની છાપ મારતા. તેમને શું ખેતીમાં બળદ ફેટલો ઉપયોગી છે એની ખબર નહિ હોય? છતાં ગ્રામીન ગ્રીક દેવતાઓની હારમાં બળદને સ્થાન કદી મળ્યું નથી.

આપણા પોતાના જમાનાની વાત કરીએ : પશ્ચિમમાં પણ ગાય ‘રિલિસિલ્લિની જનની’નું પદ વધારે ને વધારે પ્રાપ્ત કરતી જાય છે, અને દુગ્ધાલયોનું એક મોટું શાસ્ત્ર ખીલવવામાં આવ્યું છે. છતાં આપણી પાસે જે જાતનો ગોરક્ષાનો આદર્શ છે તેવો આદર્શ પશ્ચિમના લોકોએ ગ્રહણ કર્યો નથી. પશ્ચિમના દુગ્ધાલયના આદર્શ કરતાં હિંદુધર્મે કદપેસો ગોરક્ષાનો આદર્શ જુદો છે એટલું જ નહિ, પણ ચલિયોતો છે. પશ્ચિમનો આદર્શ કેવળ આર્થિક સિદ્ધાંતો પર—લાભા-લાભના વિચાર પર—રચાયેલો છે; જ્યારે હિંદુધર્મનો આદર્શ ગોરક્ષાની આર્થિક બાબતોનો પૂરતો સ્વીકાર કરે છે ખરો, પણ તે બાર મૂકે છે ગોરક્ષાના ધાર્મિક પાસા ઉપર. આપણા પોતાના તપ અને બલિદાન દ્વારા નિર્દોષ ગાયને હત્યામાંથી છોડાવવી, એ વિચાર હિંદુધર્મની ગોરક્ષાના મૂળમાં રહેલો છે. જ્યાં દુગ્ધાલયનો આદર્શ છે ત્યાં અમુક સાધન ધર્મ્ય છે કે નહિ એનો વિચાર કરવામાં નથી આવતો. સસ્તું દૂધ પૂરતું મળી શકે, અને આર્થિક દૃષ્ટિએ નકામાં લાગતાં અને વધારાનાં ઢોરોનો ખોળે વધી ન પડે એટલા માટે ગોવધનો ઉપાય પણ લેવામાં આવે છે. એથી ઊલટું, ધાર્મિક આદર્શમાં સાધન એ મુખ્ય વસ્તુ છે—સાચું જોતાં સાધન એ જ સર્વસ્વ છે. હિંદુધર્મની માન્યતા પ્રમાણે ગોરક્ષાનું રહસ્ય ગાય દયાપાત્ર છે એટલા જ માટે તેને બચાવવાના કર્મમાં જ નથી સમાઈ જતું; પછી ‘કાઈ’ પણ ઉપાયે બચાવવામાં તો કયાંથી જ હોય? પણ ગાયને બચાવવાની પાછળ જે આત્મશુદ્ધિ અને તપશ્ચર્યા રહેલી છે તેમાં ગોરક્ષાનું ખરું રહસ્ય રહેલું છે. કાલિદાસના રઘુવંશમાં

‘નંદિની-વરપ્રદાન’ની જે કથા છે તેમાં ગોરક્ષાનો આ મર્મ એટલો સ્પષ્ટ દેખાઈ આવે છે કે, એ કથા અહીં આપવી અસ્થાને નહિ ગણાય.

રઘુવંશ મહાકાવ્યને દીપાવનારાં આખ્યાનોમાં નંદિની ગાયે આપેલા વરદાનનું આખ્યાન જેટલું મનોહર તેટલું જ પવિત્ર કરનારું છે. દિલીપ રાજાને વૃદ્ધાવસ્થા છતાં સંતાન થયેલું ન હોવાથી, રાજા રાણીને લઈને વસિષ્ઠ ગુરુની સલાહ પૂછવા તેમના આશ્રમે જાય છે. ઋષિ રાજાને યાદ દેવડાવે છે કે, અજાણતાં સુરભિ કામધેનુની તારાથી એક વાર અવગ્રા થયેલી તે માટે મળેલા શાપનું તું ક્ષણ ભોગવે છે; એ શાપ સુરભિની પુત્રી નંદિનીની સેવા કરીને ધોવાય એમ છે.

રાજા સેવાપરાયણ રહેવાની પ્રતિજ્ઞા કરે છે, અને પ્રભાતથી નંદિનીની સેવામાં નિમગ્ન થાય છે. પોતાના પ્રતને અંગે અનુચરોને એ રજા આપે છે, અને પોતે અને પત્ની વનવાસનું સંયમી જીવન ગાળી ગોસેવાપરાયણ થાય છે. એ સેવાની વિગત કવિ વર્ણવે છે :

આસ્વાદવદ્भिः कवलैस्तृणानां कण्डूयनैर्दशनिवारणैश्च ।

अव्याहतैः स्वैरगतैः स तस्याः सम्राट् समाराधनतत्परोऽभूत् ॥

મીઠા ધાસના કોળિયા તેને ખવડાવતો, તેના શરીરને પંપાળતો. ડાંસ વગેરે હડાડતો, એને જ્યાં જવું હોય ત્યાં જવા દઈ, તેની જ ગતિને અનુકૂળ થઈ, છાયેષ તો મૂપત્તિરન્વગચ્છત્ તેની છાયાની પેઠે તેની સાથે સાથે રહી, તેની આરાધના કરવા લાગ્યો. રાજાના તપનો પ્રભાવ એટલો હતો અને તેનો દયાભાવ એવો વિશ્વવિજયી હતો કે,

આખી વન્ય સૃષ્ટિ મંત્રમુગ્ધ થઈ, અને ઝૂન ન સસ્ત્રવેષ્ઠધિકો
વજ્રાણે તસ્મિન્વનં ગોપ્તરિ ગાહમાને । (એ રક્ષા કરનાર રાજાએ
વનમાં પગ મૂક્યો કે તરત બળવાન પ્રાણીઓ પોતાનાથી
ઓછા બળવાનોને કનડતાં અટકી ગયાં.)

રોજ પ્રાતઃકાળે ગાયને લઈને ચરાવવા રાજા નીકળે;
તેને રાણી વળાવવા જાય; અને સાયંકાળે રાજા ગાયને લઈને
પાછા વળે ત્યારે રાણી બંનેને જોવા જાય. બંને ગોસેવા-
પરાયણ પતિપત્નીનું અને એ ધન્ય ગોમાતાનું સાયંકાળે થતું
મિલન કવિ વર્ણવે છે :

પુરસ્કૃતા વર્ત્મનિ પાર્થિવેન પ્રત્યુદ્રતા પાર્થિવધર્મપત્ન્યા ।

તદન્તરે સા વિરરાજ ધેનુર્દિનક્ષપામધ્યગતેવ સન્ધ્યા ॥

(રાજાની આગળ ચાલતી તે ગાય, તેને સામી મળવા
આવેલી રાજાની ધર્મપત્ની અને રાજાની વચ્ચે, જાણે દિન
અને રજનીની મધ્યે આવતી સંધ્યા જેવી શોભતી.)

સંધ્યાકાળે તેનું પૂજનઅર્ચન કરી, તેને દોહી, તેના
સૂતા પછી સૂતો અને ઊઠતાં પહેલાં ઊઠતો. એ પ્રમાણે
૨૧ દિવસ વીત્યા.

પછી રાજાના ભક્તિભાવની કસોટી કરવા, મુનિની
હોમધેનુ, ગંગાના એક ધોધ પાસે, કુમળું ઘાસ જેમાં ઊગી
નીકળ્યું હતું એવી આવેલી હિમાલયની ગુફામાં, પેસી ગઈ.
ગાય હિંસ પશુઓથી સુરક્ષિત છે એમ માનીને રાજા પર્વતની
શોભા નિહાળવામાં ગરકાવ થયેલો હતો, તેવામાં એક સિંહે
આવીને ગાય પર તરાપ મારી, એની રાજાને ખબર પડી
નહિ. બ્યારે ગાયનો આર્તરવ સંભળાયો ત્યારે રાજાની
નજર પાછી વળી, અને જુએ છે તો રાત્રી ગાય પર પંજો

મૂકીને કેસરી બિબો હતો ! રાજા શરમાયો અને બાથામાંથી બાણ કાઢીને સિંહ પર છોડવા નમ્ર છે ત્યાં જ એનો જમણો હાથ રહી ગયો, અને નળે મંત્રોપધિથી એનું સર્વ બાહુબળ હણાઈ ગયેલું લાગ્યું. તેની આ લાચારી જેઈ સિંહ ખડખડાટ હસી પડ્યો અને બોલ્યો, ‘હે મહીપાલ, આ વ્રથા શ્રમ શાને કરે છે ? હું સામાન્ય સિંહ નથી, પણ મહાદેવનો કિંકર કુંભોદર છું. શિવજીના પાદસ્પર્શથી પવિત્ર થયેલા મારા શરીર પર તારાં અસ્ત્ર ચાલી શકવાનાં નથી. તેથી આ વ્યર્થ પ્રયત્ન છોડી દે અને ઘેર પાછો જા. તને સોંપેલું કામ તેં કર્યું છે. તારી ગુરુભક્તિ સાબિત થઈ ચૂકી છે. જેનું રક્ષણ શસ્ત્રથી કરવું અશક્ય છે તેને બચાવતાં નિષ્ફળ જવામાં શસ્ત્રધારી ક્ષત્રિયને કંઈ જ શરમાવાનું કારણ નથી.’ આ પછી સુંદર છટાદાર શબ્દચિત્રોથી ભરેલી એક પછી એક પંક્તિમાં કવિએ રાજાના અંતરમાં ચાલતું સંશય અને અને શ્રદ્ધાનું, આશા અને નિરાશાનું, તુમુલ યુદ્ધ વર્ણવ્યું છે. ગામને બચાવવાના પહેલા જ પ્રયત્નમાં નિષ્ફળ ગયેલા રાજા દીન થઈને જવાખ આપે છે, ‘હે મૃગેન્દ્ર, હું હાલી ચાલી પણ શકતો નથી. એટલે મારું કહેવું તને હસવા જેવું બસે લાગે. પણ

ગુરોરપીદં ધનમાહિતાગ્નેનંદ્યતુરસ્તાદન્નુપેક્ષણીયમ્ ।

અગ્નિહોત્રી ગુરુની હોમધેનુ-તેનું ધન-મારી આંખ આગળ નાશ પામતી મારાથી નહિ જોવાય. તેથી તું મારા પર કૃપા કરીને મારો દેહ લે, એનાથી તારી બૂખ ભાંગ, અને મહર્ષિની આ ગાયને છોડી દે. સાંજ પડ્યે એનું નાનકડું વાહરડું બિચારું એની રાહ જોશે.’

સિંહ રાજનો નિશ્ચય ફેરવવા તેને અનેક રીતે સમજાવે છે. સાર્વભૌમ રાજ્ય, જીવાની, સુંદર શરીર, એ બધાનો વિચાર કરવાને કહે છે.

મૃતાનુકમ્પ્યા તવ ચેદિયં ગૌરેકા મહેત્ત્વસ્તિમતી ત્વદન્તે ।

જીવન્મુનઃ શશ્વદુપ્પલ્લવેભ્યઃ પ્રજાઃ પ્રજાનાથ પિતેવ પાસિ ॥

‘તું જો ભૂતદયાથી પ્રેરાયો હોય, તો તારો દેહ આપીને તું આ એક જ ગાયને બચાવીશ. પણ જો તું જીવીશ તો, હે પ્રજનાથ! તું તારી પ્રજાને પિતાની જેમ હમેશાં સંકટોમાંથી ઉગારી શકીશ.’ આગળ ચાલતાં કહે છે: ‘પણ જો તને તારા અપરાધથી કોપેલા અગ્નિ જેવા યુરુનો ડર લાગતો હોય, તો તેમને તો તું ઘડા જેવા આંચળવાળી કરોડો ગાયો આપીને શાંત કરી શકીશ.’ આ દલીલ પણ કામ લાગતી નથી.

આમ સિંહ માનતો નથી, અને ગાયની દયામણી આંખ રાજના દયાભાવ અને સેવાભાવને વધારતી જાય છે. સિંહને રાજ વધારે સમજાવે છે; પોતાનું ક્ષત્રિયપદ નિષ્કૂળ થાય છે એમ કહીને વીનવે છે; પછી એક મધુરી દલીલ વાપરે છે. કહે છે કે, ‘જેમ તું દેવદારુ વૃક્ષની શિવની આગ્રાથી રક્ષા કરે છે, તેમ જ હું મારા યુરુની આગ્રાથી આ ગાયની રક્ષા કરું છું. એટલે સેવા કરનારો તું મારો સેવાભાવ કેમ સમજતો નથી?’ આ પછી વળી એક ભવ્ય દલીલ કરે છે:

૧) કિમપ્યહિત્યસ્તત્ત્વ જેન્મતોડહં યજ્ઞઃક્ષરીરે ભવ મે દવાહ્નઃ ।

एकान्तविध्वंसिषु मद्विधानां पिण्डेष्वनास्था खलु भौतिकेषु ॥

(પણ તને એમ લાગે કે મારી હિંસા ન થઈ શકે. મારા ઉપર દયા આવતી હોય, તો શા સારુ આ નશ્વર શરીર ઉપર દયા કરે છે? મારું જે યશ:શરીર—અમર યશસ્વી મારું જે શરીર છે—તે ઉપર દયાળુ થા, અને આ નશ્વર દેહને ખાઈ તું ધરા. જે કેવળ નશ્વર પિંડ છે તેની ઉપર મારા જેવાને કશી આસ્થા કે સ્પૃહા નથી.)

આ દલીલથી સિંહ માત થાય છે અને કહે છે, ‘તથેતિ’ (તેમ થાઓ). એટલે રાજા સિંહની ક્ષુધાશાંતિને સારુ તેને ચરણે પોતાના દેહને, ‘માંસના ગોળાની જેમ’ અર્પણ કરે છે. પણ શું આશ્ચર્ય! સિંહની ઉગ્ર તરાપને બદલે આકાશમાંથી પુષ્પવૃષ્ટિ ઊધે માથે સૂતેલા રાજા પર પડે છે, અને એક ધીમે અમૃત જેવો મીઠો અવાજ સંભળાય છે, ‘હે વત્સ, ઊઠ.’ રાજા ઊઠે છે, અને જુએ છે તો સામે પોતાની જનની જેવી પેલી ગોમાતા દૂધની ધાર છોડતી ઊભેલી છે અને સિંહ અદસ્ત થઈ ગયો છે!

રાજાની સત્ત્વપરીક્ષા પૂરી થાય છે. તેના પ્રચંડ આત્મબળલિદાનનો વિજય થયો છે. નંદિની તેને કહે છે કે, ‘આ સિંહ તો મારી જ માયા હતો. એ માયા કરીને મેં તારી કસોટી કરી. ઋષિના પ્રભાવથી કાળ પોતે પણ મારા પર પ્રહાર કરવા અસમર્થ છે.’—માયાં મયોદ્ભાવ્ય પરીક્ષિતોઽસિ। રાજાની ગુરુભક્તિથી, સેવાથી અને દયાથી પ્રસન્ન થયેલી ગાય સંતાનપ્રાપ્તિ માટે ઉત્સુક રાજાને તેના માગેલો વર આપે છે, અને કહે છે,

મક્ત્યા ગુરૌ મય્યનુકમ્પયા ચ પ્રીતાસ્મિ તે પુત્ર વરં વૃણીશ્વ ।

ન કેવલાનાં પયસાં પ્રસૂતિમવેદિ માં કામદુષાં પ્રસન્નામ્ ॥

‘તારી ગુરુભક્તિ અને મારા ઉપરની દયાથી હું પ્રસન્ન થઈ છું. હે પુત્ર, તું વર માગ. હું એકલું દૂધ જ આપું છું એમ ન માનતો. હું કામઘેનું છું. પ્રસન્ન થાઉં તો ગમે તે આપી શકું છું.’

કવિએ અહીં દિલીપને સાક્ષાત્ પ્રેમમૂર્તિ ચીતર્યો છે. ગાયને બચાવવા પ્રાણાર્પણ કરવું કે કરોડો ગાયોના દાનનું પુણ્ય મેળવવું, એ ધર્મસંકટમાં પસંદગી કરતાં તેને વાર લાગતી નથી. નિઃશંકપણે તે પ્રાણાર્પણ કરવાનું પસંદ કરે છે, અને એમ કરતાં અકલ્પિત રીતે દૈવી સત્ત્વને પ્રસન્ન કરે છે. સત્યની એની અવિરત શોધને પરિણામે તેને ગોરક્ષાને સાચો માર્ગ — અહિંસાનો સંપૂર્ણ પ્રેમનો માર્ગ — જડ્યો છે. અને તે માર્ગ દ્વેતાં એને બધી રિદ્ધિસિદ્ધિ મળી રહે છે.

જે અનુભવ દિલીપને થયો તે આજે આપણને પણ થઈ શકે છે. તેની સામે જે સવાલ હોતો તે જ આપણી આગળ છે. જે ગાયની સેવા અને રક્ષાને હિંદુધર્મે પવિત્ર કર્તવ્યરૂપ માની છે, તે ગાય એટલે કેવળ એ નામનું પશુ જ સમજવાનું નથી. આપણા ધર્મગ્રંથોમાં દુઃખપીડિત ધરણીને પણ ગાયરૂપે કલ્પેલી છે; ધરણીને જ ગો નામ આપેલું છે. ન્યારે ન્યારે પૃથ્વીરૂપી ગોમાતા પાપના ભારથી ત્રાસી જાય છે ત્યારે તે શ્રીવિષ્ણુ આગળ પોકાર કરવા દોડે છે. એ ગોમાતાની સેવા એટલે દુઃખે પીડાતી સમસ્ત માનવજાતિની સેવા; ‘જેઓની કાયા કામના બોળથી ધસાર્ધ જાય છે, જે અનેક વિંટબણાઓથી પીડાય છે, થાકી જાય છે, છતાં જેમને આરામ મળતો નથી,’ એવાં બધાં માનવી ભાઈભાંડુની સેવા; દરિદ્રનારાયણની સેવા — પછી એ

દરિદ્રનારાયણ ભક્તે ઉત્કલનાં હાડપિંજરરૂપે અવતર્યા હોય, કે ઉજળિયાત કહેવાતા વર્ગોની તિરસ્કારભરી તુમાખીનો ભોગ થઈ પડેલા, અજ્ઞાન, બૂખમરા અને હાડમારીઓથી ભરેલું હીન જીવન ભોગવતા દલિત અંત્યજનોનાં શરીરોમાં અવતરી કષ્ટ અનુભવતા હોય.

આ આપણો આદર્શ છે. એ સિદ્ધ કરવાને માટે ગાયોને રસી મૂકવાની સોંઘી યુક્તિ કામ લાગે: ખરી? અથવા, જે માણસ ગાયને મારવાનો છે તેને મારી નાખીને ગાય છોડાવવાનો કે પૈસાની છોળોમાંથી થોડા પૈસા ખરચી કતલખાનામાંથી ઠોર ખરીદી લેવાનો — આ પારકાના બલિદાનનો લાભ લેવાનો રસ્તો કામ આવે ખરો? એનો સાચો રસ્તો તો દિલીપે બતાવી મૂક્યો છે. એ માર્ગ છે સંપૂર્ણ પ્રેમનો, આપભોગનો અને આત્મશુદ્ધિનો. એવા પ્રેમ આગળ અરણ્યની કુદરત પણ નરમ થઈ જાય છે, અને આખી દુનિયા તેને વશ વર્તે છે. ગોરક્ષાના આ આધ્યાત્મિક આદર્શને હિંદુધર્મે ઊંચામાં ઊંચો ધર્મ માન્યો છે, અને એટલે જ વસિષ્ઠની નંદિનીએ વરદાન આપ્યું છે :

ન કેવલાનાં પયસાં પ્રસૂતિમવેદિ માં કામદુધાં પ્રસન્નામ્ ।

‘હું એકલું દૂધ જ આપી શકું છું એમ ન માનતો. હું કામધેનું છું. પ્રસન્ન થાઉં તો ગમે તે આપી શકું છું.’

૫૦

[આ શક્તિશાળી લેખ સૌ વાંચે, અને ભારતવર્ષની ગાપૂજનો સાચો મર્મ સમજે એવી મારી ભલામણ છે.

તા. ૩૦-૬-૨૮

મે. ૧૦ ક. માંખી]

ગોરક્ષા

એક વખત એવો હતો કે જ્યારે કેટલાએક દેશમાં પિતા પોતાના પુત્રનો પૂરેપૂરો માલિક ગણાતો. પિતા પુત્રને મારી નાંખે તો કોકો કહેતા, આપણે વચમાં શા સારુ પડતું પડે ? તેનું હતું ને તેણે તોડી નાંખ્યું. આજે જો હું મારા બગીચાનું એકાદ ઝાડ કાપી નાંખું તો તેને વિષે મારો પડોશી તકરાર કરશે નહિ. સુંદર ઝાડ હું નાહક પાડી નાંખું તો તેમને બહુ તો ખોટું લાગશે, પણ તેઓ તકરાર કરવાનો હક પોતાને છે એમ નથી માનતા. રોમન કોકોમાં ઘરના ગુલામને મારી નાંખવો એ પ્રથમ ગુનો ન ગણાતો, પણ પાછળથી જેમ જેમ જીવદયા વધતી ગઈ તેમ તેમ ગુલામોને જીવવાના હકો અપાવા લાગ્યા. કોઈ ગુલામ સારો વૈદ્ય, અધ્યાપક કે રસોઢયો હોય તો તેનો વધ આખા સમાજને સાથે, અને એ રીતે સામાજિક નીતિ બંધાય કે કારીગરને મરાય નહિ. અનેક દેશના જૂના કાયદાઓમાં કારીગરોની રક્ષા વાસ્તે ખાસ નિયમો ઘડેલા છે.

આપણે ત્યાં સરકારી અધિકાર મરફતે અને સળની બીક મારફતે જીવદયાનો પ્રચાર કરવા કરતાં, ધાર્મિક પાપ-પુણ્યનો ખ્યાલ લોકોમાં ફેલાવવાની સામાજિક નીતિમત્તા સુધારવાનો પ્રયાસ થતો આવ્યો છે. વડ કે પીપળા જેવાં સાર્વજનિક ઉપયોગનાં ઝાડ કાપવાં એ પણ પાપ છે એમ મનાતું આવ્યું છે. કાશ્મીરમાં ચિનાર ઝાડને કોઈ વાઢે તો તે ભારે અયોગ્ય ગણાય છે. ચિનાર સર્વ વૃક્ષોનો રાજા છે. તેની છાયા અતિ શીતળ હોય છે. એક ચિનાર એટલે ચાર ધર્મશાળા.

બહુ પ્રાચીન કાળમાં હિંદુસ્તાનમાં એવો સમય હતો કે જ્યારે ગોવધ નિષિદ્ધ ન હતો. સર્વ પશુઓની હિંસા થતી. પણ જ્યારે આપણા ધર્મકારોના મનમાં જીવદયાનું તત્ત્વ પૂરું ઠર્યું, ત્યારે તેમણે પ્રજના મનમાં પશુઓ પ્રત્યે સમભાવ અથવા દયાભાવ ઉત્પન્ન કરવાના અનેક ઉપાયો યોજ્યા. પશુઓ પોતાના આહારને માટે સરળતા છે એમ માનનાર પ્રજાને સાર્વત્રિક જીવદયા એકાએક ગળે ઊતરે નહિ. આજે પણ આપણે તે મુશ્કેલી અનુભવીએ છીએ. તેથી ઋષિ-મુનિઓએ તપાસ્યું કે શરૂઆત ક્યાંથી થઈ શકે. બકરાં મરઘાં જેવાં પશુ, જેમનો ખોરાક એ એક જ ઉપયોગ હતો, તે તો દયાના ક્ષેત્રમાં આવવાં અશક્ય જ હતાં. ઘોડા જેવાં પ્રાણીઓનો ઉપયોગ માંસ કરતાં મજૂરીમાં વધારે થઈ શકે છે. ઘોડાના વધનો નિષેધ કરવામાં આવે તો તે કાંઈક સંભવનીય હતું.

પણ ઘોડા કરતાંયે મનુષ્યના વધારે પરિચયમાં આવેલું અને અનેક રીતે મનુષ્યોને ઉપયોગી થઈ પડતું પ્રાણી એ

તો ગાય છે. ગાયબળદના માંસ કરતાં તેમની મજૂરી વધારે ફાયદાકારક હોય છે. અને ગાય તો ઘીદૂધ આપતી હોવાથી મા વગરના બાળકની બીજી માના જેવી જ થઈ જાય છે. ગાયનો સાત્ત્વિક અને પ્રેમી સ્વભાવ, તેના દૂધની ઉપયોગિતા, બળદની મજૂરીની ખેતીમાં જરૂર, એ બધી વસ્તુઓનો વિચાર કરી આપણા સ્મૃતિકારોએ જીવદયાની શરૂઆત ગાયથી જ કરી. જીવદયાની શરૂઆત ત્યાંથી જ થઈ શકે તેમ હતી. પારકાંઓ કરતાં પોતાના દેશભાઈઓ પ્રત્યે જેમ સ્વાભાવિક રીતે પ્રેમ વધારે છૂટે છે, તેમ આપણા પરિચયમાં, આપણા જીવનમાં ઓતપ્રોત થયેલાં ગાયબળદ જેવાં જનાવરો પ્રત્યે જીવદયા ઉત્પન્ન કરવી સહેલી હોય તેમાં શી નવાઈ? ગાયના લાભ બતાવી ગાયનું રક્ષણ કરવા જતાં ગાયનું રક્ષણ થાય, પણ માણસનો સ્વાર્થ વધે; દયાભાવ, આત્મૌપમ્યભાવ જગૃત થાય નહિ. અને માણસની ઉન્નતિ તો દયાભાવમાં જ રહેલી છે. માટે આપણા સમાજ-વ્યવસ્થાપકોએ ગાયનો પ્રેમ અને ગાયનું અભિમાન આપણામાં કેળવ્યું. મનુષ્ય પ્રત્યે અહિંસાભાવ કેળવવો એ પ્રમાણમાં સહેલી વસ્તુ છે. પશુઓ પ્રત્યે તે ભાવ કેળવવો અઘરો છે એ જોઈ ગાય વિશે પૂજ્યભાવ તેમણે પેદા કર્યો, અને ગાયનું રક્ષણ કરવું એ હિંદુમાત્રનું કર્તવ્ય છે એમ નક્કી કર્યું. પણ મનુષ્યવધ કરીને ગોવધ અટકાવવો એમ તો તેમનો ઉદ્દેશ ન જ હોઈ શકે.

આપણે જબરદસ્તીથી ગોવધ અટકાવવા જઈએ, તો જૈન લોકોને જબરદસ્તીથી, બકરાનો અને મરધાનો જે વધ માતા આગળ થાય છે, તે અટકાવવાનો હક કેમ ન હોય ?

અને આમ આપણે બધે જગરદસ્તી ચલાવીશું તો પશુહિંસા કરતાંયે વધારે મનુષ્યહિંસા થઈ જવાની, અહિંસાને નામે અહિંસાધર્મની જ હિંસા થઈ જવાની.

તેથી હું એમ કહેવા નથી માગતો કે હિન્દુઓએ ગોરક્ષાનો સવાલ છોડી દેવો. આપણે ગોરક્ષા છોડી દઈએ તો હિંદુ મટી જઈએ. હિન્દુ જાતિએ ગોરક્ષાની પાછળ પોતાનું સર્વસ્વ હોમવું જોઈએ. એ આપણો વારસો છે. તેનો ત્યાગ કરીએ તો આપણે કુલાંગાર ગણાઈએ. પણ ગોરક્ષા મુસલમાનો સાથે વેર બાંધીને આપણાથી ન જ કરાય. મનુષ્યદ્રોહ કરી જીવદયા કેળવવી એ ધર્મ નથી, આવેશ છે. અત્યાર સુધી આપણે ખોટું રસ્તું જઈ આપણા મુસલમાનભાઈઓને જિંદી બનાવી મૂક્યા હતા. આ એ વર્ષમાં આપણે યોગ્ય રસ્તું કામ લીધું તેથી ગોવધ ધણો અટક્યો છે, એ આપણો પ્રત્યક્ષ અનુભવ છે.

મુસલમાનભાઈઓ ગાયના શત્રુ નથી એટલું આપણે ધ્યાનમાં રાખીશું, તો તેમની મદદથી જ આપણે અરધી દુનિયામાં ગોરક્ષા કરી શકીશું. પ્રથમ તો જો હિંદુ-મુસલમાન એક થઈને સ્વરાજ્ય અને ખિલાફત મેળવીશું, તો હિન્દુ-સ્તાનમાં ગોરા લશ્કરના આહારને અર્થે જે પાર વગરની જોહત્યા થાય છે તે પોતાની મેળે અટકી જશે..... કેઈના ધાર્મિક રીતરિવાજોમાં આપણે પરાણે ફેરફાર ન જ કરી શકીએ. તે તે ધર્મના ધર્મગુરુઓની ધાર્મિકતા ઉપર જ શ્રદ્ધા રાખવી જોઈએ. જે ઇસ્લામે સાત બકરાંને બદલે એક ગાયની કુરબાની કબૂલ રાખી છે તે ગોરક્ષાનો રસ્તો શોધી કાઢી ન જ શકે એમ નથી. પણ એ રસ્તો ઇસ્લામના

ધર્મગુરુઓ જ અંતરની પ્રેરણાથી નક્કી કરે. આપણે આપણી ઢબે ધાર્મિક આજ્ઞા અને જીવદયાનો મેળ અનેક ઠેકાણે એસાડયો છે. શક્તિ-ઉપાસનામાં જ્યાં પશુના બલિદાનનું વિધાન છે ત્યાં આપણે અડદના લોટનું પશુ બનાવીને અથવા કાળું વધેરીને કામ ચલાવીએ છીએ. મનુષ્યમાત્રના હૃદયમાં પરમાત્માએ જીવદયા સરજેલી છે જ. તે જેમ જેમ વધે તેમ તેમ પશુરક્ષાના માર્ગ પોતાની મેળે ખૂલશે. જીવદયા ધર્મવિરુદ્ધ છે એમ કોઈ ધર્મ કહેતો નથી. આપણે ધીરજ રાખીએ અને પોતે જીવદયા કેળવીએ એ જ સૌથી પ્રથમ જરૂરનું છે.

તા. ૧૦-૬-૨૨

દત્તાત્રેય બાલકૃષ્ણ ઠાણેલકર

ગોરક્ષા : વૈશ્યકર્મ

મારક્ષા કરીને ગાયનું રક્ષણ કરવું એવી ધર્મની આજ્ઞા નથી એમ લાગે છે. બ્રાહ્મણ પોતાના તપ વડે ગાયનું રક્ષણ કરે. ક્ષત્રિય દિલીપ રાજાની પેઠે પોતાનું બલિદાન આપી રક્ષણ કરે. પણ ગોરક્ષાનું કર્તવ્ય ધર્મશાસ્ત્રે વૈશ્યકર્મ તરીકે જ બતાવ્યું છે : વૈશ્યકર્મ સ્વભાવજમ્ ।

આજની પરિસ્થિતિમાં એમ ન કહેવાય કે વૈશ્ય ભોંકા જ ગાયનું રક્ષણ કરે; પણ પશુઓનું રક્ષણ વૈશ્ય હોયે જ કરવું જોઈએ એવો ઉપરના વચનનો અર્થ થાય છે. આખો સમાજ ગાયબળદનો એક રાષ્ટ્રીય ટ્રસ્ટ કરે અને ગાયોને પોતાના તાબામાં લઈ એમનું રક્ષણ કરે એ જ એક ધર્મ્ય માર્ગ છે. ગોરક્ષા એ બીજાઓનું કામ નથી, વૈશ્યોનું જ કામ છે. વૈશ્યો ગોરક્ષા કરે ત્યાં સુધી બીજા એમાં ન પડે, એમ મનુએ પોતાની સ્મૃતિમાં સ્પષ્ટ કહ્યું છે. આજે એનો અર્થ એમ કરીએ કે, વૈશ્ય હોયે ગોરક્ષા થાય ત્યાં સુધી બીજાં સાધનો ન જ વાપરવાં. વૈશ્યની કુનેહથી જ ગોરક્ષા થઈ શકે એમ છે.

આ રહ્યું મનુ ભગવાનનું વચન : પ્રજાપતિર્હિ વૈશ્યાય સૃષ્ટ્વા પરિદદે પશુન । [અ. ૧ શ્લો. ૩૨૭]

(વિધાતાએ પશુઓને પેદા કરીને તેમને રક્ષણને માટે વૈશ્યોને સુપ્રત કર્યાં છે.) માટે વૈશ્યે વાર્તાયાં નિત્યયુક્તઃ સ્વાત્ પશુતાં ચૈવ રક્ષણે । [૧. ૩૨૬]

વૈશ્યે કૃષિ, ગોરક્ષા અને વાણિજ્યમાં હમેશ મશગૂલ રહેવું અને વિશેષતઃ પશુઓના રક્ષણમાં. બીજી રીતે આજીવિકા અને ધનપ્રાપ્તિ ઉત્તમ થતી હોય તોપણ વૈશ્યોએ ગોરક્ષામાં એદરકાર ન જ થવું ઘટે. અને જ્યાં સુધી વૈશ્યો પશુરક્ષણ કરવા તૈયાર છે ત્યાં સુધી બીજાઓએ એમાં ન જ પડવું જોઈએ.

न च वैश्यस्य कामः स्यात् “न रक्षेयं पशून्” इति ।

વૈશ્યે વેચ્છતિ નાન્યેન રક્ષિતવ્યાઃ કર્થચન ॥ [૧. ૩૨૮]

(ખેતી વગેરેમાં ઉત્તમ કમાણી થતી હોય તોપણ) વૈશ્યે ‘પશુનું રક્ષણ હું ન કરું’ એવો ખ્યાલ ન કરવો. એણે જરૂર પશુનું રક્ષણ કરવું જ જોઈએ. અને જ્યાં સુધી વૈશ્ય આ કર્તવ્ય પાર પાડવાની ઇચ્છા રાખતો હોય ત્યાં સુધી બીજાઓએ એમાં ન પડવું.

આના પછી મનુ ભગવાને વૈશ્ય કોડેએ કઈ કઈ વિદ્યાઓ જાણવી જોઈએ એનું મહત્વનું વર્ણન આપ્યું છે. આજના યુગમાં પણ એ બધી વિદ્યાઓ મહત્વની ગણાશે. તેમાં પશુનાં પરિવર્ધનમ્ (cattle breeding) પશુપાલનને સ્થાન છે. એનો અર્થ ટીકાકારે નીચે પ્રમાણે કયો છે :

अस्मिन् देशे, काले, अनेन च तृण-उदकयवादिना पशवो वर्धन्ते अनेन क्षीयन्ते इति एतद् अपि जानीयात् ।

ઢોરઉછેર માટે અમુક સ્થળ, અમુક મોસમ તેમ જ અમુક જાતનું ઘાસ, પાણી, અનાજ વગેરે અનુકૂળ છે. તેથી ઢોર પુખ્ત થાય છે, સુધરે છે અને વધે છે તેમ જ અમુક સંજોગોમાં ઢોર નળળાં પડે છે, વણસી જાય છે એ બધું જાણવું જોઈએ.

આપણાં આશ્રિતો

આપણા ધર્મમાં વૃત્તિચ્છેદનું પાપ વધ જેટલું જ ગણેલું છે. વૃત્તિ એટલે આજીવિકાનું સાધન. વૃત્તિચ્છેદ એટલે કોઈની આજીવિકાનું શુદ્ધ સાધન તોડી એને અસહાય બનાવવો તે. દરેક પ્રાણી એની વૃત્તિ સાથે જન્મેલો છે. તેથી જ એ કોઈના પર ભારરૂપ નથી થતો. કામ નાનું હોય કે મોટું હોય, હળવું હોય કે અધરું હોય; ન્યાં સુધી વ્યક્તિ પોતાનું કામ કર્યા કરે ત્યાં સુધી એનો ભાર ઉપાડવો એ કુદરતને માટે અથવા સમાજને માટે અધરું નથી. મજૂર મજૂરી કરે ત્યાં સુધી એ બાદશાહ છે. એને કોઈનો ડર નથી, કશાની ઢિકર નથી. મજૂરીનો ઝરો વહ્યાં કરે ત્યાં સુધી એની આજીવિકા એને માટે તૈયાર છે જ.

સમાજે પોતાની હાજતો નક્કી કરી, તે તે હાજતો પૂરી પાડનાર વર્ગો તૈયાર કરેલા છે. એ વર્ગ ન્યાં સુધી સમાજે ચીંધેલું કામ કરવા રાજી છે ત્યાં સુધી એને પોપણ આપવા સમાજ બંધાયેલો છે જ. કુદરતનો કાનૂન જુદો છે. માનવી સમાજનો કાનૂન જુદો છે. કુદરતનો ન્યાય અચૂક છે પણ અકળ છે. માણસ હૃદયધર્મથી બંધાયેલો છે, દીર્ઘદષ્ટિથી કેળવાયેલો છે, પરસ્પરાવલંબનથી પુષ્ટ થયો

છે. એનો જીવનધર્મ વિશેષ છે. પશુઓ પણ અસહાય બાળકોની રક્ષા કરે છે અને તેમને કેળવે છે. માણસ એટલું કરે તો તેમાં શી નવાઈ? ન કરે તો આશ્ચર્ય. બાળકોના રક્ષણ અને શિક્ષણમાં જેટલો પ્રેમ રહ્યો છે એટલો જ દીર્ઘ સ્વાર્થ પણ રહ્યો છે. પશુઓમાં માંદાંઓની માવજત છે, નથી એમ નથી. પણ તે અમુક હદ સુધી જ. માણસે પોતાના કૃત્રિમ જીવનથી જેમ રોગો વધાર્યા છે, તેમ માંદાંઓનું પ્રતિપાલન કરવું, દવાપાણી કરીને એમને સાજાં કરવાં, બની શકે તેટલું એમનું દુઃખ મટાડવું, એ પોતાની જવાબદારી પણ સમાજ વધારે ને વધારે સ્વીકારતો થયો છે.

આખો જન્મરો એક કે બીજી રીતે જેણે સમાજની સેવા કરી છે અને સમાજ ઉપર વિશ્વાસ અને આધાર રાખ્યો છે, તેને ઘડપણમાં સુખી અને સ્વતંત્ર રાખવો, તેના છેલ્લા દિવસો ચિંતામાં અને ઓશિયાળ અપમાનમાં ન જવા દેવા, એ પણ સમાજે પોતાની ફરજ માની છે. ધર્મ-શાસ્ત્રકારોએ એ કર્તવ્ય વિષે ગંભીર અને ઉમદા વચનો ઘડી રાખ્યાં છે. સમાજે તેનો સ્વીકાર કર્યો છે. અનાથ, અસહાય અને વૃદ્ધોનું રક્ષણ કરવું એ પુરુષાર્થ અને પરાક્રમનું મુખ્ય ભૂષણ અથવા સાર્થક્ય માનેલું છે.

આ બધો ધર્મ માણસ, માણસમાં જ પરિસમાપ્ત નથી થતો. જે પ્રાણીઓ હિંસા કરે છે, પોતાનો ધાત કરે છે, નુકસાન કરે છે તેમના પ્રત્યે માણસે શિકારધર્મ જાઠવ્યો છે. હિંસ્ર અને નુકસાનકર્તા પ્રાણીઓને જીએ તેવાં જ મારી નાખે. છતાં આમાં પણ શર કોકાએ કેટલાક નિયમોનું

પાલન રાખ્યું છે. વાઘવરુ સૂતાં હોય ત્યારે એને ન મરાય. એને પડકારીને ઉઠાડ્યા પછી જ એની સામે થવાય. તેમાંય વળા કોઈ માદા ગર્ભિણી હોય તો એને ન મરાય. અને મનુષ્યવસ્તીથી દૂર ઘેર જંગલમાં એ જનવરો રહેતાં હોય ત્યાં જઈને એમને મારવાં અથવા ત્યાંથી એમને લલચાવીને મનુષ્યવસ્તીમાં આણીને મારવાં એ શિકારધર્મ નથી. જેમ મનુષ્યવસ્તીમાં માણસને નિર્ભય રહેવાનો હક છે તેમ ઘેર અરણ્યમાં પશુઓને પણ માણસની કનડગત વગર રહેવાનો હક છે, એમ શિકારધર્મે સ્વીકાર્યું છે.

પશુઓનો બીજો વર્ગ તે ઘેટાં, બકરાં કે મરઘાં જેવાં પ્રાણીઓનો. આ વર્ગનો માણસજાતના ખોરાક ઉપરાંત બીજો કોઈ ઉપયોગ નથી. ખોરાકને અર્થે જ આવાં તમામ પશુઓને માણસે પોતાને કબજે કર્યાં છે. પોતાની ગરજ પ્રમાણે એમને જિવાડે છે, વધવા દે છે, અને અંતે હોદ્દયાં કરે છે. માણસજાત માંસાહારમાંથી ઊગરી ગઈ નથી ત્યાં સુધી આ સ્થિતિ ચાલવાની જ. જેટલા ઘોડા માંસાહાર તણ શક્યા છે તેઓ આવાં પશુઓને મારે નહિ અને પાળે પણ નહિ. જેમની હત્યા થવાની જ છે, હત્યા માટે જ જેમને જિવાડવામાં આવે છે, એવાં પ્રાણીઓનો ઉછેર અહિંસક માણસ ન જ કરે.

પશુઓનો ત્રીજો વર્ગ તે ગાય, બેંસ, ઘોડા, ઊંટ, હાથી, કૂતરાં, બિલાડાં વગેરે પશુઓનો. માણસે આવાં પશુ પાસેથી સેવા લેવાની યુક્તિ શોધી કાઢી છે. આ બધાં પાળેલાં જનવર ગણાય. મહેનત — કીમતી મહેનત — આપી આ બધાં જનવરો માણસના જીવનનાં સાથી થયાં છે.

એક રીતે જોતાં એ બધાં માણસજાતની મૂડી છે; બીજી રીતે જોતાં માણસનાં એ સહકારી મિત્ર છે. બન્ને રીતે એમનું પાલન માણસને ઇષ્ટ છે. હૃદયધર્મ કહે છે કે, જેની સેવા લઈએ છીએ, જે આપણા અન્નદાતા થયા છે, જેનું પાલન કરવામાં આપણે સ્વાર્થ અને આનંદ મેળવતા આવ્યા છીએ, તેમના ઉપર છરી ન ચલાવાય, તેમનો ઘાત ન કરાય. મંદવાડમાં એમની ભાવજત કરવી ઘટે છે. ઘડપણમાં એમને જીવનની છેલ્લી ઘડીઓ સ્વાભાવિક અવસ્થામાં પૂરી કરવા દેવી જોઈએ. એમાં જ આપણી માણસાઈ રહેલી છે, એ જ આપણાં ધૃષ્ટિ અને પરાક્રમની શોભા છે. એમાં જ હૃદયનો વિકાસ છે અને પરમાત્માનો સંતોષ છે.

કોઈ પણ જાનવરને પાળતા પહેલાં, એની સેવા બેતા પહેલાં, એની આખી જવાબદારી ઉઠાવવાની આપણી તાકાત છે કે નહિ એ માણસે વિચારી લેવું ઘટે છે. જેટલાં પાળેલાં છે તેમની જવાબદારી પ્રથમ પૂરી કરે, પછી નવાં વધારવાનો વિચાર કરે. આ દષ્ટિએ વિચારતાં ભેંસ અને બકરી દૂધને માટે માણસે નહોતી જ રાખવી જોઈતી. હાથી, ઘોડા, ગંટ એ જાનવરો તો, નર અને માદા બંને, આખર સુધી સેવા આપી સુરક્ષિત થયાં છે. સેવાની ઉપયોગિતા એ તે તે પશુઓની વૃત્તિ છે. એ વૃત્તિનો છેદ ન્યાં સુધી નથી થયો ત્યાં સુધી તે નિર્ભય છે. રાજપૂતાનાના રેતાળ મુલકમાં ન્યાં સુધી ગંટ વગર ચાલતું નથી ત્યાં સુધી ગંટ બિચારું સલામત છે. ત્યાં મોટરો વધે એટલે ગંટોનો વૃત્તિચ્છેદ થયો જ. પછી ગંટને કુબેર પણ બચાવી ન શકે કે દિલીપ પણ

અચાવી ન શકે. મોટરોએ ઘોડાઓનો વૃત્તિચ્છેદ ધણો કર્યો છે અને હજીયે કરશે.

કુદરતી રીતે વધારેમાં વધારે જીવવાની અનુકૂળતા ગાયબળદને છે. દૂધને માટે ગાય અને ખેતીને માટે બળદ એ બન્ને અત્યંત આવશ્યક છે. એમનો વૃત્તિચ્છેદ થાય તો હિંદુસ્તાનની સમાજરચના તૂટી જશે અને નવી ઊભી થતા પહેલાં તે પશુઓની સાથે અસંખ્ય મનુષ્યો હોમાઈ જશે. એટલા માટે હૃદયધર્મ સાથે જીવનધર્મ પણ કહે છે કે ગાય-બળદની રક્ષા કરો.

ગાય અને બળદ બન્નેની ઉપયોગિતા સરખી, અખંડ હોત તો તો સવાલ ન હતો. બળદ હજીનું કામ ન હોય ત્યારે ગાડામાં જોડાય છે અને એ રીતે એ બિચારાની વૃત્તિ અવ્યાહત ચાલે છે. વરસનો દરેક દહાડો સેવા આપવાની એને તક મળે છે, તેથી એ નિર્ભય છે. એનો વૃત્તિચ્છેદ થાય નહિ ત્યાં સુધી એ નિર્ભયતા ટકવાની. ધંધાદારને બો નહિ.

ગાયનું એવું નથી. એ બારમાસીના ફૂલની પેડે અખંડ દૂધ આપી શકતી નથી. એ વસૂકી જાય છે અને અમુક ઉમ્મર પછી એ નિરિન્દ્રિય થાય છે. પછી એ વાહરડાં પણ ન આપી શકે અને દૂધ પણ ન આપી શકે. એવી સ્થિતિમાં ગાયનું રક્ષણ કરવું એ માણસનો ધર્મ છે. એ રક્ષણ ઓછામાં ઓછે ખર્ચે અને અત્યંત સ્વાભાવિક રીતે કરવું એ માણસની આવડતનો સવાલ છે. માણસે પોતાની તમામ બુદ્ધિશક્તિ અને યોજનાશક્તિ એની પાછળ ખરચવી જોઈએ. ગાયની પ્રજા પુષ્ટ થાય; એનું દૂધ વધે

અને કસદાર થાય; એ બાખડી હોય ત્યારે એજામાં એજે ખર્ચે એનું ગુજરાન ચાલે; અને એ નિરિન્દ્રિય થાય ત્યારથી માંડીને સ્વાભાવિક મોતે મરી જાય ત્યાં સુધીનો ઘડપણનો ગાળો બની શકે તેટલો એજો કરવામાં આવે. એ ગાળો દરમિયાન પણ ગાયને કંઈકે કંઈકે શોધી દેવામાં આવે. ગાય જીવતી હોય ત્યાં સુધી એનાં જાણુમૂતરનો પણ વધારેમાં વધારે સારો ઉપયોગ કરવામાં આવે. એ સ્વાભાવિક મોતે મરી ગયા પછી એનાં ચામડાં, હાડકાં, આંતરડાં વગેરેમાંથી વધારેમાં વધારે ઊપજ કરવામાં આવે. અને આટલું ક્યાં પછી જેટલે દરજ્જે ગાય પરાવલંબી રહે તેટલે દરજ્જે એને જિવાડવાનો બોલો દૂઝણા ધંધો ઉપર જ પડે એવી ગોઠવણ કરવામાં આવે, તો જ ગોરક્ષા થાય. જે ગાય પોતે જીવી માણસને પણ જિવાડે છે અને પૈસાદાર બનાવે છે એ જ ગાય પોતાની જાતિનાં અસહાય, અપંગ, ઘરડાં પ્રાણીઓને સહજે જિવાડી શકે. ફક્ત માણસે પોતાનો બોલ તેટલા પૂરતો મર્યાદિત કરવો જોઈએ.

ભેંસ એ પ્રાણી ગાયનું જબરદસ્ત હરીફ છે. એના પાડાનો બોલો માણસજાત ઉપર પડતો તો માણસને ખબર પડતો. પણ ગમે તે બહાનું કાઢી અથવા બહાના વગર પાડાને નિર્દયપણે મારી નાંખવાની પ્રથા અખત્યાર કરી માણસે ભેંસનું દૂધ, એમાં વધારે ચરબી હોય છે એ જ કારણે વધારે વાપરવા માંડ્યું. તેથી ગાયની આજીવકા વધારે કઠણ થઈ. ગાયને જિવાડવી હોય તો ન્યાં ન્યાં ગાયને આશ્રય આપી શકાય એમ હોય ત્યાં ભેંસનો મોહ છોડી દેવો જોઈએ.

બેંસને પાણી ન હોત તો સારું થાત એ ખરું. પણ બેંસને દુનિયામાં સ્થાન જ નથી એમ નથી. કેટલાક પ્રદેશો એવા છે કે જ્યાં બળદ કામ કરી ન શકે. ત્યાંની આબોહવા ને ખોરાક પણ બળદને સહે નહિ. એવે ઠેકાણે પાડાઓ કામ કરે છે. એવે ઠેકાણે પાડાની કિંમત બળદ કરતાં વધારે હોય છે. મોટા પાયા પર આવા પ્રદેશોની તપાસ કરી, બની શકે તેટલા પાડા ત્યાં મોકલી દેવા. ત્યાં પાડા સસ્તા થશે, ખેતી વધશે, અને ખેડૂતોને લાભ થશે. સ્વરાજ્યમાં ખેતીખાતું અને રેલવેખાતું મળીને દેશને ખર્ચે જનવરોને જરૂર હોય ત્યાં મોકલી દેશે. આ વસ્તુ તદ્દન શક્ય અને વ્યવહારુ છે. જ્યાં બળદ ન ટકે ત્યાં ગાય પણ ન ટકે. નિઃસત્ત્વ ખોરાક પર ગાય નથી નબી શકતી. એવે ઠેકાણે બેંસ બલ્લે પોતાનું ધર કરે અને લોકોને દૂધ જેવો પૌષ્ટિક ખોરાક પૂરો પાડે.

બળદ ન ચાલી શકે અને પાડા ચાલી શકે એવાં સ્થાનો પરિમિત જ છે. તેટલા પૂરતી જ બેંસપાડાની ઉછેર રાખી હોય તો સારું.

બકરીનો સવાલ જરા જુદો છે. માણસે બકરાબકરી સાથે હજી બક્ષ્યબક્ષકની દૃષ્ટિ રાખી છે, સેવ્યસેવકની નહિ. એ બંને સંબંધનું, બંને દૃષ્ટિનું મિશ્રણ કરવું એ માણસને માટે અશક્ય હોવું જોઈએ. બકરી એ ગરીબ માણસની ગાય છે એ ખરું. પણ જે બકરાને કંઈક કામ સોંપી શકે તે જ દૂધને માટે બકરી રાખી શકે. બકરું મરી ગયા પછી એના વાળ, ચામડાં વગેરેમાંથી જે આવક થાય છે તેટલા પર આખો જન્મારો બકરાને પોષી ન શકાય. એનાં

લીંડીમૂતરનું ખાતર કીમતી હોય છે ખરું, પણ તેટલા પર એ જીવી ન શકે. અને બકરીના દૂધમાંથી એટલી આવક તો નથી જ થતી કે એમાંથી બકરાને પોષી શકાય. તેમ કરવાનો પ્રયત્ન કરવો એ પણ આજે ગાય પ્રત્યે દ્રોહ છે.

બકરીનું દૂધ લેવું અને એનાં બચ્ચાંને મારી ખાવાં એ રિવાજ બધે બધે હોય, પણ મનુષ્યહૃદયને એ ન જ રુચવે જોઈએ. માંસાહારી લોકો બકરાને ખાઈ જાય અને અનાહારી લોકો બકરીનું દૂધ પીએ એવો શ્રમવિભાગ થઈ શકે છે. પણ એ સ્થિતિમાં એ જનવરોનું પોષણ તો માંસાહારી જ કરેને? અનાહારી બકરીને પાણી એનાં નરબચ્ચાંને ખોરાક તરીકે માંસાહારીને વેચી ન શકે, અને પોતે પોતાને નિરુપયોગી એવાં પ્રાણીને પાણી પણ ન શકે. બકરાંની ઓલાદ એટલી તો વધે છે કે બલભલા અનાહારીને પણ એને મફતનાં પાળવાં એ અઘરું થઈ પડવાનું.

એટલે બકરી અને બેંસના દૂધનો ઉપયોગ બનતા સુધી ન કરવો. પાળેલાં જનવરોનો વૃત્તિચ્છેદ થવા ન દેવો. અને એમનો ઉપયોગ જોઈએ વધે તેટલો અને લગભગ આખર સુધી થઈ શકે એવો પ્રયાસ કરવો જોઈએ. આટલી રક્ષા આજે શક્ય છે અને તેના ઉપર જ ભાર દઈ એટલી એક જ વસ્તુ સિદ્ધ કરવા પાછળ બધી શક્તિ એકત્ર થવી જોઈએ.

તા. ૨૬-૫-'૨૭

દત્તાત્રેય બાલકૃષ્ણ ઠાણેશ્વર

ગોરક્ષાધર્મ

જેમને સુખદુઃખની લાગણી છે એવાં બંધાં સચેતન સત્ત્વો પ્રત્યે ફૂરતાનો પૂરેપૂરો અભાવ હોવો તેનું નામ અહિંસા. જીવમાત્રને અભયદાન દેવું, તેમનો ઘાત કરવા પ્રવૃત્ત ન થવું એ વ્યાપક અહિંસા છે.

(૧)

મનુષ્યની ધર્મબુદ્ધિ હજી એટલી ઊંચી કોટિએ નથી પહોંચી, મનુષ્યહૃદય હજી એટલું ઉન્નત નથી થયું. એટલે આજની સ્થિતિમાં આખી મનુષ્યજાતિ પાસેથી વધારેમાં વધારે જો કંઈ આશા રાખી શકાય તો તે એટલી જ કે, તેઓ માણસ માણસ વચ્ચેનું પરસ્પરનું વેર ટાળે, એકબીજાનો ઘાત ન કરે, એટલું જ નહિ પણ, કોઈ કોઈને ન લૂટે તેમ જ કોઈ કોઈને અન્યાય ન કરે. માણસ આટલે સુધી આવી પહોંચે તો ઘણું થયું કહેવાય.

કોઈએ અન્યાય કર્યો, કશાનો નાશ કર્યો, અથવા કોઈ સાથે વેર બાંધ્યું હોય તોપણ તેને સજા કરવા ખાતર

અથવા તેનો બદલો લેવા માટે કોઈ કોઈને ન મારે, કોઈનો નાશ ન કરે, કારણ હિંસાથી હિંસા ઘટતી નથી પણ વધે છે. એથી બિલકુલ ક્ષમાવૃત્તિથી, સહન કરવાથી અને પ્રસંગે સત્યાગ્રહી સ્વિક્તિય વિરોધ કરવાથી મનુષ્યહૃદયમાં રહેલી સંજ્ઞાનતાની વૃદ્ધિ થાય છે.

ધર્મપાલનની દૃષ્ટિએ કહો, શિક્ષણના એક પ્રકાર તરીકે કહો કે યુદ્ધની એક નવીન પદ્ધતિ કહો, પણ માણસોમાં પરસ્પરના વ્યવહારમાં અહિંસા ઉપર જ આધાર રાખવામાં આવે તો આજનો આ યુગ કૃતાર્થ થયો એમ કહેવાય.

(૨)

એથી આગળ વધવું એટલે પરમેશ્વરે માણસના તાત્કાલિક તેના નાના ભાણુઓ જેવી જે મનુષ્યેતર પ્રાણીસૃષ્ટિ સોંપી છે તેમના પ્રત્યે ધર્મીચરણ કરવું તે છે. જે પ્રાણીઓથી મનુષ્યને કશે લાભ કે હાનિ નથી તેમના પ્રત્યે તો તે ઉદાસીન રહેશે. કેવળ દુષ્ટબુદ્ધિથી કે શાખથી કોઈ કોઈ વાર તેમનો વધ કરવા તે પ્રવૃત્ત થાય છે ખરો, પણ એવો સંહાર થોડા પ્રયત્નથી બંધ કરી શકાય એમ છે. તે જ પ્રમાણે માણસને હાથે અજાણતાં થનારો કેટલોક અનાવશ્યક સંહાર પણ સહેલાઈથી બંધ કરાવી શકાય.

પણ જે મનુષ્યેતર પ્રાણીઓ પ્રત્યક્ષરૂપે મનુષ્યના નાશનાં કે દુઃખનાં કારણ બને છે તેમનો સંહાર અથવા નિરોધ કરવો યોગ્ય છે, આવશ્યક છે અને સ્વાભાવિક છે એમ મનુષ્યને ઉત્કટતાપૂર્વક લાગે છે, અને તેથી એ વૃત્તિને નિરોધ કરવો એ કંઈ નહિ તો આજે તો મુશ્કેલ છે જ.

‘રોગોના જંતુઓ જેવા સૂક્ષ્માતિસૂક્ષ્મ જીવો જે યંત્રો દ્વારા જ જોઈ શકાય અથવા જેમના અસ્તિત્વ વિષે જંતુ-વિદ્યાના નિષ્ણાતોના કહેવાથી જ આપણે જાણી શકીએ, તેમના જીવનમરણ વિષે, વિકાસ-વિનાશ વિષે અથવા સુખદુઃખ વિષે મનુષ્યહૃદય જાગૃત નથી હોતું. તેમને વિષે પણ મનુષ્યનો કંઈક ધર્મ છે એ પ્રચાર કરવો કઠણ છે.

(૩)

હવે એવા જીવો રહ્યા કે જેમનો મનુષ્ય-જીવન સાથેનો સંબંધ હમેશનો છે. તેમાંના એવા જીવો કે જેમને મનુષ્ય પકડીને પોતાના આશ્રિત નથી બનાવતો અથવા જેમની સેવા પોતે લેતો નથી, તેમનું રક્ષણ અને પાલન કરવાનો ધર્મ પણ તેને પ્રાપ્ત થતો નથી. તેમનું જીવન તો પ્રાકૃતિક ધર્મને અનુસરીને ચાલ્યું જવાનું. કીડી, મંકોડી, જંગલી કબૂતર, જંગલનાં બધાં પશુપક્ષીઓ, પાણીમાંનાં માછલાં વગેરેનું પોષણ કરવું અથવા તેમનું પ્રયત્નપૂર્વક રક્ષણ કરવું એ મનુષ્યનું ધર્મપ્રાપ્ત કર્તવ્ય નથી. એમ કરવું તે એક પ્રકારનો શોષ છે, વિનોદ છે અથવા દયાધર્મનો આંધળો અતિરેક છે.

પણ મનુષ્યના આહાર માટે જે પ્રાણીઓનો આજે વધ થાય છે, તે વધ થતો અટકાવી શકાય તો ઉત્તમ છે. પણ તેનો એક જ માર્ગ છે અને તે એ કે મનુષ્ય-હૃદયને જાગૃત કરવું. એ સિવાય બીજો ઉપાય જ નથી. જ્યાં બક્ષ્ય-બક્ષક-ભાવ નહીં થયો છે ત્યાં દયાભુદ્ધિ ઉપજાવવી એ ધણું જ કઠણ છે. પશુપક્ષી, મત્સ્ય આદિનું, તેમનો વધ કરવા સારું જે પાલનપોષણ કરવામાં આવે છે તે શિકાર કરતાં પણ

વધારે મર્હ છે. જેમનું પાલન કરીએ તેમનો જ વધ કરીએ અને જેમને ખાવાનું નાખીએ તેમને જ ખાઈ નાખીએ, એમાં તે જીવોની હિંસા તો છે જ, પણ તેથી પણ વધારે બયાનક એવી મનુષ્યહૃદયની હિંસા પણ છે.

આવી સ્થિતિમાં મારવા માટે જેમનું પાલનપોષણ કરવામાં આવે છે તેમનો વધ કરવો એ જેટલું અનિષ્ટ છે, તેટલું જ અનિષ્ટ તેમનો વંશવિસ્તાર થવા દેવો એ પણ છે. વધ માટે પાળવામાં આવતાં પ્રાણીઓનો વંશવિસ્તાર બંધ કરવો અથવા મર્યાદિત કરવો, એ એક અહિંસાનું પગથિયું જ છે.

જે પ્રાણીઓને પાળીને આપણે આપણાં આશ્રિત બનાવ્યાં છે તેમના વંશવિસ્તારનું બધું જ પાપ આપણા માથા ઉપર છે. જ્યારે એવી સ્થિતિ આવે કે તેમનો આપણને કશો ઉપયોગ ન રહે ત્યારે તેમને જંગલમાં લઈ જઈ છોડી મૂકવાં અને તેમને પાછાં વન્ય બનાવવાં એ એક ઉપાય છે. તેમનો વંશવિસ્તાર અટકાવવો એ બીજો ઉપાય છે. અનાવશ્યક પ્રાણીઓના પાલનનો બોજો ઊંચકવો માણસની શક્તિ બહાર છે.

(૪)

જે જીવો પાસેથી આપણે દૂધ વગેરે આહાર મેળવીએ છીએ અથવા જેમની શ્રમરૂપી સેવા લઈએ છીએ તે તો આપણાં કુટુંબીઓ છે. તેમનો વધ કરવો અથવા થવા દેવો એ અત્યંત નિંદ્ય છે. ગાય, બળદ, ભેંસ, પાડો,

હાથી, ઘોડો, જિંટ, ગધેડું, ખચ્ચર, આદિ પ્રાણીઓને, તેઓ આશ્રિત દશામાં રહેવાનાં છે ત્યાં સુધી, મનુષ્ય તરફથી અભયદાન મળવું જોઈએ.

આવું અભય એક જ શરતે આપી શકાય. અને તે એ કે, તે તે પ્રાણીઓનું પાલનપોષણ મનુષ્યને લાભકારક થવું જોઈએ. કંઈ નહિ તો તેમનાથી તેને નુકસાન તો ન જ થવું જોઈએ.

આપણા દેશમાં હાથી, ઘોડા, જિંટ એમનો પ્રશ્ન કંઈ મહત્ત્વનો નથી. આ ત્રણે પ્રાણીઓનું જીવન જોખમમાં નથી. ગધેડાને માટે માણસને બહુ ખર્ચ નથી કરવો પડતો. તેની સેવા તે લગભગ મફત જ મેળવે છે. એટલે તેનો પ્રશ્ન નથી રહેતો.

હવે પ્રશ્ન રહ્યો માત્ર ગાય-બળદ અને ભેંસ-પાડા, એ બે પ્રાણીજાતિનો. એમાં ગાય-બળદની, તેમનાં જીવતાં, આપણને અમર્યાદ સેવા મળે છે, એટલે તેમના રક્ષણપોષણની અને તેમના ઘરડા થયા પછી પણ તેમના પાલનની જવાબદારી આપણે શિર રહે છે. એમાં બળદ તો અખંડ સેવા આપે છે એટલે એની ઉપયોગિતા તો સ્વયંસિદ્ધ છે; તેનો વધ બનતા સુધી કોઈ ન કરે. ગાયની ઉપયોગિતા તેના દૂધના પ્રમાણમાં ઓછીવત્તી થાય છે. અને તેથી તેનું જીવન સંકટમાં પડ્યું છે. બળદની માફક ગાય પણ જો મનુષ્યને હમેશાં લાભકારક થઈ પડે તો તેનો વધ કરવા કોઈ સહસા તૈયાર ન થાય.

ગાયને માથે ખીખ પ્રકારનું પણ એક સંકટ આવી પડ્યું છે. ભેંસને તેના એક મોટા પ્રતિસ્પર્ધી તરીકે આગળ

આણવામાં આવી છે. બેંસની ઓલાદનું પાલનપોષણ અને વૃદ્ધાવસ્થામાં સંગોષન મનુષ્યધર્મને ઓળખીને કરવામાં આવે તો બેંસ કદી લાભકારક નહિ નીવડે. ગાય કરતાં બેંસને દૂધ વધારે, તે દૂધમાં ચરબી વધારે, અને બેંસનું પાલન-પોષણ કરવું પણ ઘણું સહેલું. આ કારણોથી તે ગાયનું સ્થાન બહુ જલદી ખૂંચવી લે છે. પણ આપણે જૂલવું ન જોઈએ કે, એમ કરવામાં માણસાઈને વિસારી મૂકીને નાના કે મોટા પાડાઓનો પ્રત્યક્ષ કે પરોક્ષ વધ કરવાથી જ બેંસનું દૂધ સરતું પડે છે. પાડો સ્વભાવે શ્રમસહિષ્ણુ નથી, યુદ્ધિમાન પણ નથી. બીની હવામાં તે થોડુંઘણું કામ કરી શકે છે એટલું જ. સામાન્ય રીતે તે બિલકુલ મહેનત નથી કરી શકતો. તેના આહારના પ્રમાણમાં તેનો ઉપયોગ ઓછો છે, અને વધારે મહેનત પડવાથી તે મરી જાય છે. એટલે પાડાનો નિરર્થક ભાર સ્વીકારમાં આવે તો બેંસનું દૂધ ઘણું મોંઘું થઈ પડે. વૈદકની દૃષ્ટિએ ગાયના દૂધ જેવું બેંસનું દૂધ પથ્ય નથી, એ પણ એક વિચારવા જેવું છે જ. સારાંશ, બેંસ મનુષ્યની સેવામાં પડી પોતાના વંશની અને ગાયની શત્રુ બની છે. મનુષ્યે બેંસ પાળવી નહોતી જોઈતી. જંગલના પ્રાંતોમાં તેનું જે થવાનું હોત તે થાત. આજે પણ આપણો ધર્મ એ જ સૂચવે છે કે, બેંસની જવાબદારી અને તેની સેવા આપણે પડતાં મૂકવાં, અને કેવળ ગાયબળદની સેવામાં જ ધર્મપાલન થઈ શકે છે માટે તેમાં જ સંતોષ માનવો.

બેંસની અધર્મ્ય પ્રતિરૂપધર્મ બંધ કરવાના માગો અનેક છે. પણ એ બંધાના મૂળમાં એક રામબાણુ ઉપાય તો એ

છે કે, આપણે ભેંસનું દૂધ અને તે દૂધમાંથી તૈયાર થતા બધા પદાર્થોનો ત્યાગ કરવો. ભેંસ કે પાડાની કંઈ પણ સેવા સ્વીકારવી નહિ એમ એક વખત ઠરાવ્યું એટલે પછી ભેંસ સસ્તી પડે કે મોંઘી પડે, તેનું દૂધ પૌષ્ટિક અને વધારે હોય કે ન હોય, એની સાથે આપણે કંશો જ સંબંધ નથી. ગાય સાથેનો ઋણાનુબંધ જો આપણો છે તે જ કાયમ રહે છે.

ગાય અને તેના વંશને આટલું અભયદાન આપ્યા પછી તેનું દૂધ શી રીતે વધે અને કસદાર થાય તેની ચિંતા તો એની મેળે જ આપણે કરવી પડવાની. એનું શાસ્ત્ર બાણું આગળ વધેલું છે. આપણે તેનો પૂરેપૂરો ઉપયોગ કરી લેવો જોઈએ.

ખીજું એ કે, અત્યાર સુધી ગાયને આપણે જો અન્યાય કર્યો છે તેનું સ્મરણ કરીને આદર્શ ગોપાલન દ્વારા જો કંઈ લાભ થાય તે બધો જ ગાય અને તેના વંશના રક્ષણમાં વપરાવો જોઈએ. ખાદીકાર્યનો છેવટનો આધાર જેમ સંન્યાસવૃત્તિથી રહેનારા પરોપકારી, ત્યાગી, નિર્દોષી સમાજ-સેવકો ઉપર રહે છે, તેમ જ ગોરક્ષાનો આધાર પણ સંન્યાસ-વૃત્તિવાળાં, ગોભક્ત, સમાજસેવક સ્ત્રીપુરુષો ઉપર જ રહેશે. માણસનો બોજ ગાય ઉપર ન પડે અને ગાયનો બોજ માણસ ઉપર ન પડે, એવી સ્થિતિ ઉત્પન્ન કરવાનો પૂરેપૂરો પ્રયત્ન થવો જોઈએ. લોકોને ગાયનું દૂધ, દહીં વગેરે જોટલું બને તેટલું સસ્તું મળે અને ગાયની ઉપયોગિતા અને કિંમત જોટલી વધારી શકાય તેટલી વધે, તો જ ગાય નિર્ભય થઈ જાય. એ કેટલાં દુઃખ અને શરમની વાત છે કે

આજે ગાયને પાળવા કરતાં તેને મારવામાં વધારે લાભ રહી છે! એવી સ્થિતિ ન રહેવી જોઈએ, અને ગાય જેવું મૂલ્યવાન પ્રાણી મારવામાં આર્થિક નુકસાન જ થાય છે એવું ભોકોના મનમાં ઠસી જવું જોઈએ.

ગાયનાં વાછડાં ઉત્તમ પ્રકારનાં થાય તે વિષે કાળજી રાખવી જોઈએ. વાછડાં આપવાની ગાયની શક્તિ છેવટ સુધી ટકે એવા ઉપાય શોધી કાઢવા જોઈએ. જે દિવસોમાં ગાય દૂઝણી નથી હોતી તે દિવસો જેટલા બની શકે તેટલા ઓછા થાય તેવો પ્રયત્ન કરવો જોઈએ. ગાય ફરી ગર્ભ ધારણ કરવાને યોગ્ય થાય ત્યાં સુધી તેનું દૂધ ઓછું ન થાય તેની પણ કાળજી રાખવી જોઈએ. અને જે થોડા દિવસો ગાય દૂધ નથી આપતી તે દિવસોમાં તેનું પોષણ બહુ સારી રીતે થાય અને તેનો ખર્ચ ઓછો આવે તેની પણ કાળજી રાખવી જોઈએ.

ગાયના દૂધ સિવાય તેનું છાણુ અને મૂત્ર પણ અત્યંત ઉપયોગી પેદાશ છે. આપણે હિંદુઓએ ગોમય અને ગોમૂત્રને અત્યંત પવિત્ર ઠરાવ્યાં છે. પણ તેની ઉપયોગિતા પૂરેપૂરી ઓળખી નથી. ગોમૂત્રનો ખાતર તરીકેનો પૂરેપૂરો ઉપયોગ આપણે નથી કરતા. છાણુ થાપીને આપણે તે આળા નાખીએ છીએ, અથવા લીંપવામાં તેનો ઉપયોગ કરીએ છીએ. આ છાણુનો દુરુપયોગ અને ખેતીનો દ્રોહ કહેવાય. ખાતર માટે છાણુનો સંગ્રહ કરવાની કળા આપણે શીખી લેવી જોઈએ.

(છાણુથી લીંપેલી જગ્યાને આપણે પવિત્ર માનીએ છીએ, ધર્મચુરત મુસલમાન તે અપવિત્ર થયેલી માને છે.

છાણુથી લીપેલી જગ્યાએ મુસલમાન પોતાની નિમાજ નહિ પઢે. જ્યારે શુદ્ધ માટીથી લીપેલી જમીન બંનેને માટે પવિત્ર છે એ ધ્યાનમાં રાખવા જેવું છે.)

ગાયનું સ્વાભાવિક મરણ થયા પછી પણ તેના પાળનારાને તેનો વધારે ઉપયોગ કરી બેતાં આવડવો જોઈએ. ગાયનો વધ કરવો એ પાપ છે. પણ સ્વાભાવિક મરણથી મૃત ગાયનું ચામડું, તેની ખરીઓ, શીંગડાં, હાડકાં, આંતરડાં અને માંસ એ બધાનો કંઈ ને કંઈ ઉપયોગ કરતાં આપણને આવડવો જોઈએ. મરેલા જનવરનું માંસ કદી પણ ખાવાના કામમાં ન લેવું જોઈએ. કારણ મુડદાલ માંસથી શારીરિક તેમ જ માનસિક આરોગ્યનો નાશ થાય છે અને તે જીવુગુપ્સા ઉપજાવે છે. તેમાં અનેક જંતુઓ પડે છે અને તે અનેક રોગોનું ધર હોય છે.

સ્વાભાવિક મરણથી મરેલી ગાયનું માંસ જમીનમાં દાટીને તેનો ખાતર માટે ઉપયોગ કરી શકાય. શીંગડાં અને ખરીમાંથી સરેસ બને છે. સરેસ કાઢી લીધા પછી જે કૂચાઓ રહે છે તેમાંથી ઉત્તમ ધ્રુવો તૈયાર કરી શકાય. સ્વાભાવિક મરણથી મૃત ગાયનું ચામડું અત્યંત પવિત્ર માની તે જ વાપરવાનો આગ્રહ રાખવો જોઈએ. ગાયનાં હાડકાં ચામડાંનો વેપાર આજે ગોબલ્કોકોના હાથમાં છે તેથી માથોની કતલ વધે છે. આ વેપાર ગોસેવકોના હાથમાં જવાથી તેટલા પ્રમાણમાં તે કતલ ઓછી થશે, અને એ વેપારમાં થતો મોટો નફો પણ ગોસેવામાં વપરાશે. ‘હત્યાચર્મ’ને કમાવવું સહેલું છે. ‘મૃતિચર્મ’ને કમાવવા માટે વિશેષ કળા જોઈએ છે. ખરા ગોસેવકોએ તે કળા શીખીને

વધારવી જોઈએ. ખરા ગોસેવકોએ ‘મૃતિયર્મ’ જ વાપરવાનું પ્રત લેવું જોઈએ.

અને આ રીતે હૃદયબળ, બુદ્ધિબળ, વિજ્ઞાનબળ, દ્રવ્યબળ, વ્યાપારબળ અને સંઘબળ વાપરીને ધર્મનિષ્ઠ મનુષ્યે મનુષ્યકુટુંબમાં દાખલ થયેલા અસહાય પ્રાણી ગોવંશનું રક્ષણ અને પાલન કરવું જોઈએ.

આ ધર્મ કેવળ હિંદુઓનો જ નથી, પણ જેમને તે ખરો લાગે છે તે દરેક મનુષ્યનો છે. એમાં અહિંસાધર્મનો અને મનુષ્યહૃદયનો વિકાસ થાય છે અને તેથી એના ઉપર ઇશ્વરનો આશીર્વાદ વરસે છે.

જેમને આ ધર્મ વિષે ખાતરી થઈ છે તેમણે જો તેને માટે પૂરેપૂરી તપસ્યા કરી હશે, તો તે તપસ્યાને પરિણામે આ ગોરક્ષાનો ધર્મ આસપાસ બધે ફેલાશે એવો અધ્યાત્મ-શાસ્ત્રનો કોલ છે.

[એક અપ્રગટ લેખ]

દત્તાત્રેય બાલકૃષ્ણ ઠાકોર

કામધેનુ

[રા. અ. દાહ્યાકીના નિબંધમાંથી ગોપાલનને લગતો ભાગ આપ્યો છે. 'નવજીવન'માં ગોરક્ષાનો જે રામબાણુ ઉપાય બતાવ્યો છે એને આ ઉપરથી પુષ્ટિ મળે છે. રાવબહાદુરે ગોપાલનનો ઉપધંધા દાખલ વિચાર કર્યો છે. એ રીતે ગોપાલન અવશ્ય ઉપયોગી છે. પણ ગોરક્ષાના મહત્તર આદર્શમાં ઉપધંધો ગોતી કાઢવાનો લઘુતર આદર્શ તેમ જ જેની વાચક કલ્પના કરી શકે તે બીજા પણ સમાર્થ બન્ય છે. મહાબ્યાધિનો ઉપાય બળ્યા પછી એ ઉપાયનો પ્રયોગ કેમ કરવો તેનો માર્ગ શોધી કાઢવો જોઈએ. જે ન્યૂનતાઓ બધા કબૂલ કરે છે અને તરત દૂર કરવા ઇચ્છે છે એ ન્યૂનતાઓને પૂરનારું લોકશિક્ષણ એ જ માર્ગ છે, એમ કાર્ધ પણ બુદ્ધિશાળી માણસ સમજી શકશે. આ લોકશિક્ષણ એટલે આદર્શ દુગ્ધાલય, આદર્શ ચર્માલય અને આદર્શ ગોકુલ ચલાવીને પ્રજાને પ્રત્યક્ષ પાઠ આપવા. મેં પૂર્વે બતાવ્યું છે તેમ, આ ત્રણ વસ્તુ એકત્ર કરીને ચલાવવી પોષાય એમ છે.

મો ૦ ૬૦ ગાંધી]

ગોપાલન હિંદુસ્તાનમાં કૃતેહમંદ નીવડવાનો પૂરો સંભવ છે. એટલે એને પૂરું ઉત્તેજન આપવું ઘટે છે. યુરોપમાં ઢોરને મુખ્યત્વે દૂધ તથા ખોરાકને અર્થે રાખે છે. ખેતી ઘોડાની મદદથી અને હવે મોટરથી થાય છે; જાણુમૂત્રને ઠેકાણે કૃત્રિમ ખાતર મોટે ભાગે વપરાય છે. પણ આપણા

દેશમાં ઢોરનું મહત્ત્વ વધારે છે. ઢોર વિના આપણે ખેતી ન કરી શકીએ. ઢોર ખાતર આપે છે તેમ જ ખેતર ખેડે છે. દાણા વગેરે એક ઠેકાણેથી બીજે લઈ જવામાં, ફવા-તળાવમાંથી પાણી કાઢવામાં, શેરડીનો ચિંચોડો ચલાવવામાં, તેલની ધાણી ફેરવવામાં, અને કેટલેક ઠેકાણે ઢોટની ધંટી ચલાવવામાં ઢોરનો ઉપયોગ થાય છે. જે અનેક રૂપે વપરાય છે તે કામતી ખોરાક દૂધ તે ઢોર પૂરું પાડે છે. મૂઆ પછી એનાં હાડકાં, શીંગડાં અને ચામડાં પણ કામ આવે છે. ગાયને કામધેનુ કહે છે તે ખોડું નથી. એક સમયે રાય તથા રંક બધાનું ગાય જ ધન હતી.

ગાય પ્રત્યે આપણો પૂજ્યભાવ છતાં, દુર્ભાગ્યે આપણે તેની સંભાળ લેવી ઘટે તે લેતા નથી, એલાદ સુધારવા ઉપર તેમ જ ગાયને સારું તથા પૂરું ખાણુ આપવા ઉપર દુર્લક્ષ રહે છે. ગોચર કાં તો જંગલખાતું પચાવી પડે છે ને કાં ખેડાઈ જાય છે. ઢોર ખેડૂતને આટલું આટલું કામ ને ખાતર આપે છે તે જોતાં ઢોર સારુ ધાસ તથા ચારો ઉગાડવા ખેડૂત પોતાના ખેતરનો ઘોડોક ભાગ અલગ રાખે તો કેવું સારું? એમાંથી તેને સરવાળે લાભ જ થાય. યુરોપમાં વારાફરતી ખેતરનો અમુક ભાગ આ નિમિત્તે નોખો રાખે છે; તે ઉપરાંત ઢોરની એલાદ સુધારવા પ્રયત્ન કરે છે.

આપણે આ વસ્તુ પ્રત્યે તદ્દન ખેદરકાર રહ્યા. પરિણામે ઢોરની અધોગતિ થઈ, તે એટલે સુધી કે દૂધને સારુ બેંસ પાળવાની આપણે જરૂર પડી. સામાન્ય ખેડૂત દૂધ સારુ બેંસ અને કામ સારુ બળદ રાખી ન શકે. એટલે તે દૂધ વિના ચલાવે છે. સારી સ્થિતિવાળા બેંસ તથા બળદ બેઘ. રાખે

છે, પણ ભેંસ વધારે ખોરાક ખાય છે તે ગાય ભૂખે મરે છે. ભેંસની હસ્તીથી આપણે ઢોરનો પ્રભ બહુ વિકટ બન્યો છે.

કેટલાક કહે છે કે, ગાયના દૂધમાંથી ભેંસના જેટલું માખણ નથી ગિતરતું. આજ ગાયની પડતી દશામાં આ ખરું હશે. પણ એને સારો ખોરાક મળે, એની ઓલાદનું ધ્યાન રહે, તો ગાયના દૂધમાંથી ભેંસના જેટલું જ માખણ મળે. યુરોપમાં ભેંસ પાળતા નથી, છતાં ગાયના દૂધમાંથી પુષ્કળ માખણ મેળવે છે. આપણે પણ એમ જ કરી શકીએ. ઢોરની ઓલાદ સુધારીએ તો ગાય દૂધ તથા બળદ બેય આપે. આપણી હાલની રીત અર્થઘાતક છે.

બીજી દૃષ્ટિએ પણ ઢોરસુધારો આવશ્યક છે. ધાર્મિક કારણે જીવાન ધરડાં, દૂબળાં જોરેતાં, સાળાં માંદાં, અપંગ અક્ષત, ઢોરમાત્રને આપણે પાળીએ છીએ. યુરોપમાં નકામાં ઢોર ખાટકીવાડે જાય છે. આ આપણને અનુકૂળ નથી. એટલે નબળાં ઢોર જન્મે ને પછી એને મરણપર્યંત પાળીએ એના કરતાં નબળાં ઢોરનો જન્મ જ ન થવા દેવો એ વધારે સારું છે.

વળી દિવસે દિવસે બળદ દુર્લભ અને મોંઘા થતા જાય છે, અને બળદ વેચાતા ક્ષેત્રમાં દૂબળા ખેડૂતને દેવામાં ગિતરવું પડે છે. ઢોરની ઉત્તમ ઓલાદો દેશના દરેક ભાગમાં સુખી નથી રહી શકતી, તોપણ અધાં હવાપાણીમાં કામ કરે એવી કેટલીક સારી ઓલાદ આપણી પાસે પડી છે. ગમે તેમ પણ સ્થાનિક નબળી ઓલાદમાં બહારથી સારું ભેાડી દાખલ કર્યું હોય, અને સાધારણ બળદોને ખસી કરીને તેમનો વંશવિસ્તાર અટકાવ્યો હોય, તો આખા દેશનાં ઢોરની સ્થિતિ સુધરે.

એક તો ખેડૂતને સારુ આપણે પુષ્કળ મળ્યૂત બળદ જોઈએ, ને બીજું આપણા નિરામિષ દેશમાં વિશેષ મહત્વનું પુષ્કળ ચોખ્ખું દૂધ જોઈએ. દૂધ નાનાં તથા માંદાંને કામનું તો છે જ; એના બહોળા ઉપયોગથી આબાલટલ સર્વને સારું પોષણ મળે. ઢોરને ખાટકીથી બચાવવા મથવા કરતાં એની અધોમતિ રોકવી એ વધારે મહત્વનું છે. હિંદુસ્તાનમાં ઢોરનો પ્રશ્ન ખેતી જેટલો વ્યાપક છે, અને ઢોરના પ્રશ્નનો ચોગ્ય નિકાલ થાય તો ખેતી સુધરે એટલું જ નહિ, પણ ખેડૂતને ગોપાલનનો ઉપધંધો કરવા થાય. ગોપાલન જેટલું આપણાં ગામડાંને એટલું જ આપણાં શહેરોને પણ મહત્વનું છે. એટલે ગાય સુધરતાં, ખેડૂતોની, ગામડાંની તેમ જ દેશની આર્થિક સ્થિતિ સુધરે એમ છે.

ગાયની ઓલાદ સુધારવાનું કામ જેટલું મહત્વનું છે એટલું જ અગ્રું છે. પણ દેશમાં ઘણી પાંજરાપોળ-ગોશાળાઓ છે તે પોતાની શક્તિ તથા સાધન એમાં ચોજે તો શુભ આરંભ થાય. ખાટકીની છરીથી થોડાં ઢોરને બચાવવા કરતાં કરોડો ઢોરની ઓલાદ તથા ખાણ સુધારવાં એ ગાયનો નાશ થતો અટકાવવાનો વધારે સરસ ઉપાય છે. આ સિદ્ધાંત એ સંસ્થાઓને ગ્રહણ કરવો કઠણ ન હોવો જોઈએ. આ સિદ્ધાંત ગ્રહણ થાય તો ગોરક્ષા સિદ્ધ થાય. એટલું જ નહિ, પણ દેશ પાર વિદ્યાનાં કોમી હુલ્લડથી બચી જાય. ઢોરનો પ્રશ્ન બધા સમજે એટલા સારુ ગામડામાં પ્રચારકામ કરવું જોઈએ. એ પ્રશ્નનું ચોગ્ય સમાધાન થાય એટલે એક તરફથી બળદ વધારે કામ આપશે અને થોડા બળદથી ચાલશે, અને બીજી તરફથી ગામડાંના લોકોને

વધારે સારું અને વધારે જથ્થામાં દૂધ મળશે, જેથી તેમનું તથા તેમના પરિવારનું શરીર સુધરશે. ગોરક્ષાને કારણે આજ દેશનો સંપ તૂટે છે, તેને ઠેકાણે દેશની સ્થિતિ સુધરે એમ કરવું જોઈએ.

ગોરક્ષક દેશમાં વર્ષે વર્ષે પરદેશથી કેટલાય લાખ રૂપિયાના દૂધમાખણના ડબ્બા આવે એ શોચનીય છે. ઢોરની દુર્દશા એ આમાં કારણભૂત છે જ. પણ કેઈ પણ ધંધાની ફતેહને સારું વ્યવસ્થા આવશ્યક છે. આ વ્યવસ્થાને અભાવ એ પણ એક કારણ છે. ગુજરાતમાં કાચું સોનું પાકે છે એમ કહેવાય છે, છતાં તે પછાત છે તે વ્યવસ્થાને અભાવે. સ્પર્ધાના આ યુગમાં વ્યક્તિની ચતુરાઈ એકલી કાર્યસાધક નથી જનતી, પણ વ્યક્તિના પ્રયત્નને યોગ્ય વલણ તથા વેગ આપનાર સંઘશક્તિ કાર્યસાધક થાય છે. યોગ્ય વ્યવસ્થા હોય તો, દૂધને જનપુરહિત કરવાના ને એવા બીજા સંચાની મદદથી એકલું ગુજરાત જ સોધે ભાવે આખા મુંબઈને દૂધ પૂરું પાડી શકે. છતાં, વ્યવસ્થાને અભાવે ગુજરાતથી બ્રહ્મદેશ માખણ જતું તે પણ બંધ થઈ ગયું છે, ને એને ઠેકાણે વ્યવસ્થિત ઓસ્ટ્રેલિયાએ પગપેસારો કર્યો છે. વ્યવસ્થા ધંધામાત્રનો આત્મા છે, અને આપણા દેશના ગોપાલનના ધંધાની ઉન્નતિને અર્થે આવશ્યક છે; અટલું જ નહિ, પણ ખેડૂતોના બીજા ઉપધંધાની ફતેહને સારું પણ જરૂરની છે. પરંતુ આપણે આશા રાખીએ કે સહકાર-પ્રવૃત્તિથી આ દિશામાં આવશ્યક ઉત્તેજન મળશે.

આપણી પાંજરાપોળો

ભારતવર્ષમાં ગાયબળદનો સુધારો કરવાની કેટલીક રીતોમાંની એક, ચાલુ પાંજરાપોળોની સુવ્યવસ્થા કરવી એ છે. જ્યારે ભારતવર્ષનાં ગાયબળદ સંખ્યાબંધ અને પુષ્ટ હતાં અને જ્યારે જીવનયુદ્ધ આજે જેવું કઠણ થઈ પડ્યું છે તેવું નહોતું, ત્યારે આપણી પાંજરાપોળો અપંગ અને પીડાતાં ઢોરોની ઈસ્ખતાએ જ હતી એ યોગ્ય હતું. પણ હવે જ્યારે જમાનો બદલાયો છે, ત્યારે અપંગ ઢોરોની રખેવાળી કરવામાં જ આ સંસ્થાઓના કાર્યની સમાપ્તિ નથી થઈ શકતી; તેઓ વધારે ખર્ચમાં પડ્યા વિના ગોવંશની સુધારણાનું કામ સહેજે હાથમાં લઈ શકે છે.

હવે તો સૌ કબૂલ કરે છે કે, ગાયની દૂધ દેવાની શક્તિમાં વધારો કરવો અને તેનામાં વધારે મજબૂત વાછડા ઉત્પન્ન કરવાની શક્તિ પેદા કરવી એ જ ગોરક્ષાનો ઉત્તમ માર્ગ છે. અને આ કામ પાંજરાપોળો સહેલાઈથી કરી શકે તેમ છે. એમની પાસે ધન છે, અને એમના તરફ બોક્લાગણી છે. માત્ર તેમની પાસે ઢોરઉછેરના શાસ્ત્રનું જ્ઞાન નથી.

પાંજરાપોળોમાં હમેશાં સારી સંખ્યામાં ગાયો હોય છે. આમાંથી ઉત્તમ પ્રકારની ગાયોને ચૂંટી કાઢી તેમને ઉત્તમ જાતના આખલાની જોડે મેળવવી જોઈએ. આમાંથી ઉત્પન્ન થતા સારામાં સારા વાછડાને તારવી, તેમને આખલા તરીકે ઉછેરી, ગામડાંમાં મોકલી દેવા જોઈએ. ગામડાંના આખલાઓ, જે લગભગ નકામા જેવા થઈ ગયા છે, તેમને ખસી કરવા જોઈએ, અથવા તેમને પાંજરાપોળોમાં મૂકી ગાયનો સ્પર્શ કરતા અટકાવી દેહાંત લગી પાળવા જોઈએ. પાંજરાપોળોના બીજા વાછડાઓને ખસી કરી સારા ખેડૂતોને વેચવા જોઈએ. સારી વાછડીઓને સંભાળપૂર્વક ઉછેરી તેમની સરસ ગાય કરવી જોઈએ.

જે પાંજરાપોળમાં સારી જાતની ગાય જેવામાં ન આવે ત્યાં, હજારો ગાયો જે કતલખાનામાં ચાલી જાય છે, તેમાંથી વીણી કાઢી દાખલ કરવી જોઈએ. જે ગાયો સારા વાછડા કે વાછડી આપવાને લાયક ન ગણાય તેને અલગ વાડામાં પૂરી આખલાઓને મળતાં અટકાવવી જોઈએ. ત્યાં તેમને મરતાં લગી સંભાળપૂર્વક પાળવી જોઈએ. અને પાંજરાપોળમાં વાછડાઓના ભાગ કરતાં વધારે દૂધ ઉત્પન્ન થાય, તો પાંજરાપોળને અંગે દુગ્ધાલય રાખી શુદ્ધ અને સરતું દૂધ પ્રજ્ઞને સારુ તૈયાર કરવું જોઈએ. આમ કરતાં પાંજરાપોળની આવકમાં વધારો થાય અને છેવટે તે સ્વાશ્રયી પણ બને.

પાંજરાપોળને સારુ પૂરતી જમીન હોય તો ત્યાં તેમાં રહેતાં ઢોરોનાં છાણુમૂતર અને મૂએલાં ઢોરોનાં હાડકાં વગેરેથી અમૂલ્ય ખાતર બને, અને તે વડે ઢોરોને સારુ ધાસને બદલે અને ધાસથી કીમતી ચારો અને કડમ ઉગાડી શકાય, અને

તેથી ઢોરોને સુંદર સ્થિતિમાં રાખી શકાય. ચરાઉ જૂમિ ઓછી થઈ છે અને જમીનની કિમ્મતમાં વધારો થયો છે, તેથી જે પાંજરાપોળોના વ્યવસ્થાપક સમજદાર છે તેમને સારુ કડબ ઉગાડવાનો ધર્મ અનિવાર્ય થઈ પડ્યો છે.

કેટલીક જગાએ આખલાઓ રાખીને તેમનો બળદ તરીકે ઉપયોગ કરવામાં નથી આવતો એ મોટી જૂલ છે. તે સુધારવામાં પાંજરાપોળ મોટા હિસ્સો લઈ શકે. હાલ ન્યાં ન્યાં ચરાઉ જૂમિ પડી છે ત્યાં ત્યાં ઢોરોને સારુ ઓછે ખર્ચે વધારે સારો ખોરાક ઉત્પન્ન કરી શકાય. વળી ગરીબાઈને લીધે ન્યાં કુટુંબો ભાંગી પડે છે ત્યાંથી ઢોરો કાં તો પાંજરાપોળ આવે છે, અથવા તો કસાઈખાને જાય છે. તેથી પાંજરાપોળે આવાં ઢોરોને સારુ સરસ કડબનો સંગ્રહ કરવાની યુક્તિઓ જાણી લેવી જોઈએ. અને આ કડબ જેમ તેમ આપી દેવાને બદલે, જેમની પાસે બજારદામ આપવાની શક્તિ નથી તેમને ઓછે ભાવે આપી શકાય. આ વડે સ્થાનિક ભરવાડોની મોટી સેવા થઈ શકે. આવાં કામ સુવ્યવસ્થિત પાંજરાપોળ સુખેથી લઈ શકે.

વળી પાંજરાપોળને અંગે બની શકે ત્યાં ઢોરોના દાકતર અને તેમને સારુ દવાનો સંગ્રહ રાખ્યાં હોય તો પાંજરાપોળનાં ઢોરો સુખી રહે, અને આવી ધરિપતાલનો ઉપયોગ નેઓ ગાય, બેલ, આદિ રાખતા હોય તેમને મળે.

પાંજરાપોળમાં મરતાં ઢોરોનાં ચામડાં હાલ પાંજરાપોળો જેમ તેમ આપી દે છે, તેને બદલે એ ચામડાં એક મોટી પાંજરાપોળમાં એકઠાં કરી શકાય, અને તેને અંગે એક

અમારખાનું રાખવામાં આવે તો ઢોરની રક્ષાને અર્થે લાખો રૂપિયા બચે.

સૌ કોઈ બાણે છે કે ચાલુ પાંજરાપોળો બલા મહા-જનોના હાથમાં હોય છે. પણ તેમને ઝીણવટથી વ્યવસ્થા કરવાનો સમય નથી, અને સમય હોય તો શક્તિ નથી. આ કામમાં સેંકડો બાણેલા નવયુવકોને તૈયાર કરીને રોકી શકાય. આમ બાણેલા અને ધનિક વર્ગની વચ્ચે સહકાર સાધીને પશુપાલન અને વર્ધનને સારુ પાંજરાપોળને એક મહાશક્તિ ધરાવનારું સાધન બનાવી શકાય.

એટલે જેની જરૂર છે તે તો સાહસ અને કાર્યદક્ષતા. આપણે ઉમેદ રાખીએ કે પાંજરાપોળોના વ્યવસ્થાપકો પોતાની જવાબદારી સમજશે.

તા. ૯-૯-'૨૮

ચરણત મહાદેવ પારનેરકર

શહેરમાં મળતા દૂધનું નીતિશાસ્ત્ર

શહેરોમાં વેચાતા દૂધનો આર્થિક, આરોગ્યની અને સામાજિક દૃષ્ટિએ વિચાર કરવામાં આવ્યો છે અને ધણું લખાયું છે, પણ નીતિદૃષ્ટિએ વિચાર નથી થયો.

દૂધનો વેપાર શહેરોમાં રહેતા અજ્ઞાન અને ગરીબ ગોવાળોના હાથમાં છે, જેઓ પૈસા મેળવવા માટે ગમે તે પગલું લેતાં પાછું ફરી જોતા નથી.

કુદરતે ગાયોના આંચળમાં તેમનાં વાછડાં પૂરતું જ દૂધ મૂક્યું છે, પણ મનુષ્યપ્રયત્ને એ દૂધ વધારવામાં આવે છે કે જેથી કરી વધારાનું દૂધ મનુષ્યના ઉપયોગમાં આવે. પણ ગાયોની કાઠમાં આપણે શું જોઈએ છીએ? કંગાળ બૂખે મરતાં અથવા બૂખથી રિઆઈ મરી ગયેલાં વાછડાંવાળા ગાયો જોઈએ છીએ. આમ વાછડાંને કાં તો બૂખે મારીને અથવા મારી નાંખીને ગાયનું દૂધ મનુષ્યો પોતાના ઉપયોગમાં લે છે. ધણું દૂધ દેવાને માટે ગાયમાં ખાસ શક્તિ જોઈએ, અને એ શક્તિ ઉત્તમ ખોરાકમાંથી જ આવે. પણ ગાયને ખિચારીને પ્રાણુ ટકાવવા તો ખોરાક પણ ક્યાં મળે છે? ગાયની જે દુર્દશા કરવામાં આવે છે અને તેને જે વિચિત્ર રીતે રાખવામાં આવે છે તે જોતાં તો તેનું દૂધ વાપરવામાં મોટું પાપ કરીએ એમ લાગે. ધણી વાર મોટાં શહેરોની આસપાસ ખેતી ખેડનારા ખેડૂતોની કાયમ દરિયાદ હોય છે


કે, ગોવાળો ઘણી વાર તેમનાં ખેતરોમાં ગાય ચરાવે છે અથવા ખેતરોમાંથી ગાયોને ખવરાવવા પાક કાપી જાય છે. ખેતી ધીમે ધીમે છોડવામાં આવે છે તેનું આ પણ એક કારણ છે. શહેરીઓને શી રીતે ખર્ચર હોય કે, તેઓ જે દૂધ વાપરે છે તેના મૂળમાં આમ પાપ રહેલું છે !

અને આટલા પાપ પછી પણ ગોવાળને લાભ થાય છે ખરો ? ભાગ્યે જ. કારણ ઘાંચી અને દૂધના વેપારી તેની પાસેથી લઈને દૂધ વેચે છે, તેને પૈસા ધીરે છે, અને તે તે ગોવાળનું બોહી ચૂસવામાં કમી નથી રાખતો. એ ઘાંચી અનેક રીતે દૂધમાં સેળમેળ કરે છે, અને ગ્રાહકને જે દૂધ પહોંચે છે તે ખરાબ, અપત્થ, દૂધ જેવું એક પ્રવાહી હોય છે.

આ દશા સુધારી શકાય ? રસ્તો છે ખરો. દરેક ગ્રાહક પ્રામાણિક જગ્યાએથી જ દૂધ લેવાનો ઠરાવ કરે. થોડા પૈસા વધારે પડશે પણ સ્વચ્છ દૂધ મળશે એટલે તે મોઢું ન પડે. પણ એ પ્રામાણિક સ્થાન ઉત્પન્ન કરવું જોઈએ. શહેરોના ધનિકોએ ભેગા થઈને ગમે તેટલે ખર્ચે પણ તજજોની સલાહ મેળવી એક એ ગોશાળા ખોલવી જોઈએ, અને ત્યાંથી ગરીબ તવંગરને, જેમ ટપાલની ટિકિટ એક જ ભાવે મળે છે તેમ, સરખે ભાવે સ્વચ્છ દૂધ મળવું જોઈએ. થોડી લોકસેવા હોય તો આ પ્રશ્નનો નિકાલ ન થાય એમ નથી. નાગરિકોની ખીજ કાઢી નહિ તો એટલી ફરજ તો છે જ કે, શહેરના દરેક બાળકને ઉત્તમ, સસ્તું દૂધ જેટલું જોઈએ તેટલું મળી શકે એવી વ્યવસ્થા કરવી જોઈએ.

ગો સે વા

પરિશિષ્ટ વિભાગ



અં ભાં ગોરક્ષામંડળનું બંધારણ

(પા. ૩૦ પર સૂચવેલું બંધારણ નીચે પ્રમાણે છે :)

ઉદ્દેશ

ગોરક્ષા એ હિંદુભૂતિનો ધર્મ છતાં હિંદુઓ ગોરક્ષાધર્મના પાલનમાં શિથિલ થઈ ગયા છે તેથી, અને હિંદુસ્તાનનું ગોધન તેમ જ તેનો વંશ દુર્બળ થતો જાય છે તથા ગોવધ વધતો જાય છે તેથી, ગોરક્ષાધર્મના યથાચોગ્ય પાલનને અર્થે, આ અખિલ ભારતવર્ષીય ગોરક્ષામંડળની સ્થાપના કરવામાં આવે છે.

આ મંડળનો ઉદ્દેશ સર્વ પ્રકારના ધાર્મિક ઉપાયો વડે ગોરક્ષા કરવાનો છે.

ગોરક્ષાનો અર્થ ગાયને તેમ જ તેના વંશને ધાતકીપણથી તેમ જ વધથી બચાવવાં. જે કોમોમાં ગોવધ અધર્મ નથી મનાતો અગર તો ગોવધને જરૂરી માનવામાં આવે છે, તેમની ઉપર કોઈપણ પ્રકારની ભેરજબરાઈ કરવી એ આ મંડળની નીતિથી વિરુદ્ધ ગણાશે.

સાધન

નીચે લખ્યાં સાધનો દ્વારા આ મંડળ પોતાનો ઉદ્દેશ પાર પાડવાની કોશિશ કરશે.

૧. ગાય, બળદ ઇત્યાદિ પર જે કોઈ ધાતકીપણું ગુન્નરતો હોય તેમને પ્રેમભાવે સમજાવવા, અને તેમ કરવાને અંગે લેખો લખવા, પ્રચારકો મોકલવા, ભાષણો આપવાં ઇત્યાદિ.

૨. જમને ત્યાં ગાયબળદ માંદાં પડે ચા અશક્ત થઈ જાય અને તેમના પાલનને માટે માલધણીની આયપત ન હોય ત્યાં તેવા આસામીઓ પાસેથી તેવાં જનવરોને મેળવી લેવાં.

૩. ચાલુ પાંજરાપોળો તેમ જ ગોશાળાઓની વ્યવસ્થાનું નિરીક્ષણ કરવું, તેમની સુવ્યવસ્થાનો ખંદાબસ્ત કરવામાં વ્યવસ્થાપકોને સહાય આપવી અને નવી પાંજરાપોળો અને ગોશાળાઓ સ્થાપવી.

૪. ગોશાળાઓ તેમ જ પાંજરાપોળો મારફત અગર બીજાં સાધનો દ્વારા નમૂનેદાર દોરકછેર કરવો, સરસ ગાયો રાખીને સસ્તા દૂધનો ફેલાવો કરવો.

૫. મૂંચેલાં જનવરોનાં ચામડાં ઇત્યાદિ માટે ચમારખાનાં કાઢવાં અને એ દ્વારા દૂબળાં જનવરોને આજકાલ દેશાવર ખાતે ચડાવી દેવામાં આવે છે તે નિકાસને રોકવી.

૬. ચારિત્ર્યવાન ગોસેવકોને શિષ્યવૃત્તિ દઈ ગોસેવાના કામની તાલીમ આપી તૈયાર કરવા.

૭. ગોચર વગેરેનો આજકાલ નાશ થતો જાય છે તેનાં કારણો તપાસવાં અને તેના હાનિલાભ સંબંધી તપાસ કરવી.

૮. બળદને ખસી કરવાની જરૂર છે કે કેમ તેની તપાસ કરવી, કારણ ખસી કરવાની ક્રિયામાં ઘાતકીપણું રહેલું છે. અને ખસી કરવાનું જરૂરી અને ઉપયોગી માલૂમ પડે તો એ ક્રિયા કરવાનો કોઈ નિર્દોષ ઉપાય છે કે કેમ તેની ખોજ કરવી અને જરૂરી જણાય તો આ ક્રિયામાં સુધારણા કરવાના ઉપાયો ચોજવા.

૯. મંડળનાં કાર્યોને માટે દ્રવ્ય એકઠું કરવું.

૧૦. અને ગોરક્ષાને અંગે બીજાં જે કંઈ સાધુનો આવશ્યક અગર ઉચિત જણાય તે ચોજવાં.

સહચો

અઠારથી વધુ વર્ષની ઉમ્મરની જે કોઈ પણ સ્ત્રી અગર પુરુષ આ મંડળના ઉદ્દેશને સ્વીકારે, અને

૧. વાર્ષિક પાંચ રૂપિયા લવાજમ આપે, અગર તો

૨. જે દર મહિને એટલો સમય રેંટિયો કાંતવામાં આપે કે જેને પરિણામે મહિને ૨૦૦૦ વાર સૂતર આ મંડળને મોકલી આપે, અથવા તે।

૩. જે આ મંડળને માટે દરરોજ એક કલાક મંડળે નીમી આપેલું કામ બળવે,

તે આ મંડળનો સભ્ય થઈ શકશે. જે સભ્ય માસિક ૨૦૦૦ વાર સૂતર કાંતી આપવાનું માથે લેશે તેને મંડળ તરફથી ૩ પૂડું પાડવામાં આવશે.

વ્યવસ્થા

મંડળના સભ્યો જેને બહુમતીથી ચૂંટશે તે આ મંડળનો પ્રમુખ રહેશે. પ્રમુખની ચૂંટણી દર વર્ષે થશે. આ મંડળના મંત્રી તેમ જ બળનચીની ચૂંટણી પ્રમુખ કરશે.

સભ્યોમાંથી પાંચ જણની એક કારોબારી સમિતિ રહેશે. મંડળના સભ્યોની સામાન્ય સભા ઓછામાં ઓછી દર વરસે બરવામાં આવશે, જેની જવાબદારી પ્રમુખ ઉપર રહેશે.

બળનચી મંડળનાં નાણાંના હિસાબકિતાબને માટે જોખમદાર રહેશે. એક હબર રૂપિયાથી વધુ બધું નાણું બળનચી પસંદ કરશે તે ખેંકમાં રાખવામાં આવશે.

તા. ૨૨-૩-૨૫

ગોસેવાસંઘ

[ગોસેવાસંઘની બેઠક મે માસની ૨૮મી તારીખે ઉદ્ધોગમંદિરમાં મળી હતી. તેમાં નીચે પ્રમાણે અંધારણુ મંજૂર કરવામાં આવ્યું હતું. આ સેવકસંઘમાં ઘણાની ભરતી થાય એ ઇચ્છવાન્નેગ છે. પણ એની સાથે આટલી ચેતવણી આપવાની પણ જરૂર છે કે પૈસાનું, સૂતરનું કે ચામડાનું લવાજમ ભરીને જ સેવક થવાય નહિ. સેવકનાં જે કર્તવ્યો અતાવ્યાં છે તેમાં કેટલાંક ફરજિયાત છે ને કેટલાંક આવશ્યક છતાં પ્રયત્ન કરવાપૂરતાં મૂકવામાં આવ્યાં છે. તે કર્તવ્યોમાંનાં ફરજિયાતનું જેઓ પાલન કરે ને પ્રયત્નપૂરતાંને વિષે પ્રયત્નવાન રહે તે જ સેવક તરીકે પોતાનું નામ નોંધાવી શકે. જેને ગોસેવાની ધગશ લાગી હોય તેને સારુ એ કર્તવ્યોનું પાલન મુશ્કેલ નથી. જેઓ ફરજિયાત કર્તવ્યોનું

લાન કરવા હાલ અશકતા હોય, પણ સંઘની સાથે નિકટ સંબંધ રાખવાની તીવ્ર ઇચ્છા રાખતા હોય તેઓ શું કરે ? આ પ્રશ્ન સંઘની સભામાં થયો હતો. તેને અંગે સહાયકવર્ગ ઉમેરવામાં આવ્યો છે. પણ જેઓ સહાયક ન થઈ શકે એ દાન તો પૂર્વની જેમ મોકલી જ શકે છે ને મોકલતા રહેશે એવી ભારી ઉમેદ છે. **મી. ઠ. માંધી]**

સન ૧૯૨૪ના ડિસેમ્બરની અઠ્ઠાવીસમી તારીખે બેલગામમાં ગોરક્ષાપરિષદ થઈ હતી. તે પરિષદે ‘અખિલ ભારત ગોરક્ષામંડળ’ને નામે એક સ્થાયી મંડળ સ્થાપવાનો ઠરાવ કર્યો હતો, ને તેને સારુ નિયમો વગેરે ઘડવા એક સમિતિ નીમી હતી. તે સમિતિ ૧૯૨૫ના જાન્યુઆરીની ૨૬મી તથા ૨૮મી તારીખે દિલ્હીમાં મળી હતી. તેણે ઘડેલું બંધારણ કેટલાક સુધારા સાથે ૧૯૨૫ના એપ્રિલની ૨૮મી તારીખે મુંબઈમાં માધવબાગમાં મળેલી સાર્વજનિક સભામાં પસાર થયું હતું. આ અખિલ ભારત ગોરક્ષામંડળે ભારતવર્ષમાં લોકો ઉપર જેઈએ તેવા પ્રભાવ પાડ્યો નહિ, તેથી તેના સભ્યોએ ૧૯૨૮ના જુલાઈની તા. ૨૫મીએ સાબરમતી આશ્રમમાં મળી તેનું વિસર્જન કર્યું ને નીચે પ્રમાણે ઠરાવ કર્યો :

“પોતે ધારણ કરેલા દેશસમસ્તમાં વ્યાપક સ્વરૂપના પ્રમાણમાં અખિલ ભારત ગોરક્ષામંડળ પ્રજાનું ધ્યાન તથા ભાવ પોતા પ્રત્યે ખેંચી શક્યું નથી. પોતાના ઉદ્દેશોનો ધીમે પ્રચાર અને વિશેષ કરીને મંડળના ઉદ્દેશાનુસાર સત્યાગ્રહાશ્રમમાં ચાલતાં દુઘ્વાલચ-ચર્માલયને મદદ કરવા ઉપરાંત મંડળની પ્રવૃત્તિ આગળ વધી નથી. એટલા તથા લક્ષ્મણ પણ મુખ્યત્વે કરીને ઉપર દર્શાવેલા પ્રયોગોમાં રસ લેનાર મિત્રો પાસેથી જ આવેલ છે. ગોશાળાઓ તથા પાંજરાપોળો ધારણના પ્રમાણમાં મંડળમાં લગભગ લગી નથી એમ કહી શકાય. એટલે મંડળના વર્તમાન સભ્યો આ મંડળનું વિસર્જન કરે છે. કોઈ પણ પ્રકારે મંડળનું અસ્તિત્વ ન રાખતાં

‘ગોસેવાસંધ’ એવું નાનું નામ* ધારણ કરે છે, અને એ સંધના નીચે પ્રમાણે સ્થાયી સભ્ય નીમે છે. (સભ્યોનાં નામ વ્યવસ્થા-વિભાગમાં આપવામાં આવ્યાં છે.)

“આ સંધને મંડળનું કામકાજ, વ્યવસ્થા, અને નાણાં તથા માલમિલકતનો કબજો હમેશને માટે સોંપી દે છે. પૈસા ખર્ચવામાં, ઉક્ત પ્રયોગો ચલાવવામાં, પોતાની સંખ્યા વધારવામાં, કોઈ સભ્ય નીકળી જતાં અથવા મરણ પામતાં બીજાને નીમવામાં, કોઈ સભ્યને બહુમતીથી ખરતરફ કરવામાં, બીજી રીતે મંડળના ઉદ્દેશોનો અમલ કરવામાં, સંધની વ્યવસ્થા સારું નિયમાવધિ તથા ધારાધોરણ ધડવામાં અને સમયાનુસાર એમાં ફેરફાર કરવામાં એ સંધ પૂરી સત્તા ભોગવે.”

ઉદ્દેશ તથા સાધનો

આ ઠરાવની રૂએ ગોસેવાસંધની સમિતિએ નીચે પ્રમાણે નિયમો ધડયા. ગોસેવાસંધનો ઉદ્દેશ અને તે સફળ કરવાનાં સાધનો માજી ગોરક્ષામંડળનાં ઉદ્દેશ અને સાધનોને અનુસરશે. (તે ઉદ્દેશ અને સાધનો આગળના પરિશિષ્ટ ૧ માં આપ્યાં છે તે જુઓ.)

* આ નવું નામ કેવી રીતે પડયું તેની સમજ ગાંધીજીએ તા. ૨૬-૭-૨૮ના ‘નવજીવન’માં પ્રસિદ્ધ થયેલા પોતાના લેખમાં આ પ્રમાણે આપી હતી:—

‘અખિલ ભારત ગોરક્ષામંડળ મટી વીસેક માણસોનો ગોસેવા-સંધ બન્યો. મૂળ મુસદ્દામાં નવું સૂચવેલું નામ ગોરક્ષામંડળ હતું. તેને બદલે જમનાલાલજીની તીક્ષ્ણ ને વસ્તુસ્થિતિને ઓળખનારી બુદ્ધિએ ગોસેવાસંધ નામ સૂચવ્યું, ને તે હાજર રહેલા સભ્યોને બાંધ્યું. બુદ્ધિમાં, બળમાં, સંખ્યામાં નાનો સમુદાય ગોરક્ષાનો કાલો જ કેમ કરે ? એનાથી સેવાનો નમ્ર ધર્મ પાળવાનો પ્રયત્ન જ થઈ શકે. તેથી ગોરક્ષામંડળને બદલે ગોસેવાસંધનું નામ નાના મંડળને સારું જધારે યોગ્ય હતું.’

સેવક થવાની કારત

અઠાર વર્ષની ઉમ્મર ઉપરનું જે કોઈ, સ્ત્રી કે પુરુષ, આ સંઘના ઉદ્દેશનો સ્વીકાર કરે, અને

૧. વાર્ષિક રૂ. ૫ લવાજમ આપે, અથવા

૨. વર્ષે ૧૨,૦૦૦ વાર એકધારું, વળદાવે, પોતે કાંતેલું સૂતર સંઘને મોકલે, અથવા

૩. વર્ષે સંઘને મૂએલાં ગાયબળદનાં જે ચામડાં કેળવેલાં કે વગર કેળવેલાં મોકલે તે આ સંઘનો સેવક ગણાશે.

એકસાથે રૂ. ૫૦૦ આપનાર સન્નન સંઘના આજીવન સેવક ગણાશે.

સેવકોનાં કર્તવ્ય

આ સંઘ સેવકોનો સમુદાય છે, એટલે તેના અધિકાર નથી કદાચ. અથવા સેવા એ જ અધિકાર છે, તેથી તેનાં નીચે પ્રમાણે કર્તવ્યો રહેશે :

૧. જ્યારે જ્યારે દૂધ અને દૂધમાંથી તૈયાર થતા પદાર્થો વાપરવાનો પ્રસંગ આવે ત્યારે ત્યારે બનતાં સુધી એમાં ગાયના દૂધનો જ ઉપયોગ કરવો.

૨. જ્યાં જ્યાં પોતાનાં શરીરને અર્થે ચામડાની વસ્તુઓ વાપરવી પડે ત્યાં ત્યાં સ્વાભાવિક મોતે મરેલાં ઢોરનાં ચામડાં જ વાપરવાં, કતલ કરેલાં ગાયબળદનાં ચામડાં ન વાપરવાં. બીજા ચામડાંની સીએમાં પણ યથાશક્તિ મરેલાં ઢોરનું જ ચામડું વાપરવું.

૩. સેવક દૂધ સારુ ઢોર રાખે તો ગાય જ રાખે, બેંસ કદાપિ ન રાખે. જ્યાં જ્યાં દૂધ માટે બેંસ પળાતી હોય ત્યાં ત્યાં ગાય પાળવાની બલામણુ કરે અને એનું મહત્ત્વ સમજવે.

૪. જ્યાં જ્યાં પાંજરાપોળ અથવા ગોસાળા કે એ જ ઉદ્દેશની બીજા કોઈ સંસ્થા ચાલતી હોય ત્યાં ત્યાં 'ગોસેવાસંઘ'નાં સિદ્ધાંતો સમજાવવા.

૫. જો સેવક દુગ્ધાલય ચલાવીને નફો કરતા હોય તો તેમણે જ્યાં સુધી હિંદુસ્તાનમાં સંતોષકારક ગોપાલન થયું નથી ત્યાં સુધી પોતાની આજીવિકા ઉપરાંતનો નફો ગોરક્ષામાં જ વાપરવાનો નિમ્નય કરવો.

૬. સાધનજન લોકોને દયાધર્મનિમિત્તે દુગ્ધાલય ચર્મલયના ધંધામાં પડવા સમજવવા.

૭. ચર્મલય દુગ્ધાલયનો ઉદ્યોગ કરવા પૂરવું જ્ઞાન મેળવવાનો પ્રયત્ન કરવો, ને તે ધંધામાંથી આજીવિકા મેળવી તે વાટે ગોસેવાને જીવન અર્પી શકાય તો અર્પવું.

સહાયક

જો માણસ ગોસેવકનાં કર્તવ્યોને માનતો છતો એમનું પાલન કરવા અશક્ત હોય પણ શક્તિ મેળવવા પ્રયત્નવાન રહેવા ઇચ્છતો હોય અને જો બીજી રીતે સંધના નિયમ પાળે તે સંધનો સહાયક ગણાશે.

વ્યવસ્થા

સંધનો બધો કાર્યભાર સેવકોની નીચલી સ્થાયી કાર્યવાહક સમિતિને હસ્તક રહેશે :

મોહનદાસ કરમચંદ ગાંધી (પ્રમુખ)	વિનોબા ભાવે
રેવાશંકર જગજીવન ઝવેરી	છગનલાલ ખુશાલચંદ ગાંધી
(ખજનચી)	છગનલાલ નથુભાઈ ભેષી
જમનાલાલજી બળજ	નારણદાસ ખુશાલચંદ ગાંધી
વૈજનાથજી કેડિયા	સુરેન્દ્રનાથ
મણિલાલ વલ્લભજી કોઠારી	ચીમનલાલ નરસિંહદાસ શાહ
મહાવીરપ્રસાદ પોદાર	પન્નાલાલ બાલાભાઈ ઝવેરી
શિવલાલ મૂળચંદ શાહ	ચશવંત મહાદેવ પારનેરકર
પરમેશ્વરીપ્રસાદ ગુપ્તા	દત્તાત્રેય બાલકૃષ્ણ કાલેલકર
વાલજી ગોવિંદજી દેસાઈ (મંત્રી)	

પૈસા ખર્ચવામાં, દુઝાલય ચર્મલેયના પ્રયોગ કરવામાં, પોતાની સંખ્યા વધારવામાં, કોઈ સભ્ય નીકળી જતાં અથવા મરણ પામતાં અથવા બીજી રીતે જગ્યા ખાલી થાય તો તે પૂરવામાં, કોઈ સભ્યને યોગ્ય કારણે બહુમતીથી દૂર કરવામાં, બીજી રીતે સંઘના ઉદ્દેશોનો અમલ કરવામાં, સંઘની વ્યવસ્થા સારુ નિયમાવલિ તથા ધારાધારણુ ઘડવામાં અને સમયાનુસાર એમાં ફેરફાર કરવામાં આ સમિતિને પૂરી સત્તા રહેશે. જે સેવક ન હોય તે સમિતિનો સભ્ય રહી શકે નહિ તેમ જ નિમાય પણ નહિ.

સમિતિની બેઠકમાં કાર્યસાધક સંખ્યા પાંચની ગણાશે.

અસાધારણુ સંજોગોમાં સંઘની બેઠક કર્યા વિના અથવા કાર્યસાધક સંખ્યા પૂરી ન હોય તોપણ આવશ્યક પગલાં લેવાની સત્તા પ્રમુખને રહેશે. માત્ર પ્રમુખે તેમ કર્યાની ખબર બધા સભ્યોને તરત આપવી જોઈએ.

સભા બોલાવવી મુશ્કેલ હોય અથવા જરૂરની ન જણાય તો મંત્રી કોઈ પણ ઠરાવ પરિપત્ર દ્વારા સર્વ સભ્યોને મોકલી તેમની સંમતિ મેળવી શકશે, અને જો કોઈનો વિરોધ ન હોય તો એ ઠરાવ રીતસર મંજૂર થયો ગણાશે. પંદર દિવસમાં સભ્યના જવાબ ન ફરી વળે તો એ સભ્યને વાંધો નથી એમ ગણાશે.

સંઘના ચોપડા ગમે તે માણસ જોઈ શકશે, વર્ષે વર્ષે યોગ્ય તપાસનીશ દ્વારા તેની તપાસ થશે, અને છ છ માસે તે પ્રસિદ્ધ કરવામાં આવશે.

ખજાનચી સંઘનાં નાણાંના હિસાબકિતાબને સારુ જવાબદાર રહેશે, અને એક હજાર રૂપિયાથી વધુ નાણું ખજાનચી પસંદ કરે તો બેંકમાં રાખવામાં આવશે.

વાલજી ગોવિંદજી દેસાઈ

બળદ વિ. મોટર

કાકા સાહેબ લખે છે:—

“હાલ જ્યાં હું રહું છું ત્યાં એક બાળુ રેલવેરસ્તો છે અને સામી બાળુ પૂનેથી મુંબઈ જતો ગાડીરસ્તો છે. રેલવેને રસ્તે મહારાષ્ટ્રના કારકુનો ને કુલીઓ મુંબઈ જતા દેખાય છે. ગાડીને રસ્તે એકલી બળદગાડીઓ જ નથી રહી. ઘોડાગાડી તો ભાગ્યે જ જોવા મળે, આખો દિવસ મોટરોની અને મોટર-બસોની દોડાદોડ જોવા મળે છે. ‘બસો’માં લીડ તો અસહ્ય હોય છે, પણ ઝડપના લાભનો વિચાર કરી લોકો એ જ પસંદ કરે છે.

“આ ખે ચાર વરસમાં મોટરોની બળ રેલવે જેટલી અથવા એથીયે વધારે ફેલાઈ હોવી જોઈએ. રેલવેનો નફો આપણા લોકોના હાથમાં આવતો જ નથી. એના પ્રમાણમાં મોટરો સારી ગણાય. પણ મોટરોની કિંમત અને પેટ્રોલના ભાવમાં નફાનો મહત્વનો ભાગ પરદેશ જાય છે. પણ હું તો જુદી જ દૃષ્ટિએ આ મોટરોની બળથી ડરી ગયો છું. પરદેશી કાપડથી જેમ ખેડૂતો ઉપર વરસના ચાર મહિનાની નવરાશ લદાઈ ગઈ અને તેઓ ભૂખે મરવા લાગ્યા, તેમ મોટરોને લીધે ખેતીના બળદો ઉપર છ આઠ મહિનાની નવરાશ લદાઈ ગઈ છે. બળદો આ નવરાશને લીધે ભૂખે મરતા નથી પણ ‘જીવે’ મરે છે.

“ગોરક્ષામાં આ બારે વિદ્ય છે એમ હું માનું છું. અત્યાર સુધી બળદોનો બધો ખર્ચ ખેતી ઉપર પડતો ન હતો. જ્યારે ખેતીનું કામ ન હોય ત્યારે ખેડૂત અને તેના બળદો બંનેને ભાડાં કરવાની સગવડ હતી. આથી ખેતીની આવકમાં સારો ઉમેરો થતો, અને ખેડૂતોને મુસાફરીથી મળતી બધી કેળવણી મળતી. આસપાસના પ્રાંતોની સ્થિતિની તેમ જ ત્યાંના વેપાર-ઉદ્યોગની માહિતી થતી, અને પોતાના માલની સરસ ખપત ક્યાં થાય એ પણ એ પોતાની જાતે શોધી શકતો. આજે મુસાફરીનાં સાધનો વધી પડ્યાં છે એ ખરું; પણ ખેડૂતોને, એ મનુષ્ય શઈ ગામડાનો ત્યાગ ન કરે ત્યાં સુધી, મુસાફરી કરવાનું કારણ જ રહ્યું નથી. આથી ખેડૂતોનું અજ્ઞાન વધતું જાય છે. અને જેમ જેમ રેલવે અને મોટરોનો પ્રચાર વધતો જાય છે તેમ તેમ ઢોરો પાળવાનું અને એકલી ખેતી પર તેમને નભાવવાનું અશક્ય થતું જાય છે. અને ખેતીવાડી ખાતું તો ખેતીમાં પણ યંત્રો વાપરવાની હિમાયત કરતું જાય છે ! જો ખેતી ટકાવવી હોય, ખેડૂતોને અને જનવરોને બચાવવાં હોય, તો આપણે આપણું જીવન જ એવું રાખવું જોઈએ કે, જેથી ખેડૂતોને અને ઢોરોને આખું વરસ સુખેથી જીવવા જેટલું કામ મળી રહે.

“એકાદ ઉત્સાહી વેપારી મોટરનો ધંધો ચલાવે અને ઢોરોને મફત ખવડાવી રાખવા માટે પાંજરાપોળ ખોલે તો એણે ગોરક્ષામાં મદદ કરી એમ હું તો ન જ માનું.

“પશ્ચિમનો સુધારો આપણે ત્યાં રેલની માફક ધીરે જ જાય છે, એને અટકાવી શકાય જ નહિ, મને કે કમને એને વશ જ થવું જોઈએ, એમ કેટલાક મિત્રો કહે છે. પણ તેઓ એટલો વિચાર નથી કરતા કે, પશ્ચિમનો સુધારો જમે અને ઉધાર બંને પાસાં લઈને નથી આવતો. જેટલી પશ્ચિમની ચીજો આપણે વાપરીએ છીએ તેટલી અહીંના લોકોની રોજી ઓછી થાય છે. માટે કોઈ પણ પરદેશી વસ્તુ અહીં ફાળવ થવા હેતા પહેલાં, એને લીધે અહીંના કેટલા લોકોની રોજી તૂટે છે એનો પ્રથમ વિચાર થવો ઘટે છે.

ધડિયાળો અહીં તૈયાર થતાં નથી. સહેજે એ ધંધો આ દેશમાં ફાખલ થાય એમ પણ નથી. તેથી ધડિયાળ વાપરીને આપણે, જેમને આપણા ઉપર આધાર રાખવો પડે છે, એવા અહીંના કોઈને ભૂખે નથી મારતા. પણ પરદેશી કાપડ વાપરીને આપણે આપણા ભાઈઓનો ચોખ્ખો દ્રોહ કરીએ છીએ. તેમ જ્યાં રેલવે જતી નથી ત્યાં મોટરો વાપરીને પણ આપણે ખેડૂતોની અને ખેતીનાં ઢોરોની જીવનયાત્રા અધરી કરી મૂકીએ છીએ. મને લાગે છે, સ્વદેશીની દૃષ્ટિએ તેમ જ ખેતી અને ગોરક્ષાની દૃષ્ટિએ આ મોટરની જાળનો વિચાર આપણે કરવો ઘટે છે. આપણે વખતે તરત કશું કરી ન શકીએ. એક ખાદીને પહોંચી વળીએ તોયે ધણું થયું એ પણ ખરું છે. છતાં વસ્તુતઃ મોટરનો પ્રચાર એ લગભગ પરદેશી કાપડ જેટલો જ અનિષ્ટ છે એટલું આપણે મન સાથે નક્કી કરીએ તો તે ઇશ્વર જ છે.”

કાકાસાહેબના ઉદ્દગાર મનન કરવા લાયક છે,— વિશેષે કરીને હાલ ખરી ગોરક્ષાના ઉપાયોના વિચારો લગભગ દરેક અહવાડિયે ‘નવજીવન’માં કરવામાં આવે છે ત્યારે. જેમ આપણે દૂધ ખાતું બંધ કરીએ તો ગાયની રક્ષાનો પ્રશ્ન, ગમે તેટલો પ્રયત્ન કરીએ તે છતાં, પ્રજા નહિ ઝીલી શકે, તેમ જ ગાયના વંશજોને ખેતી છત્યાદિના ઉપયોગમાં લેતા આપણે બંધ થઈએ તોપણ તેઓની રક્ષા અશક્ય થઈ પડે. જે વસ્તુથી નિરંતર આર્થિક હાનિ જ થયે જાય તે વસ્તુને આ જગતમાં કોઈ પણ મનુષ્ય હજી સુધી નિભાવી શક્યો નથી, તેથી જ મેં ઘણી વેળા સૂચવ્યું છે કે, જ્યાં ધર્મ અને અર્થ એ બેય સાથે નથી ચાલી શકતા ત્યાં કાં તો ધર્મ ખોટો છે અથવા અર્થ કેવળ સ્વાર્થ છે, સાર્વજનિક નથી. શુદ્ધ ધર્મમાં શુદ્ધ અર્થ હમેશાં સમાયેલો જ છે. અપૂર્ણ મનુષ્યને સારુ

ધર્મની પરીક્ષાની આ એક સુંદર કસોટી છે. ગાયબેંસ મોટાં શહેરોમાં સાર્વજનિક અર્થની દૃષ્ટિએ બોજરૂપ થઈ પડ્યાં છે, તેથી જ તેમનો વધ વધતો ચાલ્યો છે. અને જો ગાયબેંસોના મોટાં શહેરોમાં સદુપયોગ કરતાં આપણને નહિ આવડે તો કોઈ પણ ઉપાયે એમનો બચાવ થવાનો જ નથી એ વિશે કોઈ શંકા ન લાવે. આપણે રેલવે વિના તદ્દન ચલાવી લઈએ એ સ્થિતિ નથી રહી એવું અત્યારે તો જણાય છે. પણ રેલવેથી હિંદુસ્તાનમાં સર્વાંશે લાભ નથી થયો એ સમજી લઈએ તો આપણે તેને, આપણા હાથમાં સત્તા હોય તો, મર્યાદિત કરીએ. તેમ જ મોટરને સર્વથા તિલાંજલિ દેવાને કદાચ આપણે અસમર્થ હોઈએ તોપણ, જો આપણે બળદોનું રક્ષણ કરવા ઇચ્છતા હોઈએ તો તેની મર્યાદા તો આપણે આંધવી જ જોઈશું. મોટરોથી આપણાં ખેતરો ખેડાય અને બળદોને આપણે બિક્ષાર્થી બનાવીએ એ હરકોઈને અશક્ય લાગવું જ જોઈએ. હિંદુસ્તાનનું અર્થશાસ્ત્ર હિંદુસ્તાનને લગતું જ ઘડાઈ શકે, તો જ શોભે અને તો જ તે નભે. આપણી પરિસ્થિતિનો વિચાર કરીને આપણા દેશનું અર્થશાસ્ત્ર ઘડવામાં જ આપણી કુશળતાનું અને આપણી સંજ્ઞતાનું માપ તીકળવાનું છે.

તા. ૮-૮-૨૬

માંધીજી

આશ્રમની ગોશાળાના આંકડા

[પા. ૫૦ પર હલ્લેખેલા સત્યાગ્રહાશ્રમની ગોશાળાના માહ માસના ખરચ તથા આવકના આંકડા, ખાણીની વીગતો ને તેનું ખરચ છોડીને, તા. ૮-૫-૨૭ના નંબર ૭૦ માંથી નીચે આપ્યા છે. —પ્રકાશક]

ગાય ભેંસનાં નામ	માહ માસનું દૂધ	સરેરાશ	ખાણીની કુલ કિંમત	સામાન્ય ખર્ચ	કુલ ખર્ચ	દૂધની કિંમત
સાવિત્રી	૩૩૧	૧૧૮	૨૦-૧૦-૬	૧૨-૯-૬	૩૩-૪-૦	૪૧-૫-૬
ગોમતી	૨૬૧	૯	૧૬-૧-૬	૧૨-૯-૬	૨૧-૩-૦	૩૨-૧૦-૦
નંદા	૧૮૮	૬	૧૬-૧-૬	૧૨-૯-૬	૨૮-૩-૦	૨૩-૪-૦
સરયૂ	૩૩૩	૧૦	૨૦-૯-૬	૧૨-૯-૬	૩૩-૪-૦	૩૯-૩-૦
નાની તાપી	૨૦૮	૭	૧૬-૧-૬	૧૨-૯-૬	૨૯-૩-૦	૨૬-૮-૦
કાશી	૨૮૮	૬	૧૬-૧-૬	૧૨-૯-૬	૨૯-૩-૦	૩૫-૯-૬
ગોદાવરી	૨૮૭	૬	૨૨-૧૩-૬	૧૨-૯-૬	૩૫-૭-૦	૨૫-૧૧-૦
નર્મદા	૨૩૪	૮	૧૬-૧-૬	૧૨-૯-૬	૨૯-૩-૦	૨૯-૧-૦
સોદી તાપી	૩૭૮	૧૩	૨૦-૧૦-૬	૧૨-૯-૬	૩૩-૪-૦	૪૭-૫-૬
જમન	૧૦૬	૩	૧૮-૧-૬	૧૨-૯-૬	૩૦-૧૩-૦	૧૩-૪-૦

સામાજિક સેવાઓ	૨૦૫	૭) ૧	૧૮-૧-૬	૧૨-૬-૬	૩૦-૧૩-૦	૨૫-૧૦-૬
ચંદ્રલાલ	૧૫	૫	૪-૧-૦		૪-૧-૦	૧-૧૪-૦
ખાંડી			૧૩-૫-૬		૧૨-૫-૬	
કાળી ભેંસ	૨૬૬	૧૦) ૩	૨૨-૧૦-૬	૧૨-૬-૬	૩૫-૦-૦	૪૧-૬-૦
કાળીનું ભેંસ	૨૭૮	૬	૨૨-૧૦-૬	૧૨-૬-૬	૩૫-૪-૦	૩૬-૧૦-૦
(પહેલવેતરી પાડી)						
ભૂરી ભેંસ	૨૩૪	૮) ૧	૨૨-૧૦-૬	૧૨-૬-૬	૩૫-૪-૦	૩૩-૦-૦
ભૂરીનું ભેંસ	૩૮૦	૧૩) ૨	૨૨-૧૦-૬	૧૨-૬-૬	૩૫-૪-૦	૫૩-૮-૦
(પહેલવેતરી પાડી)						
બકરાં	૨૧૮	ખાંડી	૪-૦-૦			૧૩-૧૩-૬
				૧૮૮-૧૪-૬	૪૬૪-૧૪-૦	૩. ૫૪૧-૧૪-૬
					+ ૨૫-૨-૦	
					૩. ૫૨૦	

● પંદર ફૂલોં મોટાં પ્રાણી અને થોડાં બકરાં વચ્ચે સામાન્ય અર્થનો આંકડો બહુ મોટો દેખાય છે. પણ જેમ આખા કુટુંબનો બાર કમાતા માણસ પર પડે છે, તેમ આ આખી ગોશાળાનાં ટોરનો બાર બેઠકાં ફૂલોં હોય તેને માથે ફળે પડતો નાખ્યો છે. બકરાં પર અર્થનો હિસ્સો નથી મુકાયો તે ખાતાની ભૂલથી રહી ગયેલ છે.

+ આ અર્થની રકમ ફૂલ નહિ વેચાતાં વધેલ તેને વેચાવતાં જે ખોટ પડી તે છે.

